

أصف فرخی

برقی کتب



۱۹۱۵۳۳۲  
۹۲۹۰۳  
۳۰۰۰۰۰۰۰۰

آتش فشاں پر کھلے گلاب

صاحب طرز نثر نگار اور شاعر ابن الہمام مرحوم  
کی یاد میں یہ کتاب انجمن ترقی اردو ہند  
کی لائبریری کو پیش کی جاتی ہے

# آتش فشاں پر کھلے گلاب

اصف فرخی

پیشکش کنندہ: انجمن ترقی اردو ہند

طارق پبلی کیشنز  
۱۶- بی الہلال سوسائٹی کراچی



جملہ حقوق محفوظ

۱۹۸۲ء

اشاعت اول

ایک ہزار

تعداد

ایڈیٹل پبلیکیشنز کراچی

مطبوعہ (Urdu) (Urdu)  
New Delhi

پچیس روپے

قیمت

پتہ  
طابق پبلی کیشنز ۱۶- بی الہلال سوسائٹی کراچی

اپنے دادا

محمد احسن

کے نام

جن کی ذات میں

پوری ایک تہذیب کا فرمانظر آتی

SAQI



# مُندرجات

۹	۱۔ آخری اور پہلی کہانی
۱۱	۲۔ خواب اور عذاب
۱۵	۳۔ چیل گاڑی
۲۷	۴۔ شیطان کا چہرہ
۵۴	۵۔ دینہ
۸۸	۶۔ ہمیرے جیسی کہانی
۱۰۷	۷۔ خوشبو کے سوداگر
۱۲۴	۸۔ رات کی رانی
۱۵۳	۹۔ یادوں کے پردیس
۱۸۰	۱۰۔ آتش فشاں پر ناچنے والا چولا
۱۸۳	۱۱۔ غزالِ رمیدہ
۱۸۹	۱۲۔ ناقۃ اللہ
۱۹۶	۱۳۔ شرم الشیخ
۲۰۱	۱۴۔ بوڑھ کہانی
۲۱۰	۱۵۔ کہانی ختم
۲۲۰	۱۶۔ شہر جو کھوئے گئے
۲۲۴	۱۷۔ ساتواں دن

برقی کتب

# آغاز داستان

خواتین و حضرات

آپ کا پائلٹ آپ سے مخاطب ہے۔ اس وقت ہم آواز کی رفتار سے تیز پرواز کرتے ہوئے رفعتِ خیال کی جانب سفر کر رہے ہیں۔ آپ سے درخواست ہے کہ اپنی حفاظتی پیشاب کھول دیں اور ذہنوں کو آزاد چھوڑ دیں۔۔۔۔۔

دور کے گھنے جنگل میں انہوں نے غیر معمولی گرمی اور روشنی محسوس کی۔ پیڑوں کی چھال سے ڈھکے غاروں کے آگے بیٹھے ہوئے وہ پتھر کے



اوناروں پر دھار رکھ رہے تھے کہ انہیں اپنی غذا حاصل کرنے کے لئے شکار کی تلاش میں جانا تھا۔ جاتے جاتے وہ رُک گئے اور حیرت کرنے لگے۔ موسم کی یہ تبدیلی شکار کے لئے اچھا شگون ہوگی، ان میں سے ایک نے کہا اور وہ جنگل کے راستے پر چل پڑے جس پر چل کر پُرا نے لوگ آگے گئے تھے۔

(۱۹۷۹ء)

## خواب اور عذاب

جب وہ انکار کے نشے میں حد سے سوا بدمست ہو گئے تو خدا نے ان پر عذاب بھیجا۔ ایسا عذاب جس نے ان کی زندگیوں کی بے رنگ اور اکتا دینے والی یکسانیت کو درہم برہم کر دیا، ان کا سکون غارت کر دیا۔ مگر نہ تو ان پر چٹانوں سے پتھر برسے نہ آسمانوں سے آگ، نہ زمین کے طبقے ہلے نہ تیز و تند آندھلیوں نے ان کی جڑوں کو اکھیرا نہ دہلا دینے والی آوازوں نے ان کو گھیرا۔ ان پر یہ عذاب نازل ہوا کہ وہ خواب دیکھنے لگے۔ رات دن، سوتے جاگتے، اٹھتے بیٹھتے ان کو خواب نظر آتے، بھیانک اور خوف ناک خواب جن کو دیکھ کر ان کی چچیں نکل جاتیں، دہشت سے گھگھی بندھ جاتی، دانت ککھلنے لگتے، وہ بے حال ہو جاتے۔ ایک خواب ختم نہ ہوتا کہ دوسرا شروع ہو جاتا۔۔۔۔۔۔ اس سے بھی بدتر، اس سے بھی زیادہ خوف ناک۔۔۔۔۔۔ وہ دیکھتے کہ ان کے جسم پتھر رہے ہیں، دریا سیلاب میں اُبل رہے ہیں، زمین دھنڈا اور دھوئیں میں کھو گئی ہے، کبھی اپنی جگہ بدل رہی ہے، بھیڑیے اور لکڑ بگھے ان پر خوخیار رہے ہیں، ان کی عورتیں لمبے سُرخ ناخنوں والی ڈانٹیں ہیں، ان کے بچے مر گھٹ میں رات گئے ایک ٹانگ پر کھڑے ہو کر

سُفلی علم پڑھ رہے ہیں اور شیطان کے سکھائے ہوئے ہیں، ان کی بستی  
 زمین میں دھنس رہی ہیں، کبھی وہ آدمی سے بند رہنے جا رہے ہیں، ان کے  
 ہاتھ پیر ٹوٹ کے جھڑ رہے ہیں جیسے کچی مٹی کے بنے ہوں، وہ خلاؤں میں  
 اُڑے جا رہے ہیں، شور سے ان کے کان پھٹے جا رہے ہیں، اندھیرا ان کو  
 نکلنے کے لئے بڑھا چلا آتا ہے..... وہ چیخ مار کر اُٹھ بیٹھتے، ٹھنڈا پانی  
 پیتے، ذرا دم میں دم آتا، سانس بھڑکتی، جی سنبھلتا، پھر جونہی دوبارہ لیٹ  
 کر آنکھیں بند کرتے وہی خواب آنکھوں میں پلٹنے لگتے، ٹوٹتے ہوئے گلے  
 سرے جسم، ننگی پرچھائیاں، خوں خوار درندے، گھٹا ٹوپ اندھیرے،  
 سرکتی ہوئی زمین، ڈولتا آسمان، عدم تحفظ، بے یقینی، عمومیت کے  
 بجائے تجرید۔ جانی پہچانی چیزیں ان جانے روپ اختیار کرنے لگتیں، گڈمڈ  
 ہو جاتیں، حواس کی گرفت سے باہر نکلنے کے لئے تڑپنے مچلنے لگتیں کہ وہ  
 خواب کے اندر ہی حیرت و خوف سے گنگ رہ جاتے..... وہ پھر چیختے۔  
 ایک ایک کر کے یہ بیماری سب کو لاحق ہو گئی۔ اس کا پہلا شکار وہ اندھا  
 بوڑھا بھاٹ ہوا جس کو سب کے شجرے یاد تھے اور جو رات گئے الاف کے گرد  
 بیٹھ کر نوجوانوں کو پچھلی جنگوں کی بہادری کی داستانیں سنایا کرتا تھا۔  
 اس کو خواب دکھائی دینے لگا کہ کہانیاں ویسی نہیں ہیں جیسی وہ سن رہا ہے،  
 سب کچھ غلط ہے، اور اندر ہی اندر کہیں اُس اصل کی طرف جو منبع و ماخذ ہے  
 وہاں سب بدل گیا ہے، کہانیوں میں جیتنے والے اصل میں ہار چکے ہیں، کہانیوں  
 کے بہادر شہزادے دیو ہیں اور کم سن نازنین شہزادیاں روپ بدلے ہوتے



بھتتیاں۔ اس نے مسلسل یہ خواب دیکھنا شروع کیا، سارے بہادر ہلاک ہو جاتیں گے، تندرستوں کو روگ لگیں گے، امیر و غنی محتاج و مفلوک ہوں گے، ظالم جادوگر جیت جائے گا، بوڑھا بادشاہ روڑے کے اندھا ہو جائے گا، شہزادوں کے کٹے ہوئے سر اس کے سامنے طشت میں رکھ کے گھمائے جائیں گے، لوحِ طلسم سیاہ پڑ جائے گی، گلِ بکاؤلی کسی کو نہ مل سکے گا۔ اس کے بعد سردار کا بیٹا بُرے خواب دیکھ کر دہشت زدہ ہوا۔ پھر یہ عذاب ناک بیماری سب میں پھیل گئی۔ بوڑھے، جوان، عورتیں، بچے، بہادر و شکاری اور بزدل گوتیے، سردار اور مزدور سب بد خواب دیکھنے لگے۔ تب انہوں نے اپنے اپنے خواب ایک دوسرے سے کہنے شروع کئے۔ جہاں دو آدمی مل بیٹھتے اپنے بد خواب سنانے لگتے۔ ایک کہتا ”میں نے رات کو دیکھا کہ سڑی ہوئی لاشوں کے ڈھیر کے نیچے پڑا سسک رہا ہوں، میرا منہ پیپ اور خون سے لتھڑا ہوا ہے اور طاعون زدہ لاشوں کی سڑاند سے میرا دم گھٹا جا رہا ہے، مُردہ چوہے اور سخ شدہ انسانی لاشیں میرے اوپر پڑی ہوئی ہیں، ان سے گھبرا کر چیخنا چاہتا ہوں تو خون اور پیپ سے میرا منہ بند ہو جاتا ہے۔“

دوسرا کہتا ”میں نے خواب دیکھا کہ دنیا آدمیوں سے پٹ گئی ہے، کھوے سے کھوا چھل رہا ہے، تل دھرنے کی جگہ نہیں ہے، آدمی پر آدمی گرا پڑا ہے، کھانے کا کالہ بڑ گیا ہے اور آدمی کا گوشت آدمی کھا رہا ہے۔“

مگر ایک دن اندھے بھاٹ نے اتنا بھیانک خواب دیکھا کہ وہ محقر اٹھا۔ اس کی چیخیں سن کر سب اس کے خیمے کے گرد جمع ہو گئے۔ وہ مرگی زدہ مرنے

کی طرح کانپ رہا تھا اور اس کے سارے جسم پر پسینے پھوٹے بڑے رہے تھے۔ دہشت سے اس کی آنکھیں باہر کو ابلی آرہی تھیں، رنگے کھڑے ہو گئے اور دانت بچھنچھن گئے تھے۔ ..... خواب، خواب، میرا بد خواب، وہ چیخا اور بے ہوش ہو گیا۔ اس کو نخلانہ سنگھایا گیا، پنکھوں سے ہوا جھلی گئی۔ جب اس کو ہوش آیا تو ان میں سے ایک نے بڑھ کر پوچھا۔ ”کیا ہوا، تم نے کیا دیکھا؟“

”دہشت ناک خواب.....“ اس نے خواب کے خوف سے کانپتے ہوئے کہا۔

پھر اس نے گھٹی ہوئی آواز میں کہنا شروع کیا: ”میں نے بے حد خوف ناک خواب دیکھا۔۔۔۔۔ میں نے دیکھا۔۔۔۔۔ میں نے دیکھا۔۔۔۔۔ کہ ہر طرف چاندنی چٹکی ہوئی ہے، سفید دودھیا چاندنی، پُر وایاں چل رہی ہیں، پھول کھلے ہیں، زرد اور سرخ، اور ان کے درمیان ننھے ننھے بچے اپنے گالوں جیسے لال سیب گترتے پھر رہے ہیں اور ان کے ساتھ میمنے ہیں جن کے گلے میں چاندی کی گھنٹیاں ہیں۔۔۔۔۔ اور، اور۔۔۔۔۔“

وہ آگے نہ کہہ سکا، خواب کی دہشت اس پر غالب آگئی اور وہ دوبارہ بے ہوش ہو گیا۔

ان لوگوں نے اتنے بد خواب دیکھے تھے کہ وہ ان کے خوگر ہو گئے تھے مگر اس اندھے بھاٹ کا خواب سن کر وہ سراسیمہ ہو گئے کہ اتنا دہشت ناک بد خواب کسی نے اب تک نہ دیکھا تھا۔۔۔۔۔ چاندنی اور پھول اور ننھے بچے اور مٹھنڈی ہوا۔۔۔۔۔



## چیل گاڑی

۱۹۳۰ء کی دہائی اپنے اختتام کی جانب تیزی سے گامزن تھی، عالم گیر جنگ کے بادل گہرے آئے تھے، تقسیم ہند کا غلغلہ ابھی بلند نہ ہوا تھا اور ہندوستان ہوائی جہاز سے ابھی تک مانوس نہ ہوا تھا۔ ہوائی جہاز کو اتنی انوکھی چیز بلکہ عجوبہ سمجھا جاتا تھا کہ اس کی گڑ گڑاہٹ سن لیتے تو لوگ اپنے سارے کام کاج چھوڑ کر باہر کھلے میں آنکلتے اور اسے اس وقت تک تکتے رہتے جب تک کہ آسمان کی طرف منہ اٹھائے اٹھائے ان کی گردن نہ تھک جاتی یا جہاز آسمان میں تیرتا ننھا سا نقطہ بن کر افق کے پار گم نہ ہو جاتا۔ کہ اسی زمانے میں ہندوستان کے صوبجات متحدہ آگرہ و اودھ کے ضلع فرخ آباد میں ایک جہاز گر پڑا۔ یہ چھوٹا سا گلائڈر تھا جس وضع کے جہاز اب کھڑی فصلوں پر جراثیم کش دوائیں چھڑکتے یا ہوائی سروے کرنے کے کام آتے ہیں اور جیٹ جہازوں کے اس دور میں اتنے عجیب معلوم ہوتے ہیں کہ ان کو دیکھ کر لوگ حیرت سے تکتے رہ جاتے ہیں۔ جہاز کے گرنے کا ضلع بھر میں شہرہ ہو گیا کہ آسمان سے چیل گاڑی گر پڑی کنٹونمنٹ



کے پریڈ گمراؤ نڈ میں جہاز ، بلکہ دیہاتیوں کے بقول ”چیل گاڑی“ گری  
 تھی ، وہاں میلے کا سماں ہو گیا۔ کہاں تو پریڈ گمراؤ نڈ خالی پڑا رہتا تھا کہاں  
 یہ عالم کہ دس دس پندرہ پندرہ کوس سے ، دیہاتی گنوار گسائیں گسائیں  
 کرتے بیل گاڑیاں ہنکاتے چیل گاڑی دیکھنے چلے آتے ہیں۔ گرسہائے گنج  
 سے ، نوکھڑے سے ، فتح گڑھ سے ، کمال گنج سے ، گریا کھار سے ، قائم گنج  
 سے اور ضلع کی آخری حد کپیل سے جو تاترخ کا کپیل و ستو ہے ، اور اس پاس کے  
 تمام دیہات سے ہزار ہا گنوار گنواریں غول کے غول ، غٹ کے غٹ ، گھوڑوں  
 اور گدھوں پر سوار یا پیادہ پا چلے آتے ہیں۔ کہیں کوئی آپ اپنا ٹوٹا ٹوٹا  
 اکیلا چلا آتا ہے تو کہیں گاؤں کے زمین دار جی مصاحبوں خوشامدیوں اور  
 مزارعوں کی برات کے دولہا بنے چلے آتے ہیں ، آگے آگے آپ شان سے  
 گھوڑی پر چڑھے ہیں ، سر پر طرہ کمر میں پٹکا ، آنکھوں میں سرمہ ، گھوڑی  
 ڈلکی چال سے چلی جاتی ہے ، پیچھے پیچھے مزدور اُن کا سامان اٹھائے ہوئے گنوار  
 کی ایک پوری فوج چلی آتی ہے ، گرد میں اٹے چڑودھے جوتے ، بعضے ننگے  
 پیر ، دھوتیاں مرزائیاں پہنے ، لٹھ تھامے ، ڈم ڈم ڈم ڈم ڈم بجاتے ہوئے  
 دیہاتی ، ان کے سنگ میں ان کی گنواریں ، گاڑھے کی گرتی گاڑھے کی چدر  
 لہنگے پھڑکاتی ، کڑے ہنسیاں جوشن بجاتی ، بچوں کی ہیرٹی ساتھ میں ،  
 گاؤں گاؤں چاؤں چاؤں کرتے ، ہرے نیلے کپڑے پہنے لال پیلی بچے ،  
 زیور سے گوندنی کی طرح لدے ، روتے ٹھنگتے بچے ، عورتوں کے پیچھے دیہات  
 کے شوقین جوان ، بانکی وضع ، رنگے ہوئے کرتے ، ریشمی تہہ بند ، بڑے بڑے

پکڑ، کلتے میں پان، آوازے کستے، بولیاں مھولیاں کرتے، دوچار برہمن  
 بوھتیاں سنبھالے، ستاروں کی چال دیکھتے، شبھ گھڑی اور نخس ساعت  
 بتاتے، برہمنوں کی ہر بات پر تائید میں سر ہلاتے ہوئے تاجروں کے گماشتے  
 کارندے اسباب چھکڑوں پر لادے چلے آتے ہیں۔ غرض پورا گنور دل اکٹھا  
 ہو گیا اور دو دن میں گنواروں کا میلہ لگ گیا۔ ان کے پیچھے سودا بیچنے والے،  
 پھیری والے، رندیاں، گشتی تھپیٹر، خواپے فروش، ٹھگ، نو سرباز اور  
 کرتب دکھانے والے منٹ جمع ہو گئے اور چند دن تک خوب میلہ جما۔ کچھ عرصے بعد  
 انگریزی سرکار نے جہاز اٹھوایا اور قصہ ختم ہو گیا۔ جہاز عام ہو گئے، لوگ  
 باگ اس بات کو بھول بھال گئے، لیکن چیل گاڑی کا گمنا ہمارے غاندان  
 کی تاریخ میں ایک نہایت اہم واقعے کی حیثیت اختیار کر گیا کہ اپنی انفرادی  
 اہمیت کے علاوہ ایک کیلنڈر اور اینٹ کی حیثیت سے بھی یاد رکھا جاتا ہے۔  
 کیوں کہ اس بے ہداہم حادثے سے دوسرے واقعات کی تاریخ بھی متعین  
 کی جاسکتی ہے۔ بچوں کی پیدائش، جوانوں کی عمر اور بوڑھوں کی موت کا  
 حساب اس کے حوالے سے رکھنے میں آسانی ہوتی ہے۔ مثلاً اگر پچھتی کلنوم  
 کی عمر پوچھنی ہے تو اس کا حساب یہ ہے کہ جب چیل گاڑی گری تھی تو پچھتی  
 کو انگنا برس لگا تھا، اب حساب لگا لو، اور اگر یہ پتہ کہنا ہے کہ آفتاب  
 ماموں کے یہاں شادی کے کتنے برس بعد اولاد ہوئی تو خاندان کی کوئی بھی  
 بڑی بوڑھی بتا دے گی کہ جب چیل گاڑی گری تھی تو شادی کو تین سال  
 ہو چکے تھے۔ اس طرح کوئی پرانی بات یاد کی جاتی ہے تو یوں کہ یہ اس وقت



کی بات ہے جب چیل گاڑی گری بھتی یا اس سے پہلے کی۔ لہذا آپ سمجھ سکتے ہیں کہ اس حادثے کی وہ اہمیت ہے جو یورپ کی تاریخ میں نیوٹن کے سر پر سیب گرنے کی۔

لیکن اس حادثے کے تاریخی اہمیت حاصل کرنے کی ایک وجہ اور بھی بھتی : ہمارے خاندان میں چیل گاڑی کو شہرت اس لئے بھی ملی کہ اکبری خالہ نے چیل گاڑی دیکھنے جانے سے انکار کر دیا تھا۔ اگر انہوں نے انکار نہ کیا ہوتا تو یہ سارا معاملہ خاندانی کرائیکلر کا حصہ نہ بنا ہوتا ؛ پہلے چیل گاڑی گری ، پھر اکبری خالہ نے انکار کیا اور ہر دو حادثات کی بازگشت اب تک سنی جاسکتی ہے۔ مسئلہ کی دہائی سے لے کر آج تک اکبری خالہ ان کی تفصیلاً اسی طرح سنایا کرتی ہیں۔ جہاں دو چار آدمی جمع ہوئے اور کسی نے تفریح لینے کے لئے انہیں چھیڑا ”کیوں خالہ وہ جب چیل گاڑی گری بھتی اور تم اِکے پر بیٹھ کر اسے دیکھنے گئی تھیں۔۔۔۔۔“

وہ فوراً جواب دیتیں ”کوئی نہیں۔ میں تو نہ گئی بھتی ، صاف منع کر دیا تھا۔ میں اپنے مردانے کے بغیر گھر سے باہر تک نہ نکلوں“

اکبری خالہ کو دیکھ کر یوں معلوم ہوتا کہ ان کی تخلیق کی زحمت اللہ میاں نے خود اٹھانے کے بجائے اپنے کسی اسسٹنٹ کے سپرد کر دی بھتی ، جس نے تمام ماتحتوں کی روایتی لاپرواہی سے کام لیتے ہوئے خالہ اکبری بے چاری کو اُدھ بنا اُدھورا ہی چھوڑ دیا تھا۔ قد کاٹھ کی چھوٹی تو چھوٹی ، نیت کی کھوٹی اور عقل کی موٹی۔ اور ان کے سٹوہر قد و س خالو ، جنہیں وہ



اپنا مردانہ کہتی تھیں، وہ بھی اپنے نام کے ایک ہی تھے، جو چاہو ان سے کہہ دو وہ بس اپنی چٹکی داڑھی ہلا دیں گے۔ بدھی نام کو نہیں، اس لئے بیوی کو عقل کل سمجھتے تھے چنانچہ نہایت کم ترین شوہر تھے۔ گھر بار کے کام میں اکبری خالہ برق تھیں، دن بھر ادھر سے ادھر اپنے چھوٹے چھوٹے پیروں میں کھڑکیوں کھڑکاتی کھٹ کھٹ کرتی پھرتیں، لیکن جہاں گھر کے باہر کا کام آیا، چاہے نکلنے کی دوکان سے ایک پیسے کی لال مرچ ہی کیوں نہ منگوانی ہو، وہ ہاتھ پیر چھوڑ دیتیں اور انہیں ”اپنے مردانے“ کی ضرورت پر بھجاتی۔ ان کے ”مردانے“ مارے تا بھاری کے فوراً حاضر ہو جاتے۔ جہاں کسی نے اکبری خالہ سے کہا کہ فلاں کام کر لیا ہوتا یا فلاں جگہ ہو آتیں تو وہ پٹ سے جواب دیتیں۔ ”نہ بھیتا، میں اپنے مردانے کے بغیر گلی میں قدم باہر نہ نکالوں۔ وقت پڑے گا تو اپنے مردانے کا ہاتھ تھا میں گے“ ہم لوگ شرارتاً قدوس خالو کو ”اکبری خالہ کا مردانہ“ کہا کرتے تھے۔ اپنے مردانے کے بغیر خالہ اکبری اور بھی زیادہ بے بس نظر آتی تھیں۔ کم عقل اور ڈرپوک تو وہ یوں بھی تھیں، اپنے مردانے کے بغیر وہ نہ تو کوئی فیصلہ کر سکتی تھیں نہ کوئی رائے دے سکتی تھیں، نہ کہیں آجاسکتی تھیں، نہ کوئی کام کر سکتی تھیں۔ ایک خالہ اکبری کیا، اس زمانے کی نیک بی بیاں ایسی ہی ہوا کرتی تھیں۔

ہمارے گھر والوں میں خالہ اکبری کو بہت عقل مند سمجھا جاتا تھا کیونکہ وہ واحد خاتون تھیں جو مردانہ قمیص سی سکتی تھیں، لیکن ہم بچے ان کے ہاتھ کے سہلے ہوئے تھیلے منا غلافوں سے تنگ آکر، جو ہمیں مجبوراً

پہننے پڑتے تھے، اور ان کے بلے پن سے فائدہ اٹھا کر ان کے نتھنوں میں  
تیر پہناتے رہتے۔ کچھ اور نہیں ملا تو چیل گاڑی کا قصہ ان پر لڑھکا دیا  
جاتا ”اچھا تو پھر خالہ جب تم چیل گاڑی دیکھنے گئیں اس کے ساتھ تو کیا  
ہوا؟“

اتنا سنا تھا کہ خالہ اکبری جو تلی بیٹھی ہوتیں، چابی بھرے باجے  
کی طرح چل پڑتیں ”بس تم لوگ پھر کہنے لگے۔ یونہی بات بناتے ہو، میں  
تو نہ گئی تھی۔“

”گئی تو تھیں“ ہم اصرار کرتے۔ ”اب مان بھی لو، کوئی کچھ نہیں  
کہے گا“ کسی نے چھیڑا۔

”اے نوج جو میں گئی ہوتی۔ جاتی میری جوتی۔ میں تو اپنے مردانے کے  
بغیر گھر سے باہر پر نہ نکالوں۔“

”نہیں گئی تھیں تو چلی گئی ہوتیں، کون سا تمہارے کنوارے پن میں  
بٹہ لگ جاتا۔ ذرا تماشہ ہی رہتا“ بڑی چچی نے لقمہ دیا۔ بچے تو بچے، بڑے  
بھی ان سے خوب تفریح لیتے تھے۔

”نہ بھیا میرا ایسا ہوائی دیدہ نہیں ہے۔ میں نہیں جاتی اپنے مردانے

کے بغیر“

”مگر وہ مٹھوا ا کے والا جو تمہیں لئے جا رہا تھا۔۔۔“

”اے اس کلمو نہی کے جھلسا لگاؤں، ٹوکا دوں کم بخت کو۔۔۔“

سب نے دیکھا کہ خالہ اکبری اب اپنے فارم میں آگئیں تو کسی نے انجان



بن کر پوچھا ”اچھا تو ہوا کیا تھا؟“

”ہوا ہوا یا کچھ نہیں۔ یونہی وہ مُونڈی کا ٹاسب میں بکتا جھکتا بھیرا۔  
 میرا صبر پڑے اس پر، کہیں چین نہ پائے، غارت ہو جائے۔ تمہارے خالو  
 فصل کا سودا کرنے غلہ منڈی گئے ہوتے تھے۔ میں گھر میں اکیلی تھی، بس  
 اوپر کا کام کرنے والی ماما تھی، فہمین تھی جو کھانا پکاتی تھی اور باہر مکان  
 میں تمہارے خالو کا منشی۔ تمہارے خالو جاتے وقت احمدی بیگم سے کہہ  
 گئے تھے کہ ہمارے گھر میں سے اکیلی ہیں، میں جا رہا ہوں، ہفتے بھر میں  
 لوٹوں گا اور تم ان کے پاس چلی جاؤ۔ اب بھائی میں گھر میں بیٹھی احمدی  
 بی کی راہ دیکھ رہی ہوں، اب آتی ہیں نہ جب آتی ہیں۔ ان کے لئے خاص  
 طور پر بونٹ بین کے رکھے، چاول چنے اور بونٹ پلاؤ دم دیا کہ احمدی بی  
 کی جان جاتی ہے بونٹ پلاؤ پر، مگر وہ نہ آنا تھیں نہ آئیں۔ اب بھیسا  
 لیکے گھر میں میرا جی ہول گیا۔ ایسی سائیں سائیں کی آوازیں آنے لگیں۔ تم  
 جانو میرا دل پہلے ہی کم زور ہے، کلیجہ پھٹنے لگا۔ مردانے کے بغیر گھر کٹنے  
 کو دوڑے۔ میں نے کیا کام کیا، فہمین کو دوڑا کر کہہ منگوا لیا۔ سوچا  
 کہ احمدی بی کے وہاں ہواؤں، ایسا نہ ہو کہ نگوڑی کا جی اچھا نہ ہو، ورنہ  
 ایسی بے مروت تو وہ نہ تھیں کہ کہے پر نہ آتیں۔ بس صاحب یہی غلطی ہو گئی  
 جو اکیلے جانے کا قصد کر لیا۔ تم جانو اپنے مردانے کے بغیر تو میں گلی میں پیر  
 نہ نکالوں۔ وہ کم بخت فہمین سدا کی نظر چوٹی، جا کے نامراد مٹھوے  
 اکے والے کو بلا لائی۔ مٹھوے اکے والا ایک بد ذات۔ منہ دیکھے پر بی بی کرے



اور پیچھے جا کر اِکے والوں کے اڈے میں نقل اتارے کہ بی بی اِکے میں بیٹھیں تو وزن سے گھوڑا بیٹھ گیا اور گھوڑے نے ہاتھی برابر وزن کھینچا اور جانے پیاروں پیٹا کیا کیا بکتا۔ اب تم خود دیکھو جو میرا وزن ہاتھی برابر ہو، کھایا پیا جاتا نہیں، انگ لگتا نہیں، جل جل کر یہ حال ہو گیا۔ وہ اپنا بازو دکھانے کو آگے کر دیتیں۔ میں بیٹھ تو گئی اِکے میں، پر میرا جی کچھ ٹھک نہیں رہا تھا اس پر۔ مگر وہ جو مثل ہے کہ ہوتی کو کون روک سکا ہے۔ بندے بشر کی کیا مجال۔ جو کچھ قابو ہوتا تو اتنے بڑے انگریز چیل گاڑی کو گرنے سے نہ بچا لیتے؟ سارے میں سلطنت بھتی اُن کی، چیل گاڑی اڑالی تو اللہ کو ان کا غرور پسند نہیں آیا، دیکھو کیسی ٹخنی دی کہ سارے انجریں بخر ڈھیلے ہو گئے اور خفت اُٹھانی پڑی سوالگ۔۔۔“ وہ مٹھوا اِکے والا۔۔۔“ کسی نے ان کو واپس پٹری پر لانے کی کوشش کی۔

”اے ہاں۔ وہ ہوا اگہ لے چلا۔ چلتے چلتے اس سے کہہ دیا کہ بڑیا جانا ہے چھن میاں کے دہاں۔ حرام زادہ سو مرتبہ مجھے دہاں لایا اور لے گیا، خوب گھر کا راستہ دیکھا ہوا تھا اس کا۔ اب جو اس نے چلنا شروع کیا تو چلے چلے جاتے، یا اللہ بڑیا آ نہیں چکتی، راستہ کاٹے نہیں کٹ رہا چھن کا مکان اب آتا ہے نہ جب۔ کان لگا کر سنا تو نہ لوگوں کی آوازیں نہ بازار کا غل غپاڑا نہ ہٹو بچو کا شور۔ جی دھک سے رہ گیا۔ آواز دے کہ پوچھا“ اے مٹھوے، کہاں سے لئے جا رہا ہے، کون راستہ ہے جو بڑیا اب

تک نہیں آئی؟

وہ ادھر سے بولا، ایسی گڑ گڑ آواز بھتی ناس پیٹے کی، بولا ”بی بی پرید گراؤنڈ لے جا رہا ہوں“ یہ سن کر میرے تو ہوش اڑ گئے صاحب۔ ”پرید گراؤنڈ؟ ارے موتے مونڈی کاٹے تیرا ستیا ناس جائے، پرید گراؤنڈ میں میرا کون ہوتا سوتا بیٹھا ہے؟ تجھ سے بڑیا جانے کو کہا تھا۔“ وہ کہنے لگا ”پرید گراؤنڈ نہیں چلو گی؟ چیل گاڑی گری ہے، اس کا میلہ لگا ہے، تماشتہ دیکھنا چل کر“ میں نے اُسی وقت کہہ دیا ”چل ہسٹ حرام زادے تیرے سنگ تو نہ جاؤں گی۔ میں اپنے مردانے کے بغیر کہیں قدم نہیں نکالتی۔ صاف منع کر دیا میں نے، مگر وہ کچھ بولا نہیں، چپ چاپ چلتا چلا گیا۔ اب صاحب میں ڈروں اور گھبراؤں اور حلق خشک، منہ سے ڈر کے مارے آواز نہ نکلنے کہ جنیں یہ کاٹے گا، مارے گا، کیا کرے گا، اور وہ اللہ مارا بھیں بھیں گاتا چلا جائے۔۔۔“

”گانا بھی گارہ تھا؟ بالکل فلموں کے ہیرو کی طرح؟“ کسی نے

پوچھا۔

”اے ہاں اور کیا۔ کم بخت کا دماغ جانو عرش پر تھا۔ نوٹنکی کا گانا تھا کوئی سا نگوڑ مارا۔ ایسی بھونپا جیسی بھنٹوں آواز اور زور زور گلا پھاڑ پھاڑ چلائے ”لیلیٰ پیاری آئی مورے گھر میں“ جنم جلا گائے جائے جانو جیسے چڑا رہا ہو۔ ادھر میں صاحب بیٹھی آیت الکرسی پڑھ پڑھ کر اپنے پر پھونکوں اور سہمی سہمی جاؤں۔ سناتے میں کوئی اور آواز تک آئے



اور اکتے میں اندھیرا، چادر میں جو بندھی ہوئی تھیں پردے کے لئے اندر ہی اندر میں اس وقت کو کوس رہی تھی جب اپنے مردانے کے بغیر نکلنے کا قصد کیا۔ خیر اچھی سزا پائی اس کی۔ اب میں کبھی اپنے مردانے کے بغیر نہیں نکلتی ہاں بھئی کوئی چلے کچھ کہے، لاکھ نکو بنائے، اللہ میرا سہاگ سلامت رکھے، وقت پڑے گا تو اپنے مردانے کا ہاتھ پکڑیں گے، غیر کا منہ کیوں دیکھیں۔۔۔۔۔

”ارے اس میٹھوے نے کیا کیا؟“

”اس کی مجال کہ کچھ کہتا۔ اُسی وقت جوتیوں سے بھیجا پلپلا کر دیتی اُس کا۔ وہ لئے جا رہا تھا جانے کہاں کہ اتنے میں تمہارے خالو کا منشی گھوٹے پر ادھر سے گذرا۔ اُس نے جو اس موئے کو دیکھا تو گھوڑے پر سے اتر پڑا، اور پوچھا ”اے تجھ کو تو بی بی نے بذریعہ لٹوے جانے کے لئے بلوایا تھا اور تو یہاں ہنڈتا پھر رہا ہے، لگاؤں ایک جھانپڑ تیرے؟“ منشی کی جو آواز سنی تو میں نے کیا کام کرا، جی کڑا کر کے، اکتے کے پردے میں ذرا سا بالکل اتنا سا پنجہ برابر ہاتھ باہر نکال دیا اور دو ایک دفعہ ہوں ہوں کی، کھانسی کھنکاری، بول تو سکتی نہیں تھی ورنہ غیر مرد آواز سن لیتا۔ منشی سمجھ گیا کہ کچھ معاملہ ہے ضرور۔ فوراً ڈپٹ کر پوچھا ”کیوں بے یہ ہمارے میاں جی کی سواریاں کدھر لئے جا رہے؟“ ڈانٹ جو پڑی تو جھٹ اس نے اکر روک دیا اور پردے ہٹا کہ اپنا منہ اندر ڈال کر کہنے لگا ”چیل گاڑی کے تماشے کو نہیں جاؤ گی؟ نہ جاؤ تمہاری مرضی، میں کسی اور کو چیل گاڑی کا میلہ دکھا



لاؤں گا، جھاڑو پھرے اس کی شکل پر، ایسا کالا کالا منہ تھا اس کا، توے  
 جیسا رنگ، لال لال آنکھیں۔ جنیں کم بخت کچھ پتے ہوئے تھا یا کیا۔ میں ڈ  
 کہ چیخنے لگی، بیجا جیسا لگ رہا تھا منخوس۔ منشی نے دو ہاتھ مارے اس کے  
 اور اسی وقت دوسرا تانگہ منگوا کر مجھے گھر بھجوا دیا۔ آپ برابر برابر گھوڑے  
 پر کتے رہے۔ گھر پہنچتے ہی اپنے مردانے کو تار دیوایا کہ جو لٹے پیروں نہ  
 لوٹ آؤ تو میرا مرے کا منہ دیکھو۔ وہ بے چارے فوراً گھبرائے ہوئے  
 آئے کہ جنیں کیا بیتا پڑ گئی۔ میں نے اسی وقت کہہ دیا کہ کیوں صاحب تم  
 وہاں فصلوں کے کورے کرتے رہ جاتے اور جو بندی کے دشمنوں کو کوئی  
 نکال لے جاتا تو تمہارا کیا جاتا۔ چلے آج کو میری جان چلی گئی ہوتی، نشان  
 کو ہڈی تک نہ ملتی تو تمہارا کیا جاتا۔ تم تو چار دن رسم دنیا نبھانے کے  
 بعد نئی نویلی بیاہ لاتے۔ اسی وقت میں نے کہا کہ ابھی فوراً کے فوراً  
 مجھے جیل گاڑی کا تماشہ دیکھو کے لاؤ، نہیں تو صاحب تمہاری اور اپنی  
 جان ایک کمرہ دوں گی۔ جیل گاڑی تو دیکھنا ضرور تھی مگر ایسا کلجگ بھی  
 نہیں آیا تھا کہ اپنے مردانے کے بغیر تماشے دیکھنے اکیلے اکیلے چلی جاؤں۔  
 وقت پڑے گا تو اپنے ہی مردانے کا ہاتھ پکڑیں گے۔ کوئی آج کل کی چھوڑیو  
 کی طرح ہوائی دیدہ تو ہیں نہیں کہ مارے کھڑیرے پھرتے پھریں۔ اس  
 وقت تو انہوں نے کہا کہ ابھی تو سفر کی تکان ہے مجھے، خدا نے چاہا تو کل  
 لے چلوں گا۔ اگلے دن جو تانگہ منگوا کر لائے تو اس پر وہ اور ہم بیٹھ کر  
 گئے۔ پریڈ گراؤنڈ پہنچے تو پتہ چلا کہ انگریزوں نے جیل گاڑی اٹھوا بھی

لی۔ خالی بھٹ میدان ڈھنڈا سا بڑا تھا۔ اب تم دیکھ لو کہ چیل گاڑی  
آئی اور گر کر اُٹھ گئی مگر میں اکیلی نہ گئی اپنے مردانے کے بغیر، میٹھوے  
اِکے والے نے بھی کہا، مگر نہ صاحب، تھا میں گے تو اپنے ہی مردانے کا ہاتھ  
تھا میں گے نا۔۔۔۔۔“

”بس یہی ہوا“ وہ کہہ چکتی تو کوئی نہ کوئی بچہ پوچھ اُٹھتا جیسے  
کہہ رہا ہوا اتنی سی بات تھی جسے افسانہ کر دیا، لیکن جب بھی وہ قصہ سنا  
پر آمادہ ہوتی ہم اسی انہماک سے سُنے کے لئے بیٹھ جاتے جس اشتیاق  
سے وہ چیل گاڑی دیکھنے گئی تھیں۔

(۱۹۷۹ء)

=====

Converted by SAQI



## شیطان کا چہرہ

دادی بی کو سب سے پہلے برابر والی کوٹھی کے نوکرنے، جس سے وہ کبھی کبھار بان کے لئے چھالیہ متبا کو منگانے کے علاوہ محلے بھر کے اسکینڈلز کی تازہ ترین صورت حال کی سن گن لیا کرتی تھیں، بتایا کہ اب پاکستان میں ویسا والا ریڈیو آگیا ہے جس میں بولنے والوں کی صورتیں بھی نظر آئیں گی اور مزید یہ کہ خان صاحب کے گھریہ عجیب و غریب چیز دو چار دن میں بس آیا ہی چاہتی ہے۔ دادی بی کو پہلے تو یقین نہ آیا اور وہ لے سے تین ٹانگوں والے آدمی اور دوسروں والے گھوڑے کی قبیل کی چیز سمجھ کر ”او نہہ ہوئے گا، ہٹاؤ ہمیں کیا کرنا“ کہہ کر کتھے کی کٹھیا میں پانی ڈالتی رہیں، مگر جب ان کے بیٹے نے رات کے کھانے پر اس کا ذکر کیا اور ان کے چھوٹے پوتے نے منہ کی کہ ابو ہم بھی لیں گے، تو دادی بی کو تشویش ہوئی۔ ظاہر ہے کہ ایسی چیز گھر میں آنی ہی نہیں چاہیے جس کا کوئی اور چھوڑ نہیں، نہ آگاہ نہ پیچھا، نہ ضمانت نہ اعتبار، کیا پتہ کیا کر ڈلے۔ اسی خیال سے انہوں نے صاف



صاف اعلان کر ڈالا کہ جس دم یہ مُوا اللہ مارا موت پٹیا شیطانِ چرخہ  
گھر میں آیا وہ فوراً للو سے (جو برابر والی کو بھٹی کے ملازم چھو کرے اور  
اس انہوتی چیز کی خبر لانے والے کا نام نامی تھا) رکشہ منگا، اپنا ٹین  
کا بکسا، دو پوٹلیاں، طوطے کا پنجرہ، ہاتھ سے جھلنے کا پنکھا، لوٹا اور  
تلنے کے برتن اٹھوا کہیں چل دیں گی۔ اے ہاں نہیں تو، دخت بخت  
آجاڑ مارے بندر کی صورت فرنگیوں کی لال لال شکلیں دیکھے جاؤ۔  
گھر کی بالیاں بچیاں ننگے سر اور کھلے منہ بیٹھی ہوں اور جو وہ غیر مردوئے  
اس نگوڑ مارے چرخے کے اندر سے تاکا جھانکی لگا دیں تو کون اُن کا ہاتھ  
نپکڑے گا؟ ”بہو بیگم ذرا چڑ کر کہنے بھی لگیں ”اماں آپ کمال کرتی ہیں، ابھی  
گھر میں کچھ آیا نہ گیا، آپ نے بلنا جھکنا شروع کر دیا۔ آپ کی تو وہی مثل  
ہے کہ سوت نہ کیا س کوری سے لٹم لٹھا، مگر دادی بی کا کہنا یہ تھا کہ ”تم  
انگریزی پڑھے لوگ کیا جانو۔ گٹ پٹ کرنا کیا سیکھ لیا ہے اپنا اچھا بُرا  
بھول گئی ہو، بزرگوں کو چٹکیوں میں اڑائے لگی ہو، آخر کو ہم نے بھی  
دنیا دیکھی ہے، دھوپ میں تو بال سفید نہیں کئے۔“ دادی بی کہتی  
کی کہتی رہیں کہ ”اے بی یہ چیزیں اچھی نہیں جن کے بارے میں نہ سنا  
نہ جن کو اب تک دیکھا بھالا“ مگر ان کی سننا ہی کون تھا۔ آپ ہی آپ  
بکے گئیں۔ پاندان کی کلہیوں اور پیک دان نے سنا ہو تو سنا ہو۔ ویسے  
تو دادی بی کو اپنی دونوں پوتیوں شکیلہ اور جمیلہ کلبے پر وہ گھومنا  
پھرنا بے انتہا ناگوار گذرتا تھا۔ ہزار دفعہ ٹوک چکی تھیں مگر یہ دیکھ کر

چپ ہو رہی تھیں کہ لچھے اچھوں کی بہو بیٹیاں ماماؤں ا میلیوں کی طرح آگاپچھا کھولے پھر رہی ہیں، اور وہ اس بے پردگی کو پاکستان بننے کے بعد ہونے والی اٹھاپٹنی کا کرشمہ قرار دینے لگتیں جس نے خود انہیں یوپی کے شہر سندیلے سے ہزاروں میل دور کراچی میں دھر پٹھا تھا، جس کا نام تک انہیں اجنبی معلوم ہوتا۔ وہ کہتی رہتیں کہ ”اے یہ کون سا اللہ میاں کے پچھوڑے کا مقام ہے جس کے نام میں نہ نگر آتا ہے نہ پور کہ پتہ چلے کن لوگوں نے بستی بسائی ہے، بس ادھکٹا سا نام ہے کراچی کراچی۔“ پہلے پہل تو وہ دونوں لڑکیوں کی بے پردگی پر خوب چچیں چلائیں، روئیں بیٹیں، اپنا منہ کھسوٹ ڈالا، سات پشتوں کو کوسنے دیئے، لیکن جب سے ان کی بہو نے اپنا برقعہ نوچ پھینکا اور اپنے ملنے والیوں کی طرح بتی سا دوپٹہ گلے میں ڈال کر پھرنا شروع کیا، تو دادی بی سے کچھ نہ بولا گیا۔ البتہ ان نیک بیبیوں کو ضرور یاد کر لیا کرتیں جن کا پرچھاواں بھی کسی غیر مرد نے دیکھا ہوگا، جو اپنے لمبے لمبے فرشی غزاروں کے ساتھ پرانے زمانے کی سیلی ہوئی بدبو، جو پرانے مقبروں میں آتی ہے، بن کر ختم ہو گئیں اور اپنے ٹھکے ٹیکے، پہنچیاں چوہے دتیاں اس دنیا میں چھوڑ گئیں جن کو تڑوا کر دادی بی نے بیٹے کی شادی پر بڑے ارمانوں سے بہو کو چڑھایا۔ دادی بی کی رہی سہی قوتِ مدافعت اس وقت ختم ہو گئی جب ان کو جاڑا چڑھ کے بخار آیا اور ان کے اس بیماری کی حالت میں بھی تقاہت زدہ پتلی آواز میں ”حکیم حکیم“ کہنے کے باوجود ان کے اکلوتے فرزند خلیل میاں ڈاکٹر کو بلا لائے جس نے



آتے ہی ان سے کہا ”اماں جی زبان نکال کر دکھائیں“ یعنی حد ہو گئی کہ غیر مرد و ایک پردے دار سیدانی سے کہہ رہا ہے کہ زبان نکال کر دکھاؤ، جس کی ایٹری تک کسی مرد نے نہ دیکھی تھی، جو میموں تک سے پردہ کرتی تھی، وہ اپنی زبان نکالے، توبہ استغفار! اور جس نے ان کی نبض ٹوٹی سینے پر (توبہ توبہ سینے پر!) آلہ رکھا۔ ذرا جان میں جان آئی تو انہوں نے کہہ دیا کہ وہ ذرا سی دکھ بیماری کے پیچھے اپنا ایمان خراب نہیں کر سکتیں۔ ”بھاڑ میں جلے ایسا علاج اور چولہے میں جائے ایسا معالجہ نہ میاں ہیں نہ ایسے ڈاکٹر پا کر سے دو بدو کرتی“ انہیں سندیلے کے حکیم جی یاد آئے جو پردے دار مریض کی نبض سے دھاگہ چھوا کر منگو لیتے اور دھاگہ سونگھ کر مرض کی تشخیص کر دیتے تھے کہ جگر میں گرمی چڑھی ہے یا معدے پر بادی کا اثر ہے، اور شفا یافتہ میں ایسی کہ ادھر انہوں نے خمیرہ فلاں چٹا کر حب ڈھکاں کھلائی، ادھر مریض لوٹ پیٹ کر بھلا چنگا۔ مگر جب ایک دفعہ ڈاکٹر دادی بی کو دیکھ گیا تو پھر کیا تھا۔ کیا خبر نگوڑی دوا میں شراب ملی ہو۔ وہ اسے اپنی ذلت سمجھ کر روئیں دھوئیں، چند یا کے ڈھائی مٹھی بال نوچے مگر خلیل نے انہیں یہ کہہ کر قائل کر دیا کہ جو ہونا تھا سو ہو گیا اور جو کیا ہے وہ آپ کی بہتری کے لئے کیا ہے۔ گھر میں ڈاکٹر کا آنا، جو ان جہاں بچیوں کا بے پردہ پھرنا اور ایسی بہت سی باتوں کو جو انہیں پہلے بہت چکراتی تھیں، انہوں نے نہ ملنے کا ڈھنگ سمجھ کر برداشت کرنا سیکھ لیا تھا۔ حتیٰ کہ بے پردگی کو بھی ”جیسا دیں ویسا بھیں“ کہہ کر اپنے آپ کو



تلی دے لی تھی اور اٹھتے بیٹھتے دہرانے لگی تھیں کہ ”یہاں یہی دستور ہے تو ہم کیا کریں۔ ہاں میاں چودھویں صدی ہے جو نہ ہو سو کھوڑا ہے۔“

بہت سے لوگوں کی طرح دادی بی کے لئے سندیلے سے کراچی کا سفر چودھویں صدی سے بیسویں صدی میں آنا تھا۔ یہ بات میں استعاراً نہیں بلکہ واقعاً کہہ رہا ہوں، سندیلے میں وہ ہجری سن کے حساب سے چلتی تھیں البتہ مہینوں کے نام خالص دیسی استعمال کرتی تھیں۔

خالی، تیرہ تیزی، مدار، میراں جی، خواجہ منین اور بارہ وفات وغیرہ، اور کراچی میں اگر چودھویں صدی ہجری کے بجائے بیسویں صدی عیسوی مستعمل ہو گیا۔ مہینوں کے نام جنوری، فروری، مارچ اپریل ہونے لگے۔ ”اس موئی ٹرڈی بانٹ کھونٹ نے کہیں کا نہ کھنا“ انہوں نے اپنی چھوٹی بہن کو، جو میرٹھ میں رہتی تھیں، خط میں لکھوایا ”جرٹ سے اکھر طے پودے کی طرح آتے جاتے جھونکے کے ساتھ اڑے اڑے مارے کھنڈیرے پھرتے ہیں؟“ ان تمام تبدیلیوں کا ان کے گھرانے پر بھی خوب اثر پڑا۔ بیٹھک کو ڈرائنگ روم کہا جانے لگا اور اس میں دری چاندنی تیکے کی جگہ کُشن دار صوفے آگئے، چار پائیموں کی جگہ ڈبل بیڈ نے لے لی، کھانے کی وہ میز جس پر سندیلے میں گھر کا سارا اٹرم سٹرم (مثلاً پیٹری، طوطے کا پنجرہ، دھوبی کی دھلائی، توشکیں، لحاف، رضائیاں وغیرہ) رکھا جاتا تھا اور جو صرف بہت تکلف کے مہمانوں کی آمد پر برقی

جاتی تھی ، باقاعدہ استعمال میں آنے لگی ، کھانا بجائے چارپائی پر بیٹھ کر اور سالن سے لبالب بھری رکابیاں دونوں ٹانگوں کے درمیان پھنسا کر بیٹھنے کے بجائے کرسیوں پر بیٹھ کر کھایا جانے لگا؛ بچا ہوا کھانا چھینکے کے بجائے ریفری جریڈر میں رکھا جانے لگا؛ ناشتے میں انڈے پر اٹھنے کی جگہ ڈبل روٹی نے لے لی جو سندیلے میں صرف اس وقت کھائی جاتی تھی جب کوئی اتنا بیمار ہوتا کہ روٹی نہ چبا سکتا اور جس سے دادی بی کو وہ وقت یاد آجاتا جب خلیل کو میعاد دی بنجار ہوا تھا اور وہ دونوں وقت ڈبل روٹی کے توس دودھ میں چوکر اٹھیں چمچوں سے کھلاتی تھیں ؛ خلیل نے قمیص پا جامے پہن کر گھر سے باہر نکلنا چھوڑ دیا اور علی گڑھ مارکہ کالی شیردانی کے بجائے پتلون بشرٹ پہننے لگے ؛ بھوبیگم نے تنگ پا جامے اور غرارے پرانے کپڑوں کے بکس میں ڈلوکر درزی سے شلواریں سلوالیں - دنیا بدل گئی - موندھے اور پیرٹھی کی جگہ صوفے آگئے اور بچے نیم کی ڈنڈی سے مسواک کرنے کے بجائے ٹوٹھ پیسٹ اور برش استعمال کرنے لگے جو دادی بی کو گیلا آٹا معلوم ہوتا ؛ لڑکیوں کے نام شوکت آرا اور محمودی کی جگہ نیلو فر اور صنوبر اور رخسانہ ہونے لگے ، لڑکے اجن اور تنن کے بجائے ٹونی اور جیکی کہلانے لگے جسے سن کر دادی بی کو ایسا لگتا کہ کوئی کتے کو چپکار رہا ہو ، کیونکہ ٹونی اس ڈفیل کتے کا نام تھا جو دادا مرحوم کو ان کے ایک انگریز دوست نے ولایت جاتے ہوئے تحفے میں دیا تھا اور جس کی



بھونک سن کر دادی بی جھٹ ہاتھ بھر کا گھونگھٹ کاڑھ لیتی تھیں۔  
 دادی بی کو سندیلے کا مکان بہت یاد آتا تھا کیونکہ کراچی کی کوٹھی میں  
 گھاس کا قطعہ تو تھا، جسے خلیل میاں نہایت چاؤ سے لان کھنے پر اصرار  
 کرتے، مگر نہ آنگن تھا نہ صحن، برآمدے تو تھے مگر نہ دالان نہ انگنائی  
 اور سب سے بڑھ کر گھٹائیوں کی جگہ انگریزی فرش تھے جن پر بیٹھ کر دادی بی  
 کو سہول اٹھنے لگتے تھے۔ دنوں دادی بی سندیلے کی امی جی یاد کر کے  
 آہیں بھرا کرتیں۔ اس گھرانے کے ساتھ بھی وہی ہوا جو تقسیم سے متاثر  
 ہونے والے متوسط طبقے کے لاکھوں ہزاروں گھرانوں کے ساتھ ہوا۔  
 یہ بات نہیں کہ وہ دہاں سندیلے میں نیم وحشیوں کی طرح رہتے تھے اور  
 بیسویں صدی سے باخبر نہ تھے، لیکن ایک تو دہاں کے ماحول میں صدیوں  
 کا پھیراؤ اور سکون تھا جس میں کسی نئی چیز یا کسی نئے طریقے کے  
 گھروں میں آتے آتے اور لوگوں کے اسے قبول کرتے کرتے برسوں لگ  
 جاتے کہ زندگی جس ڈھیرے پر چلی جا رہی تھی اسے بڑی سے بڑی ایجاد  
 اور ترقی اپنی جگہ سے نہ ہلا سکتی تھی، نئی سے نئی ایجاد خود ہی اس  
 ماحول کا حصہ بن کر اتنی ہی بوسیدہ اور پرانی ہو جاتی جیسے مسجدوں  
 میں لاؤڈ اسپیکر اور مائکروفون کے استعمال پر پہلے تو مولویوں نے  
 کفر کا فتویٰ داغا مگر رفتہ رفتہ لاؤڈ اسپیکر نے مکبر کی جگہ لے لی۔  
 دوسرے یہ کہ پاکستان آکر خلیل میاں کلرک کے بجائے افسر ہو گئے اور  
 ان کے سماجی مرتبے میں زمین آسمان کا فرق پڑ گیا۔ وہ خلیل بابو کے

بجائے خلیل صاحب کہلانے لگے، دفتر میں ان کے کمرے کے باہر ایس۔ ایم خلیل سپرنٹنڈنٹ کی تختی لگ گئی اور اپنے ان رشتہ داروں سے ملنے میں کترلنے لگے جو پرانے کوارٹروں میں آن بے تھے اور انگریزی نہ بول سکتے تھے۔ دادی بی کو ان تبدیلیوں کا شعور نہ تھا اور وہ برابر ہر نماز کے بعد پل پل کہ دعا مانگے جاتیں کہ خلیل میاں کلکٹر ہو جائیں تو وہ بڑے پیر کی نیاز دلوائیں گی۔ ان کی سمجھ میں بار بار کے بتائے جانے کے باوجود یہ بات نہ آسکی کہ راتوں رات کلکٹر کا عہدہ ہی ختم ہو گیا۔ ”اے واہ“ وہ کہتیں ”کلکٹر پورے علاقے کا بادشاہ ہوتا ہے، اس کے سامنے کسی کی کیا مجال کہ چوں کہ جلتے“ یہ اور ایسی بہت سی باتیں تھیں جن کو وہ سمجھ نہ پاتیں مگر جن کے ساتھ انہوں نے زندہ رہنا سیکھ لیا تھا..... اور اب یہ مہو اچھا ڈوپٹا شیطان کا چمرہ !

کئی دن تک بچوں میں اس کا چمرہ چارم اور دادی بی کا دل اتھل پھل ہوتا رہا۔ چھوٹا جلیل جب اپنی دونوں بہنوں شکیلہ اور جمیلہ کو بتاتا کہ ٹیلی وژن کیا ہوتا ہے تو دادی بی چپکے زیر لب دعا کرتیں کہ یا اللہ، یا الہی اپنے پیارے نبی کے صدقے میں بندی پر آزمائش نہ ڈالیو، یا علی یا ایلیا یا مولا مشکل کشا..... تین چار دن کے بعد بات آئی گئی ہو گئی لیکن دادی بی جانتی تھیں کہ بات ختم نہیں ہوئی ہے، کسی بھی لمحے آزمائش کی گھڑی آسکتی ہے۔ اندر ہی اندر کھچڑی سی پکتی رہی۔ خلیل میاں، بہو بیگم، جلیل، شکیلہ، جمیلہ اور ننھا جمیل دن میں کئی دفعہ اس کے بارے میں سوچتے۔ دادی بی ایک مرتبہ اس کی مخالفت کر کے خاموش ہو گئیں



اس کے بعد ان سے نہ کسی نے اس کا ذکر چھیڑا نہ انہوں نے خود بات نکالی۔ اصل کراٹس اس وقت آیا جب خان صاحب کے گھر میں ٹیلی وژن سیٹ آگیا اور انہوں نے نہایت فخر سے محلے بھر کو ٹی وی دکھانے کے لئے اس طرح بلایا جیسے کوئلبس نے باری باری اپنے ملاحوں کو دور افاق پر وہ نیلی لکیر دکھائی ہوگی جسے وہ ہندوستان کا ساحل سمجھتے تھے۔ اور جو اصل میں امریکہ کی نو دریافت سرزمین تھی..... دادی نے جانے سے صاف انکار کر دیا۔ ”اے تم لوگ جاؤ۔ میں تو غارتی پڑے شیطان کے چرخے کی پیشوائی کو نہیں جانتی۔ نہ بابا، میں تو اصل نسل کی سیدانی ہوں، میں نہیں جاتی موتے انگریزوں کے سامنے“

”چلو ان سے بحث کرنا بے کار ہے“ خلیل میاں بیوی بچوں کو بٹور کر لے گئے۔ دادی بی شدت غم سے فوراً مصلیٰ بچھا کر اس پر جا بیٹھیں ”یا اللہ تو ہی وارث ہے، پردیس میں لاج رکھیو، یا اللہ اب تو بستی عزیز کر لے۔“

گھر والے خان صاحب کے یہاں سے لوٹے تو چھتوں کے چھتوں ٹی وی کا تذکرہ کر رہے تھے۔ ننھا جمیل جو دادی کا بہت منہ چڑھا تھا، ان کی گود میں چڑھ بیٹھا اور ننھے ننھے موٹے موٹے ہاتھوں سے ان کی مٹھوڑی پکڑ کر بولا ”دادی بہت بوہوت مجا آیا، پکوڑے بھی کھائے۔ تم کیوں نہ چلیں؟“

”نہ میرے بچے۔ میری نماز کا وخت ہو گیا تھا“

”بوہوت مجا آیا۔ سچی“

”یہ تو بتاؤ کہ دیکھا کیا“

”مجھے کیا معلوم، آپا سے پوچھو“ وہ ان کی گود سے نچل کر کود پڑا اور گیند اچھالنے لگا۔

”اے جمیلہ بیٹی، یہاں تو آنا۔ ہمیں نہیں بتاؤ گی کیا دیکھا؟“  
 ”دادی بس ایک ڈبہ سا ہوتا ہے جس میں بہت سارے کھٹکے اور بٹن ہیں جن سے چلتا ہے۔ بالکل ریڈیو جیسا ہوتا ہے۔“

”اور انگریز نہیں نکلے اس میں سے؟“  
 ”نہ انگریز نہ انگریز کی دم۔ اس میں تو بس منور نقطے، چمکدار لکیریں، بند کی دلنے اور لائنیں ہی لائنیں تھیں۔ مجھے تو سو میٹر کا نمونہ سالگ سا بھٹا۔ جواون سلاخیاں لے گئی ہوتی تو جمیل بھیا کے پل اور کا ڈینرائن ڈال لیتی۔ مگر ابھی لگا نہیں ہے وہ۔ خان صاحب کہہ رہے تھے جب چھ بجے پروگرام آئے گا تب دیکھو گا۔ ہم تو پھر کے سے جائیں دیکھنے کو۔“

”موکھا سا ہوتا ہوگا جس میں سے نکلتے ہوں گے؟“  
 ”کوئی بھی نہیں۔ موٹا شیشہ لگا ہوتا ہے جس کو اسکرین کہتے ہیں اس میں تصویر ہوتی ہے۔ خان صاحب کہہ رہے تھے کہ ڈنڈا مارنے سے بھی نہیں ٹوٹتی وہ۔ اور ٹی وی کے ایریل کو ایریل نہیں کہتے، اینٹینا کہتے ہیں۔“



”تو پھر وہ شیشے کی نہیں ہوگی، کچھوے کی پیٹھ کی ہوگی۔ وہی اتنی مضبوط ہوتی ہے کہ لاکھی سے بھی نہیں ٹوٹتی“

”اے ہٹو بی۔ کچھوے کی پیٹھ میں کیا خاک تصویر نظر آئے گی؟“

”شیشے میں تصویر آتی ہے؟ میں جانوں فوٹو کھینچتا ہوگا۔ نوج، کم بخت مارے انگریز ہمارے بچپن کے فوٹو کھینچ کھینچ کر ولایت لئے جا رہے ہیں۔ ہونہ ہو کسی کی بات چیت لگانی ہوگی۔ ولایت کے بادشاہ کے لئے لڑکیاں دیکھی جا رہی ہوں گی۔ ہم نے سنا تھا کہ کوئی طلاق اس کے گلے پڑ گئی ہے۔ اے واہ یہ بھی خوب ہے کہ کوئی لڑکی دکھائے نہ دکھائے، وہ زبردستی اس کا فوٹو کھینچ لیتے ہیں۔ یہ عجیب رسم چلی ہے پاکستان میں کہ گھر گھر لڑکی دیکھنے چلے آتے ہیں۔ ہم تو نہ بیاہیں اپنی بھول سی لڑکیوں کو ولایت کے اجداد میں“

”ایسی کون سی ہم ابلا پری ہیں کہ ولایت کا بادشاہ بیاہ لے جائے گا“ دونوں لڑکیوں نے دوپٹوں میں منہ دے دے کر ہنسنا شروع کر دیا۔

”تو پھر ہوگا۔ ہم کیا جانیں۔ نہ ہم نے ایسی چیزیں دیکھیں نہ سنیں، نہ ہمارے زمانے میں ہوئیں۔ نوج جو ایسی بے حیائی ہوتی ہو، یہاں تو جس کو دیکھو اس کا دیدہ ہوائی ہو گیا ہے۔ اب تو لڑکیاں بھی مردوں کو جھانکنے لگی ہیں۔“

”دادی بی آپ کے زمانے میں مردوں کو نہیں دیکھا جاتا تھا؟“

”واہ ہم کیوں دیکھتے ہاں تمہارے دادا کے پاس ایک وہ شاعر صاحب آیا کرتے تھے جو ہم چلمن کے پیچھے بیٹھ کر ان کا کلام سنا کرتے تھے۔ مگر تم لوگ تو ایسی اچپل ہوئی ہو، نہ بھیا ہمارے زمانے میں تو ایسا نہ ہوتا تھا اے ہمارے دہاں سندیلے میں تو۔۔۔۔۔“

دادی بی کا ٹیپ رکارڈر چالو ہو گیا تو دونوں لڑکیاں آنکھوں ہی آنکھوں میں اشارہ کر کے، غائب ہو لیں اور وہ دوپہر کے کھانے تک بولے چلی گئیں۔ کھانے کے وقت آلو کے سالن نے ان کا منہ بند کیا۔

خان صاحب کے ٹیلی وژن کی محلے بھر میں شہرت ہو گئی جیسے بالے گاؤں میں اونٹ آگیا ہو۔ خلیل میاں کا گھر ہو یا پرچون والے کلن کی دوکان، سارے محلے میں اس کا چہرہ ہونے لگا۔ رہی سہی کسر سگود جمعہ رنی پوری کر دیتی جو سارے گھروں میں اس کی خبروں کے ساتھ پھرتی پھرتی۔ ”خان صیب نے تو جی اس کے لئے نوی میز بنوائی ہے جی ایڈی وڈی میز ہے جی۔“ محلے میں رہنے والے کم تر لوگ، جس میں نکتہ کی دوکان والا، بچوں کو پڑھانے والے حافظ جی، نائی، اخبار والا، کوٹھیوں کے ملازم اور شاگرد پیشہ بھی شامل تھے، کچھ کم متاثر نہ تھے۔ سگود جمعہ رنی سوچنے لگی کہ وہ خان صاحب کے گھر میں کیوں نہ اس وقت کام کرنے آئے جب یہ بولتا ہوا ریڈیو چل رہا ہو تاکہ اسے بھی دیکھنے کو مل جائے اور وہ باقی جمعہ رنیوں سے کہہ سکے ”ہم نے تو دیکھ بھی لیا جی“ کلن سوچنے لگا کہ وہ خان صاحب کے گھر کا سودا ملازم کے ہاتھ بھجوانے کے بجائے آئندہ



سے خود لے کر جائے گا اور کوشش کرے گا کہ وہ اس کو جھانک کر دیکھ سکے۔ حافظ جی البتہ ناراض تھے ”واللہ صریحاً ناجائز ہے۔ نامحرموں کی صورتیں نظر آئیں گی جو قطعاً غیر مشروع ہے۔ بچیوں کا رمل سہا دین ایسا بھی اُٹھ جائے گا۔ پہلے ہی ریڈیو کی پھٹکار کیا کم ہے جو اوپر سے یہ لعنت اور آگئی۔ گھر گھر دوکان دوکان ریڈیو رکھے ہوئے ہیں، سودا بیچنے والے سودا بعد میں بیچتے ہیں، کان پر اس کا چونکا پہلے لگائے رکھتے ہیں۔ اخلاق سوز گانے سنے جاتے ہیں، یہ نہیں ہوتا کسی سے کہ قرآن شریف کی آیتیں دہرائے، نعت شریف گائے۔ لاجول ہے۔ اب یہ اور چیز آگئی جس میں انگریز عورتیں کو دیکھ دیکھ کر سب کے وضو ٹوٹ جاتیں گے۔“ حافظ جی کو زور سے آخ بھٹو کرنی پڑا وہ تو خیر بے چارے نابینا تھے، ان کے لئے ٹی وی کا ہونا یا نہ ہونا برابر تھا۔ خان صاحب کا باورچی جو پچھلے مہینے کہہ رہا تھا کہ اب کی پہلی سے میرا حساب بے باق کر دیں آپ کے یہاں کام زیادہ ہے اور ایک اکیلی میری جان کرنے والی، اس نے جو حافظ جی کی زبانی سنا کہ ٹیلی وژن پر انگریز عورتیں ناچیں گی تو وہ ایسے رک گیا جیسے اس نے کبھی جانے کا نام ہی نہ لیا ہو بلکہ اس نے تو کلن دوکاندار سے کہہ دیا کہ میں تو اب اس گھر میں نوکری کروں گا جس میں یہ بولتا ہوا ریڈیو ہو گا چاہے وہ سو روپے کم تنخواہ دیں یا گدھے کی طرح کام لیں۔ خان صاحب کی بیوی یہ سوچ رہی تھیں کہ اگر محلے کے بچے اُن کے یہاں ہر وقت ٹی وی دیکھنے کے لئے آنے لگے تو ان کا ڈرائنگ روم تو ستیاناس ہو جائے گا۔ کوئی ایک دن برداشت کرے،

دودن سہارے مگر یہ تو روز روز کی مصیبت ہوگی۔ پھر انہیں خیال آیا کہ وہ فی بچہ چار آنے وصول کر سکیں گی جیسے وہ محلے والوں سے ٹیلی فون کی چوٹی چارج کر لیتی ہیں۔ اس خیال سے انہیں بہت طمانیت ہوئی۔ گھر بیٹھ کی تفریح اور اوپر سے مفت کی آمدنی الگ اپنے ڈب میں آئے۔ محلے کے سارے بچے ٹی ٹوی کے آنے سے بے حد اکسا سٹڈ تھے، اتنے کہ شاید اپنے یہاں نہ بھائی بہن کی سالانہ آمد پر بھی نہ ہوتے ہوں گے۔ ابتدائی اچنبھا کم ہوا تو بچوں کو احساس ہوا کہ یہ کتنے مزے کی چیز ہے۔ ”آہاجی اب تو خوب کھیل مٹا شے دیکھیں گے، خان صاحب کا چھوٹا لڑکا آنکھیں مٹکا مٹکا کر کہنے لگا تو باقی بچوں کے ننھے ننھے دل رشک و حسد سے سُکڑ گئے۔

جمیل جو پلنچ سال کا ہونے کے باوجود کبھی کبھی ستلانے لگتا تھا اور جس کی تتلاہٹ پر خوش ہو کر اس کی ماں منہ چومنے لگتیں اور دادی صدقے واری ہو جاتیں، اپنے آبا کے پاس آکر کھڑا ہو گیا۔ ”کیوں بیٹے کیا بات ہے؟“ خلیل میاں نے پوچھا کہ جمیل ان کا بھی حد سے سوالا ڈلا تھا۔

”آبا آبا ہمیں ٹی ٹوی دلادو“ اُس نے اٹھلا کہ کہا۔ خلیل نے اسے تو کوئی جواب نہ دیا، بس گود میں اٹھا کر اس کی انگلیوں سے اچھیا بچھیا کھیلنے لگے، مگر بڑے بچوں کو اس کا پتہ چل گیا کہ مومنوع چھڑ چکا ہے اور اگر وہ بھی کہیں سنیں تو شاید آبا پیسج جائیں۔ پھر ٹی ڈی آجائے تو کتنا مزہ آئے گا! رابن ہڈ کی فلم دیکھنے کے لئے خان صاحب کے یہاں



”تم کہونا“ شکیلہ نے جمیلہ کو کہنی ماری۔ ”اوہوں۔۔۔۔۔ جلیل  
بھیا کہیں۔۔۔۔۔“ جمیلہ نے بھائی کی طرف اشارہ کر دیا۔  
”کیا بات ہے، تم لوگوں میں کیا کچھڑی پاک رہی ہے؟“ جلیل  
نے تینوں میں سرگوشیاں ہوتے دیکھ کر پوچھا۔  
”وہ۔۔۔۔۔ کچھ نہیں۔۔۔۔۔ آپ ٹی ڈوی لائیں گے؟“ جلیل نے بہت  
ہمت کر کے ڈرتے ڈرتے پوچھا۔

”ہمیں بھی ٹی ڈی لے لینا چاہیے“ آمنہ فوراً اپنے بیٹے کی ہاں میں ہاں ملانے لگیں۔

• ایک کے گھر میں بیوی آگیا تو تم لوگ حرص کرنے لگے۔ یہ بہت غلط عادت ہے،“ خلیل نے بیوی کو جواب دیا۔

”حرص کی کیا بات ہے۔ ابھی خان صاحب نے لیا ہے، کل پرسوں  
ٹریا کے میاں بھی لے آئیں گے۔ مہسنر حمید کہہ رہی تھیں کہ ان کے یہاں

”بھی آجائے گا۔۔۔۔۔“

”تو آنے دو، ہماری صحت پر کیا اثر پڑتا ہے“

”آخر مجھے بھی تو اپنی بلنے جلنے والیوں میں منہ دکھانا ہے۔“

لوگ کیا کہیں گے کہ اتنے بڑے سرکاری افسر ہیں اور ان کے یہاں ابھی تک ٹیلی وژن نہیں آیا۔ تینوں بچوں نے اطمینان کا سانس لیا کہ اب معاملہ امی نے اپنے ہاتھ میں لے لیا ہے، اور وہ اتنا سے لڑ لڑ کر اور انہیں ڈانٹ ڈانٹ کر ہمیشہ کی طرح بات منوالیں گی جیسے پچھلے سال گرمیوں کی چھٹیوں میں مری ایبٹ آباد جانے کی بات انہوں نے منوائی تھی۔

بہی احساس داری بی کو بھی ہوا کہ اگر بہو بیگم سنجیدہ ہو گئیں تو چاہے ادھر کی دنیا ادھر ہو جائے وہ اپنی بات منوائے رہیں گی۔ ”نہ بہو نہ بچی۔ ایسی چیز کا گھر میں آنا ٹھیک نہیں۔ خدا جانے کون بلا بدتر اس میں سے نکل آئے۔ انگریز کی بنائی ہوئی چیز کا کیا اعتبار، جو فرض کرو اس میں سے گورے لف رائی لف رائی کرتے نکل پڑیں۔ تمہارے بھی منبر بچے ہیں، جوان جہاں کنواری لڑکیوں کا ساتھ ہے، کل کلاں کوئی اچھی بری بات ہو جائے تو پردیس میں کس کا آسرا دیکھیں گے؟ اور یہاں پر تو شہید مرد بھی نہیں ہوتے کہ جن کے نام پر جمہرات کے جمہرات مسٹی کا دیا جلاؤ اور بیاؤ بھرا مریٹوں کی نیاز دلاؤ تو پناہ میں رکھتے ہیں۔ نہ ہوا اپنا سندیلہ ورنہ پیر چھدا فی شاہ سے تعویذ لکھوا لیتے پھر کوئی فکر چیتا نہ ہوتی۔“



آمنہ بیگم چڑ کر بولیں، کہ وہ دادی بی کی بے ڈھنگی دقتیانوسیت سے بالعموم جھلائی ہوئی رہتی تھیں، حد ہو گئی، ٹیلی وژن ہی تو ہے، کوئی ٹرڈ جن گھوڑا تو ہے نہیں کہ اس میں سے انگریز نکل آئیں۔ مٹھیں کاندے سے آدمی کیسے نکل سکتا ہے، آپ اتنی سی بات نہیں سمجھتیں اور آپ کب تک کراچی کو پر دیں کہتی رہیں گی؟

ان کا اس طرح چڑ کر بولنا دادی بی کو از حد ناگوار ہوا۔ تمہارا کیا ہے، تم تو فوراً ان سے گٹ پٹ بگھارنے لگو گی۔ گورا پنڈا ہے وہ بھی تمہیں اپنی طرف کی سمجھیں گے، ناک چوٹی تو میری کٹے گی۔ مجھ نگوڑ ماری سے گٹ پٹ بھی نہ ہو سکے گی غیر مردوؤں کے سامنے؟

اب خلیل میاں کو بولنا پڑا۔ اوہو، بھتی کیا بک جھک جھک ہے۔ کوئی نہیں آتا ادا تا ٹیلی وژن۔ سبزی ترکاری سمجھ رکھا ہے کہ گئے اور اٹھا لائے۔ روپیہ کوئی پیڑوں پر اگتا ہے؟ ہزار ڈیڑھ ہزار نقد چاہیئے ہو گا، اور پھر میں اس کے حق میں بھی نہیں۔

”کیوں ابا“ چار چھوٹی بڑی آوازیں دنیا کا سارا یا اس اور ناامیدی اپنے اندر سمیٹ کر بولیں۔

”میں نے ریڈرز ڈائری جسٹ میں اس کے خلاف ایک مضمون پڑھا تھا۔ اس میں لکھا تھا کہ بچوں پر اس کے بہت برے اثرات پڑتے ہیں۔ امریکہ میں تو کئی آدمیوں نے ٹیلی وژن دیکھنا بالکل چھوڑ دیا۔ کچے ذہنوں پر مار دھاڑ اور تشدد کے واقعات کا نہ ہر چٹھ جاتا ہے اور

بچے ایذا پسند بن جلتے ہیں۔“

”ابا وہ آپ جس کا نام لے رہے ہیں، بہت بڑا آدمی ہوتا ہے کیا، سب کو اس کا حکم ماننا پڑتا ہے۔“ جمیل نے پوچھا۔

”نہیں بیٹا۔ وہ تو رسالہ ہوتا ہے۔ بڑے مفید اور عملی مضامین

ہوتے ہیں اس میں۔ میں تو کسی بھی موضوع پر اپنی رائے اس کے آرٹیکل پر ہڈھ کر ہی قائم کرتا ہوں۔ اس میں لکھا تھا کہ زیادہ ٹی ڈی دیکھنے سے بچے تنہائی پسند اور اینٹی سوشل بن جاتے ہیں، پھر ان کی فطری تخیلاتی صلاحیتوں پر منفی اثر پڑتا ہے۔“

”چھوڑیئے بھی۔ کہاں دور کی کوڑی لائے ہیں۔ ٹی ڈی اتنا بُرا ہوتا ہے تو امریکہ والے توپ دم کہہ دیتے اس کو۔“ آمنہ تنک کر بولی۔

”تم نہ مانو تو بات دوسری ہے۔ تم تو ہو نا سمجھ۔ اس سے ایکس لے نکلتی ہیں، ریڈی ایشن ہوتا ہے۔ ذرا ان سینک سیلانی بچوں کو دیکھو، یہ سہا لیں گے؟ سارے وقت ٹی ڈی میں دھت بیٹھے رہیں گے، گھومنا پھرنا چھٹ جائے گا، دو کوڑی کی تندرستیاں ہو جائیں گی ٹی ڈی کے سامنے دھرے رہیں گے تو دیدے پٹم ہو جائیں گے، اقی آتی سی عمروں میں عینکیں چڑھ جائیں گی۔“

”برابر والوں کے یہاں بھی آرٹ ہے ٹی ڈی۔ سارے محلے میں

ہوں گے ٹی ڈی سیٹ اور ایک نہیں ہوگا تو ہمارے یہاں بچوں میں کمپلکس



پیدا ہو جائے گا۔“

”ٹی وی آجائے گا تو اور برائیاں سیکھیں گے۔ اس دن تم زبردستی  
صندکمر کے جیل کو فلم میں ساتھ لے گئیں اور وہ واپسی پر پوچھ رہا تھا کہ  
عشق کیا ہوتا ہے۔ یہی سب سیکھیں گے تو آوارہ گردی سیکھیں گے، اخلاق  
بگڑ جائیں گے۔“

”ابو ہم وعدہ کرتے ہیں کہ ساری نمازیں پڑھیں گے۔ فجر کے وقت  
وادی کے ساتھ جاگ جایا کریں گے، ایک ایک سپارہ روز پڑھیں گے  
اور اخلاق کو بھی نہیں بگڑنے دیں گے،“ چار چھوٹی ٹیڈی آوازوں میں  
اب دنیا بھر کی ساری مسکینی سمٹ آئی۔

”کوئی ٹی وی ای وی نہیں آئے گا۔ بس بہت ہو چکا اس کا  
تذکرہ۔ اب نہ میں سنوں،“ خلیل میاں نے اپنے روایتی غصے سے گرج کر  
کہا۔ ”مختور ٹیڈی دیر بعد پھر بولے، ”پڑھائی لکھائی کا کچھ ہوش نہیں ہے۔  
کیوں جیلہ تم نے دعائے قنوت یاد کر کے سنائی مجھے؟ اور جلیل صاحب  
آپ کو کل چودہ اور پندرہ کے پہاڑے سنانے تھے، ہو گئے یاد؟“

چاروں کے منہ لٹک گئے اور وہ جلدی جلدی کھانا ختم کر کے  
اٹھ گئے۔ انہوں نے تو آپس میں طے کر رکھا تھا کہ خان صاحب کے  
یہاں انٹیس انچ کافی ٹی سیٹ ہے اس لئے ہم تیس انچ کا سیٹ لیں گے

اور ادھر ابانے پتہ ہی کاٹ دیا۔ وہ شدید مایوسی کے عالم میں  
ادھر ادھر گھومنے لگے اور ان کا دل کسی چیز میں نہیں لگ رہا تھا۔ حد

تو یہ ہے کہ شکیلہ اور جمیلہ نے ریڈیو پر فلمی فرمائشی گانوں کا پروگرام تک نہ سنا اور نہ ہی جمیل نے اپنے بڑے بھائی سے اس عجیب و غریب خود ساختہ کھیل کے لئے کہا جس کا نام انہوں نے ”چپل ٹینس“ رکھا تھا اور جو یہ آمدے میں ٹینس کی گیند کو چپل سے ٹپتے دینے پر مشتمل تھا۔ دادی بی عشار کی نماز کے بعد وظیفہ پڑھ کر تسبیح لپیٹ کر رکھ رہی تھیں۔ ”اے کیوں تم لوگ کھنسائے بیٹھے ہو؟ جاؤ ہنسو کھیلو،“ وہ نماز پڑھنے کے بعد ہمیشہ چاروں پہ کوئی دعا پڑھ کر بھیج نکلتی تھیں۔

”ابو نے جو کہہ دیا کہ ٹی وی نہیں لینے کے،“ جلیل نے برا سا منہ بنا کر کہا۔

”چلو اچھا ہوا سر سے بلا ٹلی۔ نہیں تو سب کی بے پردگی ہوتی،“ ”بے پردگی کیسی؟“ جلیل نے پوچھا کہ دادی بی نے ٹی وی کے سلسلے میں جو اتنی مائے توبہ بچا رکھی تھی، وہ اس کی سمجھ میں نہیں آرہی تھی۔

”دیکھو بیٹا۔ یہ نہ بھولو کہ تم بہنوں کے بھائی ہو۔ بیٹا بڑی بھاری ذمہ داری ہوتی ہے بہنوں کے بھائی کی۔ تمہی ان کے بیرن ہو۔ کوئی اگر ان کی طرف ٹیڑھی آنکھ سے دیکھے تو اس کی آنکھیں نکال دو اور کوئی انہیں برا کلمہ کہے تو اس کی زبان کھینچ لو،“ جلیل کو اس پر وہ دن یاد آگیا جب نوں جماعت کے ایک لڑکے نے اسکول میں سانولی



جمیلہ کو کالی کلوٹی بینگن لٹوٹی کہہ دیا تھا اور جلیل نے آدھی چھٹی کے دوران اس کو چیلنج دیا تھا کہ تو نے میری بہن کی بے عزتی کی ہے اس لئے مار کھانے کو تیار ہو جا، اور جب خود پٹ پٹا کہ، متیص بھڑا کر، ماتھے سے خون بہتا ہوا لے کر گھر پہنچا تھا تو امی سے کہنا پڑا تھا کہ سڑک پر پیر پٹ گیا اور گر پڑا جس سے پتھر ماتھے میں گھس گئے۔

”کیوں دادی وہاں سندیے میں آپ سیر متا شے کو جاتی تھیں؟“

شکیلہ نے اچانک پوچھا۔

”اے بی سندیے کا کیا پوچھتی ہو۔ وہاں والوں نے مسلم لیگ کے لئے گلے بھاڑ بھاڑ کر اتنے اتنے نعرے لگائے، تمہارے ابا گھروں گھروں پھرتے پھرتے اور ان لوگوں سے اتنا نہ ہوا کہ ایک ذرا سا سندیہ اُناؤ کا علاقہ پاکستان میں جوڑ لیتے۔ اے سندیے کے لڈو کے لئے ایسا میراجی کرتا ہے۔ کیا معلوم تھا کہ ایک وقت ایسا آئے گا کہ سندیے والے سندیے کے لڈو کو ترسیں گے۔ جو پتہ ہوتا تو میں روز منگا کے کھاتی۔ ایسے عمدہ ہوتے تھے، روپے کے بیس، ادھر منہ میں رکھا اور گھل کے ختم۔ کیسا جی خوش ہوتا تھا۔ سارے میں سندیے کے لڈوؤں کی دھوم مچتی، دور دور سے لوگ شہرہ بن کر آتے تھے، سیروں کے حساب سے لے جاتے تھے، اور اب ہم ہیں کہ برسیں ہو گئیں سندیے کا لڈو کھائے ہوئے۔۔۔۔۔“

سندیے کا نام آیا اور دادی بی کی ریل گاڑی چھٹی۔ شکیلہ نے

ان کی بات کاٹ کر کہا : ”لڑو کا نہیں پوچھ رہی ، سیر تماشے کا پوچھ رہی ہوں۔“

”سیر تماشے ؟ اللہ بخشے تمہارے دادا کا غصہ بڑا خراب تھا، بالکل تمہارے باپ کی طرح۔ سب میں مشہور تھا کہ ان کا غصہ ناک پر دھرا رہتا ہے۔ خلیل کو مارنے آتے تھے تو مارتے مارتے نیلا کر دیتے تھے۔ ان کا حکم نہیں تھا اس لئے ہم ان کے ڈر کے مارے کہیں نکلتے ہی نہیں تھے، اور نہ وہاں یہ پاکستان کا سادستور تھا کہ لڑکیاں بالیاں کھلے بندوں بھٹی بھٹی کرتی چلی جا رہی ہیں۔ کہیں جانا ہوتا تو ڈیوڑھی میں کہاں آتے تھے ڈولی لے کر، ایک ملازم پردہ تان کر کھڑا ہوتا تو بیٹھتے تھے اور یہ اجازت نہیں تھی کہ کہاں سے بھی کچھ کہہ لیں۔ کہاں کو بتا دیا جاتا کہ فلاں جگہ جانا ہے، وہ ڈولی رکھ کر الگ ہٹ جاتے تب ہم اترتے تھے۔ لکھنؤ میں تانگے پر بیٹھتے تھے تو پہلے دو چھو کرے اس میں چادر لگا دیتے تھے۔ بارہ برس کے لڑکے سے بھی پردہ ہوتا تھا۔ ہولی دیوالی پر رونق دیکھنے جاتے تھے یا رام لیلا ہوتی تھی تو چادر لگا دی جاتی تھی، اس کے پیچھے سے ہم کھڑے ہو کر دیکھتے تھے۔“

”اچھا دادی آپ نے کوئی فلم دیکھی ہے؟“

”تمہارے دادا تو کیا لے جاتے۔ ملاں جب میری میرٹھ والی بہن لکھنؤ میں رہتی تھیں محلہ سبجان نگر میں، اور میں ان کے یہاں جاتی



تھی تو وہ کبھی کبھار زبردستی لے جایا کرتی تھیں۔ اے انہیں سیر سپاٹے  
 ہی کا شوق تھا۔ برقعہ سر پر ڈالا، بچوں کو ٹینگے پر جڑھایا، گھر میں  
 تالا کھڑکا اور کبھی تعزیتے دیکھنے جا پہنچیں، کبھی دیوالی کے دیئے  
 دیکھ رہی ہیں۔ انہوں نے ساری عمر یہی کیا۔ اچھے سے اچھا کھایا پیا  
 اور اڑایا۔ میاں کی ساری تنخواہ ڈکار گئیں یا گھومنے گھامنے میں  
 پھونک دی، یہ نہ ہوا کہ برے وقت کے لئے رکھ لیں کہ ضرورت ہو  
 تو میرا تیرا منہ نہ دیکھنا پڑے۔“

”اچھا تو ان کے ساتھ پکچر دیکھی؟“

”اے دیکھو ایک تو وہ دیکھی خدا تمہارا بھلا کرے کیا نام تھا  
 اس کا، ہاں ”پکار“ دیکھی تھی۔ وہ کون کام کرے تھی اس میں،  
 جنیں کیا نام تھا، سونے جیسی رنگت اور یہ بڑی بڑی جگر جگر کرتی ہیرے  
 کی کئی جیسی آنکھیں اور کیسی کوئل کی طرح کوکتی ہوئی آتی تھی۔ اور  
 ایک وہ کھیل دیکھا تھا ”رتن“ کیسی بھولی صورت تھی مالن کی جو  
 بٹھے کے پتے بندھ گئی تھی۔ رتن تو تمہارے دادا کے سنگ دیکھی تھی۔  
 ایک ان کا جاننے والا شہروں شہروں سلیمان دکھاتا پھرتا تھا۔ سندیلے  
 میں سلیمان گھر تو نہیں تھا، یہی گھومنے والے آتے تھے جو قنات شامیانہ  
 لگا کر کھیل دکھاتے تھے۔ تو وہ ان کا دوست سندیلے آیا تو انہوں نے  
 ایک وخت کے سارے ملک خرید لئے تھے اور گھر کی ساری عورتوں  
 کو بھر کر لے گئے تھے۔ تمہارے دادا نے بس وہی ایک کھیل دکھایا تھا  
 کہنے لگے کہ تم سلیمان میں بیٹھ کر چہکوں چہکوں روتی ہو، آئندہ سے

میری تو بہ جو کبھی تمہیں دکھانے لائیں۔ اے بھلا وہ سلیمے والی نظروں  
کے سامنے رنجھ رنجھ کمر رہی ہو اور وہ اس کا ہوتا سوتا گاگا کہہ رہا  
ہو کہ ”جائیں ناہیں تیرا بالموا“ تو ہم روئیں بھی نا؟  
”بس یہی دیکھیں؟“

”پھر تمہارے دادلے وہ بھونپو والا گراموفون لا دیا تھا،  
اس میں توے جیسے گول گول رکاٹ بچتے تھے وہ بجاتے تھے ہم۔ زہرہ  
بائی انبلے والی، کانن بالا اور خورشید کے رکاٹ تھے، اور وہ تھے  
محمد حسین ساکن نگینہ کے رکاٹ، دھوئیں کی گاڑی اڑائے لے جا،  
اور بی بی مینڈ کی ری، اور وہ مس دلاری کا رکاٹ تھا، یا الہی مٹ  
نہ جائے یہ دردِ دل۔ مٹنے والوں کو مٹائے یہ دردِ دل؛ کیا سُرِ ملی  
آوازیں تھیں۔“

”سینما دیکھنے سے بے پردگی نہیں ہوتی؟“ شکیلہ نے بھولی  
بن کر پوچھا۔

”اے واہ، سلیمہ تو سمجھ لو کٹھ پتلیوں کا سا تماشا ہے۔ چلت  
پھرت کی تصویریں ہوتی ہیں، ان سے کیا پردہ بے پردہ۔ ایسا وہاں  
سندیلے میں ایک تماشا دکھانے والا آتا تھا جس کو ”شہر گردینہ“ کہتے  
تھے، اس میں آنکھ لگا دو تو وہ دستی گھما کر تصویریں پلٹتا رہتا تھا۔  
ادھنے میں تماشا دکھاتا تھا اور آوازیں لگاتا جاتا تھا، نوٹس کی  
دھوبن دیکھ، جھانسی کی رانی دیکھ، انوکھا بالک دیکھ، تو وہ بھی



ہم دیکھتے تھے مگر اس سے کوئی بے پردگی محسوس نہیں ہوتی ہے۔  
 ”دادی یہ جوٹی وی ہوتا ہے نا، یہ گھر کا سنیا ہوتا ہے کہ پردہ  
 دار بی بیوں گھر بیٹھے دیکھ لیں۔ اس میں سے انگریز نہیں نکلتے۔“  
 ”انگریز نہیں نکلتے؟ لڑکیوں کے فوٹو بھی نہیں کھینچتے؟“  
 ”فوٹو نہ اڑو۔ تصویر خاک فوٹو کھینچے گی۔“ شکیلہ نے کہا اور  
 یہ دیکھ کر مسکرائی کہ دادی بی بی پر اس کی بات کا پورا پورا اثر ہوا ہے۔  
 ”دیکھیں ناں دادی، ہم کتنے بور ہو رہے ہیں ٹی وی کے  
 بغیر“ جلیل نے کہا۔

”جی بھی تم لوگ اتنے چپ چپ ہو۔ میں کہوں جنہیں کیا ہو گیا۔  
 دور بلا، جو تمہارے دشمن رنج کریں۔ ہتھے کہیں تمہیں وہ نہ  
 ہو جائے جو ہو بیگم انگریزی میں کہہ رہی تھیں، اللہ بچائے ان  
 انگریزی بیاریوں سے، آن کی آن میں چٹ پٹ کر دیتی ہیں۔۔۔“  
 ”کمپلکس“ شکیلہ نے لقمہ دیا۔

”اے ہاں وہی۔ صدقے واری کر کے پھینک دوں اپنے بچوں  
 پر سے، اے جلیل اے جلتو اپنا ماتھا تو چھواؤ۔ دشمنوں کو صدے  
 سے بخار نہ چڑھ آیا ہو، پنڈا بھی پھیکا پھیکا ہو رہا ہے۔ رات بے رات  
 دل میں اسفل خیالات آتے ہیں۔“

جلیل نے وہیں سے بیٹھے بیٹھے کہا ”تو آپ کہیں نا ابو سے  
 ٹی وی لانے کے لئے؟“

”اے میں کل ہی کہتی ہوں۔ بچوں سے بڑھ کر ہو گیا انہیں یہ موا۔  
 اور وہ پیسوں کو کہتے ہیں تو میرے کڑے لے لیں، تین تین تولے  
 سے کم کے کیا ہوں گے، بچوں کا صدقہ کروں۔ نہ میری جان تم فکر  
 نہ کرنا، کل ہی بہو بیگم سے کہتی ہوں وہی خلیل میاں کی فاختہ اڑائیں گی  
 تو صاحب زادے کے ہوش ٹھکانے آئیں گے۔ چار حرف کیا انگریزی  
 کے پڑھ لئے، لگے برانے۔ الٹی سیدھی لکیریں کھینچنے لگے تو بس منشی  
 فاضل ہو گئے، لگے آسمانوں پر اڑنے نہ بڑوں کا ادب نہ چھوٹوں  
 سے محبت“

یہ تو ظاہر ہے کہ خلیل میاں ٹی ٹوی لے ہی آئے کہ کون شریف  
 مرد اکٹھی دو خواتین کی یلغار کے سامنے رک سکتے ہیں، چاہے وہ ریڈیو  
 ڈائی بسٹ ہی پڑھ کر فیصلے کیوں نہ کرتا ہو، مگر ٹی ٹوی سے دادی بی  
 کے تعلقات کی کہانی کا خاتمہ کس طرح کیا جائے کہ اس میں تسلسل  
 ہے انجام نہیں۔ اس کا منطقی خاتمہ یا تو اس لمحے ہو گیا جب دادی بی  
 نے پہلی مرتبہ ٹیلی وژن دیکھا اور اس میں سیاہ بر سفید تصویر سے  
 اطمینان (اور بھوڑا سا افسوس) ہوا کہ ”اس موٹی چیز میں سب اپنی  
 ہی کی طرف کے لوگ ہیں، کوئی لال مٹھا انگریز نہیں ہے، سب  
 اپنی ہی طرح کے سانولے ہیں، ہاں بی کہتے ہیں سانولے من بھاوے“  
 یا پھر اس کہانی کا خاتمہ (مسلسل خاتمہ) اس وقت ہوتا ہے جب



روزانہ پانچ بجتے ہی دادی بی الماری پر رکھی گھڑی بار بار دیکھے جاتی ہیں اور جلدی جلدی عصر کی نماز سے فارغ ہو کر، تمباکو والا پان منہ میں رکھ کر اور اگلے چار پانچ گھنٹوں کے لئے بیڑے تیار کر کے اپنے پوتے سے کہتی ہیں ”اے ننھے، اے ننھے، چھبج گئے آج وہ مواشیطان کا چرہ نہیں چلاؤ گے؟“ انہیں اب تک اس کا نام لینا نہیں آیا۔

(۱۹۷۸ء)

## دفت

”لئے غضب ہو گیا، کچھ سنا.....“ باقری بوا شکن آلود ملکجا برقعہ سر پر بے طرح ڈالے ہوئے کہ وہ پیچھے پیچھے سائے کی طرح گھسٹتا، پیروں سے الجھتا چلا آتا تھا، پیروں سے آدھی نکلی جوتیاں کھسک کھسک کھینچتی اس قدر بدحواسی کے عالم میں دروازے پر نمودار ہوئیں کہ باجی اماں کا کلیجہ دھک سے رہ گیا اور اچھی بی کے ہاتھ سے سرو تا چھٹ کر پٹاری کے ڈھکنے پرٹن سے بول اٹھا ”اے نکل آیا“

چمگا ڈر کی طرح پھڑ پھڑاتی، برقعے کو سمیٹتی باقری بوا دروازے سے داخل ہوئیں۔ برقعہ ہوا سے پھول کر اڑا جا رہا تھا اور ایسا معلوم ہوتا تھا کہ باقری بوا کے بڑے بڑے پنکھ ہوا کے ساتھ کھل بند ہو رہے ہیں۔ دور سے چل کر آنے سے ان کا سانس پھول رہا تھا اور سستی انگشتوں، پتلی پتلی چوڑیوں سے لدے ہاتھ کو سانس کی تیزی سے ہارمونیم کی طرح اوپر نیچے اندر باہر ہوتے ہوئے سینے پر رکھ کر بولیں ”دگھونٹ پانی“ باجی اماں کے اشارے پر مٹنی لو کی چھیلے چھیلے اٹھٹی، چھری اور چھلکے وہیں چھوڑ



دوڑ کر گئی اور بٹکے میں سے کٹورا بھر پانی پٹا شپ انڈیل لائی۔ باقری ہوا  
ڈگڈگا کے ایک ہی سانس میں پورا کٹورا چڑھا گئیں اور سانس اس زور  
سے چھوڑتے ہوئے کہ جیسے ریل کا انجن سیٹی دے کر دھواں چھوڑتا ہے،  
بولیں ”اے جیتی رہو، ہزاری عمر ہوئے، دو دھوئیں نہاؤ پوتوں بھلو،  
اماں باوا کو خوشیاں دیکھنی نصیب ہوں“ دعاؤں کا افتتاحی راؤنڈ فائر  
کر دینے کے بعد سر سے برقعہ اتارا اور گھٹری کی طرح گول مول کر کے  
لٹکا دیا اور اپنا بھاری جُتہ سنبھال، غرارہ سمیٹ چارپائی پر دھر گئیں۔  
چارپائی کی ادوائس اُن کے بوجھ سے دب کر نیچے کو ہو گئی جس سے یہ معلوم  
ہوتا تھا کہ باقری بوا پیالے کے اندر بیٹھی ہیں۔ باجی اماں اور اچھی بی  
اپنے اپنے کام چھوڑ کر ان کی طرف ہمہ تن گوش ہو کر دیکھنے لگیں، مگر باقری  
میں یہ بُری عادت ہے کہ دور سے ایسا چلاتی ہوئی آئیں گی کہ جانو کسی مہر کے  
کی خبر لائی ہیں اور جب تمام لوگ ان کی بات سننے کے لئے خاموش ہو جائیں  
گے تو بات شروع کرنے میں جان بوجھ کر دیر لگائیں گی گھستے گھستے  
اُشفلہ چھوڑ کر اس کی تفصیل بتانے سے گریز کرتی ہیں، ادھر ادھر  
کی ہانکے جاتی ہیں تاکہ سُننے والوں میں اشتیاق پیدا ہو اور تجسس کے مارے  
ادبداً کر اُن سے پوچھیں ”کیا ہوا؟“ اور وہ سارے گھر کو اپنی طرف متوجہ  
پا کر اپنی اہمیت کے احساس سے سرشار ہو کر نہایت فاتحانہ شان سے  
بتائیں — ”ننھی کے سر کی قسم جو شتمہ برابر جھونٹھ ہو، مارتے کا  
ہاتھ پکڑا جا سکتا ہے کہتے کی زبان نہیں رکتی، نیت کا حال اوپر والا جانے

ہم نے تو کہنے والے سے یہی سنا.....“ باجی اماں اور اچھی بی ان کی بات سننے کے لئے بے تاب بیٹھی تھیں مگر باقری بوا پرانے داستان گو کی طرح ان کو سسپنس میں رکھ کر ان کے اضطراب پر تازیا نے لگائے جارہی تھیں۔

”جنیں ان کلموںہوں کے دماغ کیوں سرگئے ہیں۔ اُس موت پڑے بس والے سے کہہ دیا تھا کہ لے موئے چنٹی کا اسٹاپ آئے تو بتا دیجیو، ادھنا تو فوراً لے لیا اور بتایا نہیں۔ آگے نکل آئے تو بولا اماں اتری نہیں اسٹاپ تو پیچھے رہ گیا۔ سریٹ لیا میں نے کہ لے تھے ڈھائی گھڑی کی آئے اب کہہ رہا ہے.....“

”وہ سمجھا نہیں ہوگا کہ تمہیں تین مہی اترنا ہے“ اچھی بی نے لقمہ دیا۔  
 ”اے واہ، سمجھا کیوں نہیں ہوگا، منڈیا تو فوراً ہلا دی تھی چنٹی کا نام سن کے۔ وٹوں سے رکشے والوں کو پکارتے پکارتے گلا بیٹھ گیا۔ مونڈی کاٹا کوئی سنے ہی نا۔ ایک اجاڑ صورت بلا تو اس نگوڑ مارے نے لے کے اتنی دور اتار دیا۔ لکھت سے کہا کہ لے بھیا ذرا سا گلی میں موڑ لے، دو قدم پہ گھر ہے۔ جھاڑ و پٹیاں سے مس نہ ہوا۔ کہتے لگا دو قدم پر ہے تو آپ ہی آپ پیو پیو چلی جاؤ۔ وٹوں سے ہانپتی کا نپتی چلی آرہی ہوں.....“  
 ”بیٹھ جاؤ دم لے لو، یہ رکشے والے بھی ایسی ہیں.....“ باجی اماں بولیں۔

”میں نے بھی موئے کے لئے لے ڈالے۔ سات پشتیں دھن کے رکھ دیں۔ وہ کھری کھری سنائی ہیں کہ کیسے اپنی اماں کو پیو پیو چلا،



اپنی بہنا کو پیوں پیوں چلا ، اپنی جڑ واکو پیوں پیوں چلا۔۔۔۔۔ دماغ چوڑے  
رکتہ کھینچنے نکل کھڑے ہوتے ہیں اور ایک ذرا گلی میں ٹرنے میا مرقی  
ہے۔“

”تم ناحق چیخ چلا کر اپنا جی ہلکان کرتی ہو،“ باجی اماں نے انہیں  
مٹھڑا کرنا چاہا۔

”لو بیوی تم اور اٹا مٹھی کو اُلہنا دینے لگیں۔ یہاں تو نیکی کے دم ہیں  
گھٹ گھٹ کے تمہارے گھر تک آئی کہ تمہیں خبر ہو جائے۔ تم منے سے  
گھر میں جم جم بیٹھو ، دیکھو میری نگوڑی ٹانگیں کیسی سوچ گئی ہیں،“  
باقری بوانے جوتی اُتار ، پنڈلی اوپر اٹھا کے اس پر سے غرارہ ہٹایا۔  
ٹانگ میں آگے کی طرف پنڈلی کی پوری لمبان میں گھٹنے سے لے کر ٹخنے تک  
ہڈی کے اوپر پلپلا گوشت فالتو بوٹیوں کی طرح لٹکا ہوا تھا۔ سوجن نام  
کو نہ تھی۔ ”میں نے جس گھڑی یہ خبر سنی بے قرار ہو کر تمہیں بتانے دوڑی  
آئی اور تم حق ناحق مجھی کو لڑا کا بتاتی ہو۔ ایسی کون سی میں کنکا لا  
ہوں.....“

”تم تو دم بھر میں روٹھ جاتی ہو۔ یہ مطلب حقوڑی تھا....“ باجی اماں  
نے صفائی پیش کی۔

”اے بس رہنے دو تم اپنا مطلب و طلب۔ آج جو ننھی کے آبا زندہ  
ہوتے تو مجال تھی کسی کی جو میری طرف ٹیڑھی آنکھ سے دیکھتا بے وارث  
جان کر سبھی دھتا بتاتے ہیں“

اس سے قبل کہ باقری بوا کا منہ سوچ کر سوا سیر کا باٹ ہو جائے،  
 باجی اماں نے ممتی سے شربت بنا لانے کو کہہ دیا۔ ممتی لو کی میں چھری گھونپ  
 اور اس کو سیسینی میں بیٹھ ، ہوا ہو گئی۔ شربت کی مٹھاس سے ہونٹ  
 چپکے تو بوا کے مزاج کی گرمی مندل ہوئی۔ باجی اماں نے ان کے بسترے  
 کو دوبارہ پُرانی حالت پر واپس آتے دیکھ کر جان لیا کہ خطرہ ٹل گیا تو بات  
 چھیڑی۔ ”کہو کیا اطلاع لائیں؟“

”اطلاع و اطلاع کیا لاتی۔ بتن کے وٹاں سے آرہی ہوں؛ بوانے  
 بہت رازداری سے سرگوشی کی۔  
 ”بتن کی دلہن واپس آگئیں؟“

”اے ان کا کیا ہے۔ واپس نہ آئیں تو اور کیا وہیں چھاؤنی چھا  
 دیتیں۔ میکے والوں نے پلٹ کر بھی نہ پوچھا ہو گا کہ صاحب زادی کس حال  
 میں ہو۔ یوں تو بڑا مان ہے ان کو کہ میرا میکہ ایسا اور ویسا، دنیا بھرے  
 میں دھنڈ وراپیٹتی پھرتی ہیں۔ اصل میں کیا ہے کوئی ہم سے پوچھے۔ کفن  
 کو کوڑی نہیں اور اس پر زمیندار بنے پھرتے ہیں۔ بارہ بنکی کے نرے گنوار  
 ہیں۔ وہ تو کہو کہ ان کا میکہ انڈیا میں ہے اس لئے بھرم رہ جاتا ہے، جو کوئی  
 یہیں کہیں ہوتا تو پھر ہم بھی دیکھتے۔“

باجی اماں نے بے چینی سے پہلو بدلا۔ انہیں معلوم تھا کہ اگر یہ قصہ  
 چھڑ گیا تو شیطان کی آنت ہو جائے گا۔ دوسروں کی بُرائیاں نکلنے میں  
 بوا ایسی ماہر تھیں کہ ابھی ایک کی پول کھول رہی ہے اور ابھی ابھی میں بہتی



بہاؤی خاندان کے دوسرے سرے پر پہنچ کر وہاں کے بخیے ماردھیر نے لگیں۔  
 ”ہوا کیا ان کو“ باجی اماں نے پوچھا۔

”اے ہونا کیا تھا۔ مری ہوئی لڑکی ہوئی۔ وہ وہ حالتیں خراب  
 ہوئی ہیں کہ بوجھو متی۔ جنین کے مہینے اسپتال میں رہ کر موت کے منہ سے  
 جاتی جاتی سلامت نکل آئیں۔ میں نے تو اسی وقت کہہ دیا کہ اے اپنے  
 اچھے ہونے کا صدقہ دو“

”بس یہی بتانے آئی تھیں؟ یہی ہوا؟“ اچھی بی کو مایوسی ہونے  
 لگی۔ وہ اتنی دیر سے سمجھے بیٹھی تھیں کہ کوئی خاص بات ہوئی ہے۔

”ہتے ہتے بیوی ہونا ہونا کیسا ہے“ باقری بوانے ٹھنڈی سانس  
 بھری ”جیسا ان کا میکہ ویسی وہ خود۔ سدا کی نفقتی۔ صدقے کے نام پر  
 دھیلانہیں دیا۔ ان کے دل سے کبھی سوتی برابر چیز نہیں نکلی۔ اب دیکھو مٹنوا  
 کی سنبھلی لونڈی کے کن چھیدن ہوئے تو موئی آدھ سیر سڑی بستی جنین کب  
 کی رکھی چکھی باسی تباہی خرمیاں جھلاتی ہوئی چلی آرہی ہیں۔ میں نے منہ  
 پر نہیں رکھیں کہ ہٹاؤ کس کام کی۔ فوراً کے فوراً مہترانی کو دے ڈالیں کہ  
 لے جا اپنے بچے کچوں میں بانٹ بونٹ دے۔۔۔۔۔“ بوانے دُور کی لی۔

”جھاڑو پھیروان کے ذکر پر، کیا پٹن پٹنے بیٹھ گئیں۔ تم یہ کہو کہ بتانے  
 کیا آئی تھیں کہ نکل آیا، کیا نکلا؟“ باجی اماں نے سوچا کہ اب مزید صبر  
 کرنا بیکار ہے۔ اچھی بی کے تجسس کو بھی گدی گدی ہو رہی تھی۔ ویسے بھی  
 خاندان کی بڑی بہو ہونے کی وجہ سے کنبے ناتے کے اچھے برے کی خبر رکھنا،

اچھے کی کم اور بُرے کی زیادہ، وہ اپنی ازدواجی ذمہ داریوں کا اہم، بلکہ ماموں میاں کے جنت سدھالنے کے بعد سے اہم ترین جزو سمجھتی تھیں۔

باقری بوانے دیکھا کہ اب بات کو بڑھاوا دینے سے رنگ پھیکا پڑ جائے گا تو بٹوے میں سے چھالیہ نکال کر پھانکتے ہوئے بولیں ”بڑی حویلی میں دفینہ نکلا“

”سچ کہو“ باجی اماں کی آنکھیں چمک اُٹھیں، اور خوشی کے مارے کٹے میں دبا ہوا پان کا بیڑا منہ سے نکل آیا، جس کی بیک انہیں گلنار کر گئی۔ کوئی اور وقت ہوتا تو وہ جھنجھلا جاتیں مگر اس وقت تو وہ اتنی خوش معلوم معلوم ہو رہی تھیں گویا انہیں دو جہان کی دولت مل گئی ہو۔

”اے لواب اس عمر میں تم سے جھوٹھ بول کہ بڑھے چوندے پر کیا کالک پھپھو اؤں گی؟“

”نہیں، سچ کہو، تمہیں میرے سر کی قسم۔“

”نہ بابا نہ۔ میں نہیں کھاتی قسم و سَم۔ جو اُلٹ جائے تو کیا ہو۔ قسم اُلٹی پڑ جائے تو کھانے والے کو بھسم کر جاتی ہے۔ جی بھی کہتے ہیں کہ کڑھائی اُلٹے تو پکوان اور قسم پلے تو بان۔ ایک دفعہ محفوظی کی سگی میاں ساس کی بیٹی۔۔۔۔۔“

”تمہیں کس نے بتایا دفینے کا؟“ باجی اماں کے تو سر پر ایک ہی دھن سوار ہو گئی تھی۔

”لو بیوی اور سنو۔ میں گھر میں بیٹھنے والی، پردہ کرنے والی، مجھے



کون بتلائے گا۔ ہوتا کون وہی بن کی دلہن کہہ رہی تھیں؛ ان کا پردہ بھی ڈھکوسلہ ہے، باجی اماں نے دل میں کہا، پردے نے انہیں پھیری والوں سے سودا چکھانے اور رکشہ والوں سے رٹنے سے کبھی نہیں روکا۔  
 ”انہوں نے خود دیکھا یا ایسی کہیں کی سنی سنائی ہے۔ بن کی دلہن بات کو بہت بڑاھا چڑھا کر بھی کہتی ہیں۔“ اچھی بی کو شک تھا۔  
 ”اے بیوی میں کیا جانوں۔ جو انہوں نے کہا وہ میں نے تمہیں بتادیا۔

اب سچ جانو تو اور جھوٹھ جانو تو۔“  
 ”پھر بھی کتنا نکلا؟“ باجی اماں تجسس کے مارے آگے سرک آئیں اور گردن نکال کر دیکھنے لگیں جیسے غیر متوقع جواب کو سہہ جانے کے لئے اپنے اندر تناؤ پیدا کر رہی ہوں۔

”ہٹاؤ بھی“ اچھی بی نے بیزاری سے ہاتھ چلایا۔ ”ہمیں کیا۔ نہ لینا ایک نہ دینا دو۔ ہم سے نہ کوئی واسطہ نہ سروکار۔ حویلی جن کی ہو گئی دھینہ خزانہ سب ان کو مبارک۔“

”اے واہ۔ ہم کیوں اپنا دل چھوٹا کریں۔ تمہیں نہ ہوگی قدر اور پھر تم کون سا رہی ہو بڑی حویلی میں۔ تم کیا جانو، تم نے وہ ماحول دیکھا ہی نہیں،“ باجی اماں کو جیسے اتنی اہم خبر سے اچھی بی کی بیزاری کی وجہ معلوم ہو گئی۔

”نہ رہی تو کون سا فرق پڑ گیا؟“ اچھی بی لا شعوری طور پر اس تمام ذکر سے اُوب چکی تھیں جو باجی اماں کسی بھی پرانے ملنے والے کے آنے پر

لے بیٹھتی تھیں اور گھنٹوں بس یہی بات ہوتے جاتی کہ حکیم جی والی کوٹھی میں جو ڈپٹی صاحب رہتے تھے وہ تمہیں یاد ہیں اور وہ جو کالی میم تھی ڈاکٹر ٹی، وہ یاد ہے کہ نہیں۔ گھنٹوں پرانی یادیں تازہ کی جاتیں، کبھی آگ کی راکھ کسیدی جاتی۔ ایسے مواقع ماضی میں زندہ رہنے کی بوڑھی عادت کی وجہ سے جلدی جلدی آتے رہتے اور اچھی بی کو محسوس ہوتا کہ انہیں کوئی ایسا کھیل کھیلنے پر مجبور کیا جا رہا ہے وہ جس کے ٹھروں سے بھی واقف نہیں۔

”اے تم بڑی حویلی میں بیاہ کر آئی ہو تو پاکستان آنے سے پہلے کے برس وہاں رہی ہو؟“ باقری بوانے پوچھا۔

”ڈیڑھ برس“ اچھی بی نے بتایا۔ ڈیڑھ برس کے بڑے حصے میں وہ نئی نویلی دلہن کی حیثیت سے شرماتی رہیں، اور قبل اس کے کہ وہ اس ماحول میں جذب ہو کر اس کا حصہ بن جائیں، ملک تقسیم ہو گیا، پاکستان بن گیا، منجھلے میاں مر گئے، حویلی چھن گئی اور خاندان ہجرت کر کے پاکستان چلا آیا۔

”آدھی دو گھنٹی کو جہاں ٹک جائے وہیں کی محبت ہو جاتی ہے“ باجی اماں نے کہا ”اور ہماری تو وہاں زندگی کٹی ہے، ہم کیسے بھول سکتے ہیں۔ اے باقری اب بتا بھی چکو کیا نکلا، تم بھی منہ میں گھنگھنیاں ڈالے بیٹھی ہو۔“

”بتاؤں کیا خاک، بتن کی دلہن کو خود معلوم نہیں تھا“



”اشر فیئیں نکلیں یا سونے کی اینٹیں؟“ باجی اماں کو خاصی

بے قراری تھی۔

”اے شائبش ہے بیوی۔ کہہ تو رہی ہوں کہ نجد نگوڑی کو نہیں خبر  
ایک تو گرمی کے مارے دم بولایا جا رہا ہے اوپر سے تم نے دے سوال پہ سوال  
کر کے ناک میں دم کر دیا“

”میں تو جانوں سونے چاندی کی اینٹیں نکلی ہوں گی۔ کیوں باقری؟“  
باجی اماں کے دل دماغ پر ایک ہی چیز طاری تھی۔ مگر باقری بوا کو اس  
وقت سونے چاندی سے زیادہ گرمی ستلے جا رہی تھی۔ اچھی، ذری  
پنکھیا منگواد و جھلنے کے لئے۔ کپڑے نگوڑ مارے گرمی کے مارے بدن  
کھائے ڈالتے ہیں.....“ ہوا بالکل بند تھی اور جس سے دم گھٹا جاتا  
تھا۔ باقری بوانے دوپٹے کے پلو سے پسینہ پوچھا اور یکا یک کچھ یاد آیا۔  
”اے تمہیں یاد ہے وہاں حویلی میں گرمی کے دنوں میں کھڑے بان کی  
چارپائی پر بٹھنڈا پانی چھڑکوا کر لیٹ رہتے تھے اور اماں جان کہا کرتی  
تھیں کیسے جنت کے جھونکے آ رہے ہیں.....“ ماضی کی اس خنک یاد  
سے جس کی گھٹن کم نہ ہوئی۔ پتے ساکت کھڑے تھے، ہوا کی رمت نہ تھی  
اور پسینہ ٹپکا پڑ رہا تھا۔ باقری بوا ماضی سے پھر حال میں لوٹ آئیں،  
مگر ماضی کا جن یادوں کی بوتل میں واپس اتنی آسانی سے نہیں چلا جاتا  
جب تک اسے کسی ترکیب سے دھوکہ نہ دیا جائے۔ اور باقری بوا بھلا  
یہ کیسے کر سکتی تھیں۔ پنکھا جھلتے جھلتے وہ پھر بولنے لگیں ”لال میاں جولی

چھوڑ کر دوسرے مکان میں اُٹھ گئے ہیں۔ وہی ساتویں محرم کو علم اُٹھواتے ہیں اور پیک بنواتے ہیں۔ بتن کی دلہن بتا رہی تھیں کہ بہت بڑھے ہو گئے ہیں، بالکل کٹ گئے ہیں، بھنویں تک سفید ہو گئی ہیں۔“

”اور کیا بتاتی تھیں بتن کی دلہن؟“ حاجی اماں نے دھیرے سے

پوچھا۔ لگتا تھا کہ ان کی آواز گھنے بادلوں کے اندر سے کہیں آرہی ہے۔ یہ چھوٹی چھوٹی باتیں بخارات کی طرح تھیں جو گاڑھے گاڑھے بادلوں میں تحلیل ہو رہی تھیں اور اس دھواں دھواں ماضی کا بادل ان تینوں کو اپنے اندر لپیٹے ہوئے تھا۔ اچھی بی جلد ہی اس دھند سے باہر نکل آئیں اور انہیں خیال آیا کہ اس سے پہلے کہ حاجی اماں کا تخیل بد لگام ہو کر دلوں کے گلی کوچوں میں آوارہ بھٹکنے لگے اور وہ دلوں کے بچے بچے سے لے کر کنجڑے قصائیوں تک کے احوال نام بنام پوچھنا شروع کر دیں، وہ گفتگو کا دوسرا سہرا تمام لیں ورنہ اب اس ہیچ پر بات چل نکلی تو وہ ناواقفیت کے سبب اجنبیوں کی طرح چپکی بیٹھی رہ جائیں گی۔ ”لال میاں نانا تو ہمارے سامنے ہی حویلی سے الگ ہو گئے تھے؟“ حاجی اماں نے اس کا کوئی جواب نہیں دیا۔ انہیں کسی اور بات

کا خیال آرہا تھا ”جنیں دفينہ ملا کسے ہو گا؟“

”اللہ جانے تھا کتنا؟“ اچھی بی کو خیال آیا۔

باقری بوا ابھی تک خیال کی اُسی رو کے ساتھ بہہ رہی تھیں ”دلہن بتا رہی تھیں کہ حویلی کا نقشہ بالکل بدل گیا۔ پہلے جہاں دالان تھا وہاں





اور سینوں میں ڈھیر رہتے۔ سستی کی الگنی پر تو لیے، چھوٹے بھیا کے بدبودار چولہے موزے، بچوں کے دوہر پوتڑے جو پیشاب جذب کرتے کرتے بھوسے کی سی رنگت اختیار کر گئے تھے اور میلی چیکٹ صافیاں جن سے چولہا پونچھنے سے لے کر مرغیوں کی پیٹ صاف کرنے تک کے مختلف النوع کام لئے جاتے تھے، دن بھر ٹکے ہوا کے ساتھ ڈولتے رہتے اور اگر ہوا کا تیز جھونکا چلتا تو مرغیوں پر گر پڑتے۔ اس حادثے کے بعد مرغیاں خوف زدہ ہو کر چاروں طرف بھد بھد بھاگتی پھرتیں اور کپڑاؤں کے ساتھ ساتھ پھرتے پھرتے مٹی اور بیٹوں میں سن کر دوبارہ ڈھلنے کے قابل ہو جاتا۔ کاٹھ کباڑ سے بھرے دو چھوٹے چھوٹے کمروں میں بچے اور مرغیاں اسی طرح رُلتے پھرتے۔

”ہمتے ہمتے حویلی یاد آتی ہے تو کلیجے پر سانپ لوٹ جاتا ہے“  
 باجی اماں نے ٹھنڈی سانس بھری۔ کیسے چوڑے چوڑے دالان اور صحنیاں تھیں۔ کنبے کا کنبہ سما جاتا تھا پھر بھی برکت رہتی تھی۔ پوری پوری بارائیں مہینوں ٹھہر کر تھیں۔“

”گئی سو گئی، اب کیا غم، چھوڑو بھی۔ بوا یہ بتاؤ عمل پڑھوایا تھا انہوں نے یا کوئی اور تدبیر کی تھی؟“ اچھی بی کی بیزاری پر گمید کا جذبہ غالب آچکا تھا۔

”ہاں یہی کچھ کہایا ہوگا“ باقری بوا کا جواب ناکافی تھا۔  
 ”ائے منجھلے میاں نے، خدا انہیں بہشت نصیب کرے، کیسے کیسے



”ملا عامل بلوائے، سینکڑوں بکرے صدقہ کر دیتے مگر غریب دینہ نکلنے کی حسرت لئے لئے خود ہی دینہ بن گئے۔“

”ان کو بڑا ارمان تھا دینے کا۔ نکل آتا تو سارے دل در دور ہو جاتے، قرضہ بھی سارا ادا ہو جاتا۔ بڑی حویلی کی کھوئی ہوئی عظمت لوٹ آتی۔“

”اے بیوی قسمت والوں کو دینہ ملتا ہے۔ منجھلے میاں کی نوائیگیوں میں پدم کا نشان تھا، دسویں میں پدم نہیں تھا چکر تھا۔ جو اگر دسویں میں بھی پدم ہوتا تو لکھ پتی کھڑی پتی ہوتے۔“

”ہا بھتی خانے کے پاس والی جو کوٹھی بیچی تھی اس میں بھی تو دینہ

نکلا تھا۔ جب بعد میں خبر ہوئی تھی تو کیسا افسوس ہوا تھا۔“

”اے تمہارے منجھلے میاں نے جتنے مکان بیچے سب میں کچھ نہ کچھ

نکلا۔ نہ ملا تو انہیں کو نہ ملا جو اس کے جائیداد رٹ تھے۔“ باقری بوانے کہا۔ ”ان کے نام پر کی دولت گڑی تھی مگر ان کے نصیب کی نہ تھی۔ بے چارے ہاتھ ملتے دنیا سے گئے۔“

”اے واہ یہ بھی خوب کہا کہ ہاتھ ملتے گئے۔ پوتڑوں کے رئیس

تھے، انہیں کس چیز کی کمی تھی؟ ہاتھ ملیں ان کے دشمن۔ سینکڑوں کو خرید کر پھینک دیتے۔ وہ تو کہو کہ برا وقت آگیا تھا ورنہ بچاؤس کو س کے بنیے مہاجن منجھلے میاں کا نام سن کر بیٹھے سے اٹھ کھڑے ہوتے تھے۔“ اچھی بی نے تنک کر جواب دیا۔ باقری بوا پر ان کا مقام واضح

کر دینا ضروری تھا کہ گو آج ان کا بیٹا دو بیٹی سے ان کو لمبی کمائی بھیج رہا ہے جس کی بدولت وہ یوں حویلی والوں سے برابری کے ساتھ بیٹھی بات کر رہی ہیں مگر ہیں تو اصل میں وہی جو حویلی کی ایک کو بھڑی میں پڑی بھنکتی رہتی تھیں، میاں کماتے دھماتے نہیں تھے، باجی اماں درپردہ امداد کرتی رہتی تھیں تب تو ان کی گذراوقات ہوتی تھی۔

اچھی بی بی نے تائید کے لئے باجی اماں کی طرف دیکھا کہ وہ اپنی حیثیت کے دفاع میں مدد کریں مگر بڑی حویلی کا نام سن کر باجی اماں، جن کے لئے گذرا ہوا وقت موجودہ زندگی سے زیادہ حقیقت رکھتا تھا، گزرے زمانے میں جانکلی تھیں اور ان کی یادداشت ماضی میں مہٹک رہی تھی۔ ”کیوں باقری تمہیں یاد ہے جب صغریٰ آپا کے لڑکے کے یہاں دینہ نکلا تھا؟“

”کون؟ وہ شبیر؟“

”شبیر نام تھا کہ جنے مشیر۔ اس کی بیوی نے تین راتوں تک خواب دیکھا۔ روز صبح اٹھ کر کہے کہ کو بھڑی کی دیوار تلے کوئی چیز چمکتی ہوئی دکھتی ہے۔ اس نے میاں سے کہا۔ وہ بھلا کہاں ان باتوں کو ملنے والے۔ علی گڑھ میں پڑھ کے آئے تھے، ہر چیز پر سے ان کا اعتقاد اٹھ گیا تھا۔ وہ تو بڑے پیر کی نیاز کو بھی نہ مانتے تھے۔ کہنے لگے اونہہ رہنے دو، تم نے رات کو کھانا زیادہ کھا لیا ہوگا، کھانے کے بعد چلا پھر آکر، دھڑکے نہ بیٹھ جایا کرو تو بلا ضمہ ٹھیک ہو جائے گا



بھر خواب نہیں دیکھیں گے۔ بھلا بتاؤ وہ ایسی باتیں کرتے تھے۔ اب  
 تیسرے دن اس غریب کو پھر وہی خواب نظر آیا کہ دیوار کے نیچے  
 اتنی بڑی کوئی چیز لشکارے مار رہی ہے، جہاں جہم جہلا جھل ہو رہی  
 ہے۔ اُس نے پھر میاں سے کہا، انہوں نے پھر ٹال دیا۔ اتفاق سے اس  
 دن اس کی ماں آگئیں۔ اس نے ان سے ذکر کیا کہ اماں ایسے ایسے خواب  
 دیکھا۔ اماں اس کی ایک سیانی۔ کیوں باقری تمہیں تو یاد ہو گا کیسی گٹنی  
 بھتی۔ ایک دفعہ آپا اتو سے کیا لڑی بھتی.....“ اندھیروں میں  
 ڈوبے ماضی کے پورے پورے وقفے باجی اماں کے سامنے روشن ہو رہے  
 تھے جیسے بند کمرے میں موم بتی لا کر جلا دینے سے وہ تمام چیزیں جن پر  
 بتی کی چھوٹ پڑ رہی ہو، صاف اور واضح ہو جاتی ہیں اور جن پر روشنی  
 سیدھی نہیں پڑ رہی ان کا اندھیرا بھی چمکنے لگتا ہے۔ اس طرح یادداشت  
 کی کمی کو تخیل پورا کر دیتا ہے۔ باجی اماں اندھیرے ماضی کے بند کمرے  
 میں یاد کی جلتی موم بتی لے آئی بھتی اور ان کے سامنے اندھیرے چمک  
 رہے تھے۔

باقری بوا کی طرف سے کوئی جواب نہ پا کر باجی اماں دوبارہ چل  
 پڑیں۔ اس کی ماں نے کہا کہ یہ جانو کوئی دھن دولت معلوم پڑتی ہے۔  
 اب اس نے کیا کام کیا، داماد کو ہوا بھی نہ لگنے دی اور پھٹ مولوی  
 بلوا عمل پڑھوانے لگی۔ تین دن روزانہ آکر مولوی نے عمل پڑھا۔ ریشمی  
 جوڑا اور اکیس روپے نقد لئے۔ مولوی پڑھ پڑھا کر دم کر گئے تو اس نے

سات بکرے صدقہ کئے اور ان کا خون دیوار میں چڑھایا۔ بکرے اس زمانے میں سستے تھے آج کل کی طرح اندھیر نگری تو تھی نہیں، چار روپے کا ایک بکرہ ابل جاتا تھا۔ تو سات بکرے کٹوائے، ان کا خون دیوار میں ڈلوایا اور مزدوروں کو لگوادیا اور کھدوا ڈالی۔ اس میں سے پوری دیگ نکلی۔“

”سات بکرے ذبح کروائے!“ اچھی بی کو یہ بات دیگ کے نکلنے سے زیادہ تعجب خیز معلوم ہوئی۔ ان کے پاس سے تو بقرعید کے بقرعید ایک بکرے کے پیسے نہیں نکلتے تھے۔

”ائے ماں بیوی، صدقہ لئے بغیر بھٹوری زمین سے مایا نکلتی ہے۔ پہلے خون چاٹتی ہے پھر باہر آتی ہے۔“

”ان کے تو وارے نیارے ہو گئے ہوں گے۔“

”ائے لو اور کیا۔ پکتی کو بھٹی بنوالی، ایک مکان اور خرید لیا۔ مار بھٹے سے ان کی بیوی آیا کرتی تھیں تقریبوں میں تو بیگم بن کے گاؤں کے سے لگ کر بیٹھ جاتی تھیں، مگر کنجوس ایسی کہ کسی سے کبھی پیسے دو پیسے کا سلوک نہ کیا۔ پاس سے جھنجھی کورٹی نہ نکلتی تھی۔“

”دولت آجانے سے دل بھٹوری بڑھ جاتا ہے“ اچھی بی نے کہا۔

”میں تو جانوں اور چھوٹا پڑ جاتا ہے۔ اب یہی، انہی کو دیکھ لو۔“

ایک بیٹی کو قائم گنج میں بیاہا تھا، شادی کے بعد وہ مرگئی تو ان سے یہ نہ ہوا کہ اس کے یتیم بچوں کے نام کچھ دے دیتیں۔ سوتیلی ماں نے آکر



وہ ستم توڑے.....“

باقری بوا بیچ میں لوں اٹھیں ”وہ جو منشی رہتے تھے پیل مالی

گلی میں، ان کے یہاں بھی تو کچھ نکلا تھا؟“

”پنڈت بشکر ناتھ کو کہہ رہی ہو جن کے لڑکے گوپال اور مدن  
بھیا کے ساتھ ہاکی کھیلنے جاتے تھے؟ ان کے یہاں دھینہ نہیں نکلا تھا۔  
قسمت دیکھو کہ منجھلے میاں سے مکان خریدا، منجھلے میاں کو دھیلانہ  
ملا اور وہ مفت میں مال دار ہو گئے۔ ہائے ہائے نہ منجھلے میاں پر ہمیری  
وقت پڑا ہوتا نہ مکان بیچنا پڑتا نہ ہاتھ سے لکشمی نکلتی“ باجی اماں  
ایک مرتبہ پھر افسوس کے گہرے سمندر میں ڈوب گئیں۔

”نکلا کیا تھا وہاں سے؟“ باقری بوانے پوچھا۔

”ہوایہ کہ پنڈت جی نے مکان میں ایک کمرہ بڑھوایا تھا۔ اس  
کے لئے نیوکی طرف کھدائی کروائی تو نیو میں سے سونے کی گینا نکلی۔  
سارے میں دھوم مچ گئی کہ پنڈت جی کے گھر سونے کا بچھڑا نکلا، سونے  
کا بچھڑا نکلا۔ فوراً ہاتھ لانے کے سپاہی چھان بین کے لئے آگئے۔ پنڈت  
ایک عیار، صاف ہضم کر گئے۔ کہہ دیا گنوماتا کی ہڈیاں نکلی ہیں جو تلچھ  
مسلمانوں نے داب رکھی تھیں“

اچھی بی نے پوچھا ”کسی نے دیکھا بھی تھا یا یونہی مشہور ہو گئی؟“

”لو وہ پنڈت ایک ایک کو دکھانے بیٹھے ہیں کہ دیکھ لو ہمارے

یہاں سونے کی گائے نکلی۔ وہ تو ایسے چپ ہوئے کہ کچھ نہ پوچھو۔ بیچ

کھوج کے کھا گئے ہوں گے۔ وہاں سے بھی چلے گئے۔ مکان پھر کریم الدین درزی نے خرید لیا جب اس کی لائٹری نکلی تھی۔ پنڈت تو سب بیچ باج بنارس چلے گئے۔“

”جہاں بھی گئے ہوں گے پانچوں گھری میں ہوں گی اور سرکڑھائی میں۔“

”اے اور کیا“ باجی اماں نے اثبات میں سر ہلایا۔

”زہرہ پھپھی کے یہاں بھی تو جبل پور میں دفینہ نکلا تھا باقری بوا کو یاد آیا۔“

”نہ کہیں۔ زہرہ کے یہاں کہاں دفینہ نکلا تھا۔ جو نکل آیا ہوتا تو آج بیٹھی راج کر رہی ہوتیں۔ وہ تو زہرہ بتاتی ہیں دفینہ نکلنے کا قصہ۔ اصل میں ان کے بھائی کی سلج کے یہاں نکلا تھا۔“

”کون، نیا کی بیوی؟“

”اے شابش ہے باقری، تم تو ایسی ننھی بنی جاتی ہو کہ کچھ یاد نہیں۔ نیا کیوں ہونے لگے، ایتا کے یہاں نکلا تھا۔“

”کیا کروں بیوی۔ نگوڑ مارا بڑھا پیا ایسا ہے، بعضے وقت بالکل شمار نہیں رہتا۔“ یہ بڑھا پیا انہیں زیادہ کھانے سے تو نہ روکتا تھا۔ لونٹ کے کولان کی طرح پیٹ بھر لینے سے انہیں کون روک سکتا تھا۔ ڈٹ کے کھاتیں اور پیٹ پر جننے والی مٹاپے کی تہوں میں اور اصافہ ہو جاتا۔ کھانے سے منہ خالی ہوا تو پان کچر کچر چنبے لگتا۔ اسی لئے



لڑکے بالے انہیں باقری بوا کے بجائے بکری بوا کہتے تھے۔ پان سے ان کے ہونٹ، باچھیں اور دانتوں کا چوکا مستقل سرخ رہتے۔

”ایا کے یہاں زیادہ نہیں نکلا۔ انہوں نے خود بتایا تھا ہمیں۔

ہمارے یہاں تو بہت آنا جانا تھا ان کا“ ایا کا اصلی نام یحییٰ تھا مگر گھریلو عورتوں کے حلق سے اس قدر ثقیل ٹھٹھ عربی نام کیوں نہ نکلتا۔ ایک کے بعد دوسری ”ح“ گلے میں سوکھی روٹی کی طرح پھنس کر رہ جاتی۔ چنانچہ یحییٰ پہلے ”ایا“ ہوا پھر مزید لگاؤ کے بعد ”ایا“ ہو گیا۔

”بھر بھی کیا نکلا تھا؟“ اچھی بی نے تجسس کے مارے آگے سرکتے

ہوتے پوچھا۔

”سونا وونا نہیں نکلا۔ سوامن چاندی نکلی“

”نہیں نکلا سونا تو کون کمی پڑ گئی۔ چاندی تو ملی۔ سونا نہ سہی

تو روپا سہی“ باقری بوانے کہا۔

”کیوں باجی اماں انہوں نے کئے بکرے کٹوائے، سات کہ سترہ؟“

اچھی بی نے ازراہِ تفتن پوچھا۔ ان کے لئے یہ سارا قصہ دلچسپ طویل مذاق تھا۔

”نہ کہیں، سات نہ سترہ۔ کچھ بھی نہیں صدقہ کروایا۔ ان کے

یہاں گرمیوں میں سب صحن میں سوتے تھے۔ تم نے تو جبل پور کی گرمی دیکھی نہیں، تمہیں کیا پتہ۔ دن میں دیواروں تک سے گرمی کی لہٹیں نکلتی





”ایا کے یہاں کا بتاؤ بیوی، یہ کیا دکھڑا لے کر بیٹھ گئیں؟“

باقری بوانے ٹوکا۔

”اے لو، وہ بات تو رہی گئی۔ ادھر تو وہ آوازیں سنائی  
 دیں ادھر ان کی بیوی کو خواب میں لال لال سی عورت نظر آئے جو  
 زبان نکال نکال کر کہے کہ جیٹا بیٹا دے تو دھن ملے گا، جیٹا بیٹا  
 دے تو لکشمی ملے گی۔ وہ ایک محتر دلی تھیں اپنے بڑے بڑے کو چٹا چٹ  
 ہمارے یہاں بھجوا دیا ڈر کے مارے اور میاں سے کہنے لگیں کہ کوئی  
 ڈائن بلا معلوم پڑتی ہے بھوگ کھلواؤ اسے۔ ایتانے بے صبری میں  
 نہ پنڈت بلوایا نہ جا پکروایا، بھاگم بھاگ مدد لگوائی اور آنگن کھڈا  
 ڈالا۔ فرش کے اندر سے کلیا اینٹ کی چٹائی نکلی۔ اس کے اندر باولی  
 تھی جسے اینٹوں سے چن دیا گیا تھا۔ اب جو باولی پھڑوائی تو اس  
 کے اندر سے چاندی نکلی۔ اے پہلے تو یہ لمبے لمبے سانپ سرسراتے  
 ہوئے نکلے۔ کوئی آٹھ دس سانپ ہوں گے، اور یہ لمبے کہ دیکھ کر جی  
 ہول جائے۔ سانپ دیکھ کر سب دہم رہ گئے، پھر ڈنڈے ہتیاں لے  
 کر انہیں مارنے دوڑے، مگر ایک مزدور بڑھا ہوشیار تھا، دنیا دیکھ  
 ہوئے تھا، اس نے منع کیا کہ یہ سانپ دھینے کے نگہبان ہیں، انہیں  
 مارو گے تو آفت میں پھنس جاؤ گے۔ سانپ لہرا لہرا کہہ ادھر ادھر غائب  
 ہو گئے مگر جاتے جاتے کہہ گئے کہ تم نے ہمیں گھر سے بے گھر کیا، بن پوچھے  
 ہماری نیند غارت کی اور بھوگ نہیں کرایا، ہم تمہیں خاک کر دیں گے“

”سانپ اردو بولتے ہیں، کیوں باجی اماں؟“ اچھی بی نے پوچھا۔

”تم پھر مٹھٹھول کرنے لگیں۔ نہ بچی سانپ کا مذاق نہیں اچھا۔

وقت بے وقت نام نہیں لینا چاہیے۔ یہ جٹا دھاری سانپ ریشیوں

مُنیوں کی جُون ہوتے ہیں، قالب بدل کر گھومتے ہیں۔ ان سے ڈرنا

چاہیے اور ایتانے جلد بازی کا نتیجہ بھی تو بھگتا۔ دولت ملی تو ملی

پلا پلا یا لٹ کا لامحہ سے جاتا رہا.....“

”ہتے ہتے کیا ہوا؟“ اچھی بی کو احساس ہوا کہ جسے وہ اب

تک سٹھیا تی ہوئی بڑھئیوں کی ذہنی اختراع سمجھ رہی تھیں اس

میں المیے کا پہلو بھی نکلتا ہے۔

”کیسا کڑیل بانکا جوان تھا قاسم۔ سمجھو اب تک اس کی صورت

نگاہوں میں پھرتی ہے۔ مڈتوں اس کے مرنے کا یقین نہیں آیا، اسے مردہ

کہتے کلیجہ منہ کو آنے لگتا ہے۔ کئی دن ہمارے یہاں رہا۔ جب واپس

جیل پور جانے لگا تو جا نہا رنجہ سے کہنے لگا چچی اب تو ہمارے آبادھنوں

ہو گئے ہیں ولایت بھجوائیں گے مجھے پڑھنے کے لئے۔ میں نے کہا نہ بھیتا

سمندر پار جانا ٹھیک نہیں ہوتا، خدا خیر کرے۔ مجھے نگوڑی کو کیا خبر تھی

کہ سمندر پار کی نوبت نہیں آئے گی اور وہ دنیا سے پار ہو جائے گا۔ میں

نے کہا ولایت نہ جانا، کہتے ہیں سات سمندر لا نگھنے والے کو بلائیں

لگ جاتی ہیں۔ وہ میرا مذاق اڑانے لگا کہ آپ فکر نہ کریں میں ولایت



سے میم ساتھ لگا کر نہیں لاؤں گا۔ بہتے بہتے کیسا یاد آتا ہے، دن بھر سلطانہ سے کیم کھیلتا رہتا تھا اور شام کو بھیا کے ساتھ گھومنے جاتا تھا۔ ایک دفعہ دونوں خمر بوزوں کی فالیر سے خمر بوزے توڑ کر بھاگے تھے تو رکھوالا ڈنڈا لے کر پیچھے دوڑا تھا، پھر تمہارے آبا جی نے پیسے دے دلا کر معاملہ ٹھنڈا کیا تھا۔ دو تین ہفتے رہ کر وہ واپس جبل پور چلا گیا۔ اس کو گئے ہفتہ بھی پورا نہیں ہوا تھا کہ تمہارے بھیا کے نام تار آ گیا قاسم کو سانپ نے کاٹ کھایا، سارے بدن میں زہر چڑھ گیا۔ میں تو سناؤنی سنتے ہی ہرکا دکا رہ گئی، اسی وقت بدحواس ہو کر بیٹھے سے اٹھ کر جبل پور روانہ ہو گئی۔ تمہارے بھیا ساتھ گئے تھے۔ قاسم سے میری سلطانہ کی ٹھیکرے کی مانگ تھی، برس دن بعد خیر سے نکاح ہونا تھا۔ وہ نگوڑی اس کے غم میں بستر سے ایسی لگی کہ پھر نہ اٹھی..... باجی اماں یاد کرتے کرتے خاموش ہو گئیں۔ سفید بالوں سے ڈھکے سر میں ماضی کے ورق پلٹنے لگے..... یادداشت کا جو عمل اب تک زبانی ہو رہا تھا خاموشی کے بوجھ سے دب کر ذہنی طعنے پر ہونے لگا۔

”بھیر کیا ہوا؟“ اچھی بی کی آواز نے انہیں چونکا دیا۔

”ہونا کیا تھا۔ کوئی قصہ کہانی ہے جو کچھ ہوتا۔ آیا کی بیوی سارے گھر میں بولاٹی پھرتی تھیں، لڑکے کے لئے ہڑکتی تھیں اور کہتی جاتی تھیں کہ دولت نہیں چاہیے لڑکا دلا دو، لڑکا واپس دلا دو، جو کچھ اور ہے سب لے لو ہمارے قاسم کو واپس منگا دو۔ مگر کوئی مڑا اب

تک واپس ملا ہے جو وہ لوٹ آتا؟ اس کے مرنے کے تیرہ دن بعد رات کو انہیں خواب دکھا کہ پہلونی کا لڑکا مایا کی بھینٹ چڑھ گیا، باقی کی خیر چاہتی ہو تو خوش کر دو۔ اس کے بعد انہوں نے سات دن تک روزانہ تین دقت پانڈے کھلائے۔ ہندو حلوائی گھر آتا تھا، الگ برتن تھے، اور وہ وہیں بیٹھ کر پوری کجوری لڈو بناتا تھا۔ پنڈت، جوگی و دیار تھی آکے کھاتے تھے۔ ان میں سے ایک جوگی نے مشورہ دیا کہ دودھ کے محال رات کو صبح میں رکھوا کر سویا کر دو۔ تو انہوں نے سات محال یہ بڑے بڑے دودھ کے رکھوائے اور کڑھاؤ منگوائے، صبح اٹھ کر دیکھیں تو محال خالی۔ سانپ دودھ پی کر چلے جاتے تھے اور انہیں کچھ نہیں کہتے تھے۔ اور وہ جو باولی تھی، سمجھو گزروں تو اس کا پھیر ہوگا، اس کے دونوں طرف کھبے گڑول کے گھری لگوا دی۔ گھر آنگن کا کنواں ہو گیا۔ ایسا میٹھا پانی تھا اس کا جیسے شکر گھلی ہو۔ سانپ کی وجہ سے مٹھا اس ہو گئی تھی۔ کہتے ہیں سانپ جس مٹی پر محسوک دے اس کی تاثیر بدل جاتی ہے۔“

”خون کا پیسہ ہو گیا۔ ایسی دولت کس کام کی جو بیٹا دے کر ملی“

ایچی بی بولیں۔

”نہیں بی، دولت کی بات نہیں، وہ تو ایٹانے جلد بازی دکھائی۔“

اگر چڑھسا و اچڑھایا ہوتا تو مفت میں لکشمی گھر آ جاتی۔“

”اے بی نصیبوں کا پھیر ہے۔ قسمت والوں کو ملتا ہے“ باقری بوا



نے بولنا ضروری سمجھا۔ وہ کیوں کسی بات میں پیچھے رہتیں۔ ”ایک ہم ہیں کہ دیکھ لو آج تک راستہ چلتے گری پڑی ایک پائی نہ ملی اور اُلٹا نقصان ہو گیا کہ پانچ روپے کا نوٹ ایک دفعہ سڑک پر گر گیا اور ایک دفعہ سونے کی نتھنی کھوئی گئی۔ کس چاؤ سے ننھی کے اتانے نتھنیا بنوا کر دی تھی۔ منہ دھونے کے لئے جو اتار کر موری کے پاس رکھی تو کوالے اڑا جنیں کھانے کی چیز سمجھا مٹوا یا چمک دمک پر فدا ہو گیا۔ میں چلائی کہ دوڑ دوڑ دوڑ کو انتھنی لے اڑا۔ سامنے سے تمہارے بھتیآ آ رہے تھے وہ بجائے اس کے کچھ مدد کرتے مذاق میں آ کر منہ سے بجا بجا کر گانے لگے ”کا گا نتھنیا لے کر بھاگا“.....“

”ہاں بھئی اپنے اپنے نصیب کی بات ہے۔ یوں ہما شما کو لکشی مل جو سکتی تو بھر کیا تھا گھر گھر ہن برس رہا ہوتا۔ اندھے کی ریوڑیاں تو ہیں نہیں۔“ اچھی بی نے فوراً بولنا ضروری سمجھا ورنہ انہیں خطرہ تھا کہ باقری بوا نتھنی کھونے کے بعد پانچ روپے کا نوٹ کھونے کا قہر بھی سنانا نہ شروع کر دیں۔ باقری بوا کو یہ نہیں پتہ تھا کہ کہا نی کہنے سے دکھ کم نہیں ہوتا۔

”نہ جلنے اس کا کیا منتر ہے۔ ہم تو یہ دیکھتے ہیں کہ لوگوں کے گھر کے گھر بھرے ہوئے ہیں، دولت کی ریل پیل ہے، لکھ لٹ رہے ہیں۔ اب شفق کے گھر والوں کو دیکھ لو۔ باپ نہ دادے چودہ پشت حرام زادے۔ ہمارے وہاں دری بیچا کرتے تھے، جب دیکھو حویلی

کے بچاٹک پر کھڑے ہیں کہ دریاں چاند نیاں خرید لو۔ ارے بھئی ایک دفعہ کہہ دیا کہ نہیں چاہتیں۔ ذات کے جولاہے ڈری بُنتے بُنتے انگلیاں موٹی پڑ گئی تھیں اور اب دیکھ لو کہ وہ مٹھاٹ ہیں چھ چھ گاڑتیں دروازے پر کھڑی ہیں، کوٹھنیں بنگلے ہیں، نوکر چاکر ہیں، صورت حراموں کی ہوا بدل گئی۔ پچھلے سال میری سلمیٰ کا رشتہ مانگنے آنا چاہ رہی تھیں شفو کی اماں۔ میں نے سروری سے کہلوا بھیجا کہ اپنی اوقات پہچان لو۔ نو بھئی ہم نے تو صاف ٹکڑا توڑ کے رکھ دیا وہ سیدوں کی بیٹی بیاہ لائے اور ہنڈتے پھرتے ہیں۔“

اچھی بی نے تنک کہہ کہا ”ان کا کیا ہے، وہ اسمگلنگ کرتے ہیں، دیکھ لینا ناک کے راستے ایک دن ساری دولت نکل جائے گی۔ ان کا جیسا کالا پیسہ اللہ کسی کو نہ دے۔“

باقری بوانے بھی فوراً ٹکڑا جوڑا ”اور آپا صُغریٰ کے گھر والوں کو دیکھ لو۔ ان کے تو بچے بچے کی ہڈی بوٹی رشوت کی بنی ہے۔ بڑا بڑا پکڑا گیا تو کیسا چالیس راتوں تک انہوں نے ایک ٹانگ پر کھڑے ہو کر وظیفہ پڑھا تھا اور اب ناک پر سے لکھی نہیں ہلاتیں۔“

”جو کرتے ہیں سو کرتے ہیں۔ میں تو یہ جانوں کہ شفو کی اماں جو شادی بیاہ، مصروفیت کے دنوں میں ہمارے یہاں اُجمت پر سلائی کڑھائی اور کھانا پکانے کا کام کرتی تھیں، اب سونے میں پیلی بیٹھی ہیں۔ کالادھن ہو گا تو ہوا کرے، ان کو تو لال پیلا کر گیا۔“



”جن ہاتھوں سے ہمارے یہاں کی جھوٹی پتیلیاں مانجھا کرتی تھیں،  
 اُن ہاتھوں میں اتنا سونا اور ہیرے پہنے رہتی ہیں کہ ہمارا گھر بیک  
 جائے تو اس کے دام نہ پورے پڑیں“ اچھی بی نے کہا۔  
 ”اے بی قسمت ہے۔ ہم تو وہاں لاکھوں کا گھر لٹا آتے اور یہاں  
 آکر یہ حالت ہو گئی کہ پیسہ دانت سے پکڑنا پڑے۔ ہم تو ویسے  
 کے ویسے رہ گئے دوسرے یہاں آکر بھی نہالوں نہال ہو گئے، سامان سے  
 بھری کوٹھیاں قبضے میں کر لیں۔“

”خدا جانے کس چکی کا کھاتے ہیں یہ لوگ، دولت کمائی تو کیا  
 ہم سے توجو ملا تھا وہی نہیں سنبھالا جاسکا۔ وہاں تمہارے بھتیجے  
 کہتے کہتے ہڑ گئی کہ سامان کا کچھ کر لو وہ ہر بار ہوں ہاں کہہ کے ٹال  
 جاتیں کہ کچھ نہ کچھ کر لوں گا، آخر کسٹوڈین والے آکر سارے میں  
 ہیریں لگا گئے۔ وہ سب چھنا، یہاں آکر کلیم داخل کیا، مہینوں برسوں  
 کی دودھ سوپ کے بعد ایک ڈربہ قسمت سے جڑا تو اس میں بھیلانے  
 اپنے دوست کو کہ یہ دار لا کر رکھا وہ مکان ہی ہضم کر گیا۔ جن کے پاس  
 وہاں نہیں تھا انہیں یہاں مل گیا ہم منہ دیکھتے کے دیکھتے رہ گئے۔“  
 ”سروہی بوا کہتی ہیں کہ پنجاب کی طرف لوگوں کو ہندوؤں  
 کا بہت ملا۔“

”خود سروہی بی کو کیا کم ملا؟ حسن ابدال میں جا کر رہی ہیں،  
 وہاں کسی سکھ کے مکان کا تالا توڑا کہ اس میں گھس بیٹھیں۔ اس

مکان میں سے کسیرئیں، تجورئیں، بکسے، تانبے کے ادرتن برتن جائیں  
کیا کچھ ملا۔“

”ہاں سروردی بی کو خوب سامان ملا۔ اور وہ جو سیکھنی جس کا  
گھر تھا وہ بعد میں پنچہ صاحب کی زیارت کو ہندوستان سے آئی  
تو اپنا پرانا مکان دیکھنے کے لئے بھی آئی اور انہیں بتا گئی کہ صحن میں  
پیسے دفن ہیں۔ کہنے لگی واگورو نے تمہارے نصیب سے ہمارے  
پیسے دفن کرائے تھے، تمہی لے لو۔“ باقری بوانے بتایا۔ ان کی سروردی  
بواسے ہمیشہ چلتی رہتی تھی اس لئے انہیں سروردی بی کو اتنا سامان اور  
پیسہ مل جانا ایک آنکھ نہیں بھایا۔

”وہ تو دود کی بات ہے۔ الطاف ماموں نے جو عامل کا لونی میں  
ایک ہندو کا بھرا پڑا گھر لے لیا یہیں کراچی کے کراچی میں“

”لئے ان کی نہ کہو۔ ان کو تو یہ ملک ایسا اس آ یا جیسے پھلی کو  
پانی۔ وہاں جھک مارتے تھے، کوئی پوچھتا نہ تھا۔ بلی کے بھاگوں  
چھینکا ٹوٹا، مملکت خدا داد پاکستان بن گئی۔ گھس پل کے ایک  
دفتر میں ہو گئے۔ وہاں کلر کی کرتے تھے یہاں خدا کی شان افسر ہیں اور  
ملنے ہم سے اس لئے نہیں آتے کہ ہماری گلی چھوٹی ہے اور ان کی کار  
بڑی۔ ہم کو عزیر شہہ دار بتاتے ان کی شان میں بٹا لگتا ہے۔  
ائے ہم وہ دن بھولے بھوڑی ہیں جب جوتیاں چٹلتے چٹختے ہندو  
کے مکالوں پر قبضہ کرنا شروع کیا اور ان کو پگڑی پر اٹھا کر دولت



بن گئے۔“

”ہم تو یہ جانتے ہیں کہ جن کے پاس وہاں نہیں تھا انہیں یہاں مل گیا اور جو یہاں کچھ نہیں وہ وہاں بہت کچھ ہو گئے۔ ہوں گے۔ ایک ہیں فٹے رہ گئے،“ اچھی بی نے تلخی سے کہا۔

”ہتے ہتے، کوئی پوچھے تو بتاتے ہوئے بھی شرم آتی ہے کہ ہم وہی منجھلے میاں والے ہیں جنہوں نے ایسے ایسے نہ جانے کتنے مکان بنیوں بیواؤں کو خیرات کر دیئے۔“

”جو کہیں بڑی حویلی کا دینہ ہمارے تمہارے زمانے میں نکل آیا ہوتا تو دن پھر گئے ہوتے“ باجی اماں نے کہا۔ ایسا ہوا ہوتا تو کیا ہوتا، یوں سوچنا ان کی عادت بن گئی تھی۔

”منجھلے میاں نے کیا حقوڑے جتن کئے دینے کے لئے؟ بڑے بڑے مولوی سیانے بلوائے، حصار کھنچوائے، بنجومیوں سے نقشے بندھوائے، منت مانی، چلتے کاٹے، برہمنوں سے ستاروں کو دکھوایا، کون سی کسر تھی جو چھوڑی ہو۔ ایک دفعہ کسی نے کہہ دیا کہ تہ خانے میں دینہ ہوگا تو سارا تہ خانہ کھو دڈالا مگر نکلا نکلا یا کچھ نہیں۔ کھدوا کھدوا کے سارا مکان کھنڈیلا بنا دیا، ملا خاک نہیں، اور ان کے نام کی دولت پر دوسرے عیش کر رہے ہیں۔“

”بے چاری بڑی ماں تو اسی دینے کے چکر میں دیوانی ہو گئی تھیں۔ ہر وقت یہی کھاتا کھولے رہتیں کہ اکیاسی ہزار کی اثرائتیں

نکلیں گی تو پندرہ ہزار اچھی کودوں گی، پندرہ ہزار مجبور کودوں گی، باون روپے درزی کی بیوی کودوں گی، یہ کمروں کی وہ کمروں گی۔ جہاں کسی سے ناراض ہوئیں فوراً اس کے حصے کی رقم آدھی کر دی اور جس سے خوش اس کا حصہ دوگنا کر دیا۔ اچھی بی نے کہا۔

”اے کوئی پاگل آگل نہیں ہوئی تھیں۔ پاگل کا ہے کو ہوئیں۔ یہ تو مجبور نے اڑائی تھی کہ ان کے زیور اس بہانے ہتھیائے پاگل ہوتے ان کے دشمن، ہاں ہر وقت دینے کا سوچ سوچ کر جی مند اسنے لگا تھا،، باجی اماں نے وضاحت کی۔

باقری بوانے افسوس بھرے لہجے میں کہا: ”جس کو ملنی ہوتی ہے اسی کو مل کے رہتی ہے۔ کوئی دوسرا وہاں پہنچ بھی جائے تو مٹی بن کر اوجھل ہو جاتی ہے“ دینہ نہ ملنے کے افسوس میں وہ بھی حویلی والوں کی برابر سے شریک تھیں۔ آخر وہ بھی تو حویلی میں رہی تھیں، یہ اور بات ہے کہ اب انہیں کوئی ساحتہ نہ رکھتا تھا کہ نہ گھر میں جگہ تھی نہ دلوں میں گنجائش۔

”اے مجھے تو وہ وقت یاد آتا ہے جب لالہ بھارت بھوشن روز کا اٹھنے بیٹھنے والا قرتی لے کر آیا تھا۔ منجھلے میاں منجھلے میاں کہتے منہ سوکھا جاتا تھا، غلاموں کی طرح دست بستہ کھڑا رہتا تھا اور سود پر قرض دے دے کر اندر ہی اندر سیاہ سفید کا مالک



بن بیٹھا، باجی اماں بولیں۔

”اس نے بہت چاہا کہ منجھلے میاں حویلی میں رہتے رہیں اور  
اسے کرایہ دے دیں مگر منجھلے میاں نہ ملنے کہ بھتی جب تم نے لے  
لی تو تم کو مبارک ہم کہیں اور سر جھپانے کا ٹھکانہ کہ لیں گے۔ اس  
کے بعد زیادہ دن جسے نہیں وہ ..... لاکھ کا گھر خاک ہو گیا،  
کوڑیوں کے مول حویلی یک گئی۔ اس کے بعد شیرازہ بکھر گیا۔  
پھر جمع پونجی جوڑ جاڑ کے جو مکان سامان لیا وہ کسوڑیوں کی  
نذر ہو گیا.....“

”ہاں بی۔ ہندوؤں کی قسمت کا ہے۔ حویلی بھی لے لی، دھینہ  
بھی لے لیا۔“ اچھی بی نے ٹھنڈی سانس بھری۔ اگر آپ کی بے دھیا  
سے کسی دوسرے کا مالی فائدہ ہو جائے، اسے پیسہ مل جائے،  
جیسے آپ نادانستہ طور پر انعام نکلنے والا پرائز بانڈ یا لٹری  
کا ٹکٹ کسی دوسرے کو بیچ دیں تو سانسیں ٹھنڈی برف ہو جاتی  
ہیں اور ہاتھ نہ آنے والی دولت پریوں افسوس ہوتا ہے جیسے  
آپ ہی کے ہاتھ سے نکل گئی ہو۔ ایسے میں قسمت کے سوا الزام  
کس کے سر بھوپا جائے؟

مُنتی جو لو کی چھیلتے میں یہ ساری گفتگو سن رہی تھی اور  
اس لئے چپ بھتی کہ ادھر بولی ادھر کسی نے کام سے اٹھایا، مُنتی  
سُنتے بولی نہ اگر ان ہندوؤں سے جا کر کہیں کہ اللہ یہ دھینہ ہلا

ہے، اللہ ہم کو لوٹال دیونہ اللہ، تو وہ دے دیں گے کیا؟“  
اس کو کچھ ایسا خیال تھا کہ چھوٹے بھیا کھیلنے میں اس کے ہاتھ سے  
کتارے املی یا کچے چھین لیتے ہیں اور اس کے رونے دھونے، ممت  
سماجت یا اچھی بی کی مار کے ڈر سے واپس کر دیتے ہیں۔

”نہیں بی۔ اب ہمارا کیا حق رہ گیا۔ حوصلی چھوڑی ویسے  
دینہ بھی چھوڑا۔ جیسے زمین چھوڑی ویسے زمین کے اندر کا بھی  
سب چھوڑ دیا۔“ باجی اماں نے اس کسمپرسی میں کہا جیسے  
انہیں کوئی دل پسند کھلونا چھوڑنا پڑ رہا ہو اور وہ اسے چھوڑنا  
بھی نہ چاہ رہی ہوں۔

”جنیں کتنا نکلا ہوگا“

”جنیں ملا کس کو ہوگا، جو ہمیں مل جاتا.....“

”ایک دفعہ میں خود دیکھ لیتی تو کلیجے میں چین پڑ جاتا“

”اے بچہ کی دلہن سدا کی جھوٹی پٹاڑن ہیں، پر کا کوا بننے

والی، ایک کی دس لگائیں گی۔ ان کی کسی بات کا کیا ایمان اعتبار؟

کیا پتہ دینہ نکلا ہی نہ ہو“ اچھی بی بولیں۔ شکستہ تخت پر

بیٹھے ہوئے اور آنکھ کے جھلنگا ڈھیلے پلنگوں، گھڑی چارپائیوں،

چٹخے برتنوں اور الگنی پر لٹکے میلے کپڑوں کے درمیان یہ خیال بہت

اطمینان بخش تھا۔

”ہاں ان کا کیا ہے، وہ اپنے ایسے ہی اڑا یا کرتی ہیں“ باجی اماں



نے تائید میں سر ہلایا۔

”کوئی نہیں نکلا ہوگا دینہ افینہ۔ نکلنا ہوتا تو ہمارے زلمے  
میں نکل آیا ہوتا۔ ارے ارے دیکھو نگوڑ ماری مرغی پھر کیا ری میں  
گھس گئی۔ پیاروں پیٹی ذرا نہیں رہنے دیتی، نوچے پھینکے دیتی ہے۔  
اری منی او منی ہٹاؤ اس کو۔“ وہ چلائییں اور پیر سے جوتی  
اُتار کر مرغی پر ماری۔ جوتی اسے کیا لگتی کیا ری میں گر گئی، مرغی بھدر  
بھدر کرتی بھاگ گئی اور باجی اماں بکتی جھکتی رہ گئیں۔

(۱۹۷۹ء)

Converted by SAQI

## ہیرے جیسی کہانی

کہانی کی کوئی قیمت نہیں ہوتی۔ مطلب یہ نہیں کہ کہانی اُن مول ہے، بیک نہیں سکتی کہ اگر ایسا ہوتا تو ہم کہانی کا رکھاتے کہاں سے، مراد یہ ہے کہ کہانی کا رکاوہ تجربہ جو کہانی کی صورت اختیار کر لیتا ہے اور وہ کہانی جو سُننے والے کے لئے تجربہ بن جاتی ہے، اسے اپنی خواہش کے مطابق یا کوئی قیمت ادا کر کے حاصل نہیں کیا جاسکتا۔ یہ یا تو از خود اندھیری گھٹا میں سے کوندے کی طرح پلکتا ہے، یا پھر اسے زندگی کی بے زار کن یکسانی اور اکتاہٹ سے یوں اخذ کیا جاتا ہے جیسے زمین سے نکلنے والا ایک ملگجھا ٹکڑا جو تراش لئے جلنے کے بعد ہیرا بن کر دکھتا ہے۔ لیکن کبھی کہانی یوں بھی مل جاتی ہے جیسے اسے میں ہیرا بڑا ہوا مل جائے۔ آپ روزمرہ معمول کے مطابق سر ٹکڑ پر چلے جا رہے ہوں کہ راستے میں پڑا ہوا دکھتا جھلملاتا ہیرا نظر آئے اور آپ اسے اُٹھالیں: زندگی کی اسی روکھی پھینکی بے رنگی، یکسانیت اور بندھے ٹکے معمول کے دوران یہ اچانک حیرت زدہ کر دیتے



والی چمکدار اور قیمتی چیز، ہیرے جیسی کہانی۔ ایک بڑھنے مجھے  
یہ کہانی سنائی۔

وہ بہت زدہ حال بوڑھا تھا، افلاس اور آوارگی کا مارا ہوا۔  
مٹی جون کی چلچلاتی گرمی، بھارٹ سا بھن رہا تھا۔ شہر کی پیہم رواں  
سڑکیں سونی بڑی تھیں۔ اکاؤنٹ کا راہ گیر جو گرمی سے بولائے جا رہے  
تھے اور سفر سے زیادہ منزل تک پہنچ جانے کی جلدی میں تھے، پھیلے  
والے زیادہ بکری کی جگہوں کو چھوڑ کر فٹ پاتھ کے کنارے لگے دوچار  
پیڑوں کے آس پاس سائے کی تلاش میں منڈلا رہے تھے، گاڑیوں  
کی آمد و رفت بہت کم تھی، تارکول کی سڑکیں دھوپ میں تپ رہی  
تھیں اور فٹ پاتھ تپ کر انگارہ ہو رہی تھی۔ لگتا تھا کہ سارا شہر  
نصف النہار پر پہنچے ہوئے سورج کی تیز روشنی اور دھوپ سے چونڈھیا  
گیا ہے۔ میں برنس روڈ سے پیدل چلتا ہوا آرٹس کونسل کی طرف جا رہا  
تھا۔ چلتے چلتے گرمی سے بے دم ہو گیا تو سوچا کہ وہ جو کسی نے کہل ہے کہ  
گرمیوں میں گرم چائے ٹھنڈک پہنچاتی ہے تو لاؤ چائے ہی پیئے چلیں۔  
اس سڑک پر خیراتی شفا خانے کے قریب ایک بعلی گلی میں چھوٹا سا  
چائے خانہ ہے جس کی آمدنی کا دار و مدار قریبی واقع انکم ٹیکس دفتر  
میں ہر وقت لگی رہنے والی بھیر پر ہے، برابر میں صوبائی سیکریٹریٹ  
اور قومی عجائب گھر کی عمارتیں پتلی سی سڑک پر چھائی ہوئی لگتی  
ہیں۔ عجائب گھر کی چار دیواری میں ایک کیبن ہے جس میں ناریل بکتے ہیں،

LIBRARY

Andaman Tarraqi Urdu (Hind)

برنس گارڈن کے ناریلوں کا ڈھیر لگا رہتا ہے، اس سے آگے گندے نالے پر پلایا بنی ہوئی ہے اور اس کے برابر آرٹس کونسل ہے، وہیں وہ چائے خانہ ہے، بالکل عام سا چائے خانہ جس وضع کے چائے خانے کراچی کے ہر گلی کوچے میں موجود ہیں، میلا فرش، چٹخے ہوئے برتن، صفائی ستھرائی نام کو نہیں اور فالتو قسم کے لوگوں سے بھرا ہوا جن کا زندگی میں کوئی مقام نہیں، بیمہ ایجنٹ، دوا ساز کمپنیوں کے سیلزمین، شاعر، پیشہ ور دھوکے باز، یعنی وہ لوگ جن کا ذریعہ معاش دوسرے کو اپنی چرب زبانی سے متاثر کرنا ہے۔

پالش اکھڑی لٹکھڑاتی لنگڑی کرسی کھینچ کر میں بیٹھ گیا اور ملازم چھو کرے سے چائے لانے کو کہا۔ ”صاب کو ایک دودھ پتی مارو“ چھو کرے نے چائے خانے کے کچن میں جا کر آرڈر دیا، جو دراصل وہ کوئٹہ تھا جس میں خشک لکڑیوں کے جلتے ہوئے گٹھے پر دھوئیں سے کالی کیتلیوں سلگ رہی تھی جیسے کوئی جل لگڑا شخص اپنی جھونچھ میں ہونے چلے کی پیالی میرے سامنے لا کر رکھی گئی تو وہ بوڑھا نہ جانے کس کوئے کھدرے سے نکل کر آگیا اور دوسری کرسی کھینچ کر وہیں بیٹھ گیا۔ اے بھیا ذرا ایک کڑک چائے ہمیں بھی پلا دو، صبح سے طلب ہو رہا ہے۔“

کھچڑی داڑھی کے سفید سیاہ بالوں نے پچکے کلٹوں والے لمبوترے



چہرے کے پکتے رنگ پر چاہر خانے کا نمونہ سا بنا دیا تھا ، پھیلے نما ڈھیلے  
 گیارہ ڈین پتلون کو ایک پٹی سے کمر کے گرد زبردستی کس لیا گیا تھا ، پٹی  
 کا چمڑا سوکھ کر تڑخنے لگا تھا اور وہ بیلٹ کے بجائے کمر بند معلوم  
 ہو رہی تھی ، گھونسیا رنگ کی پتلون جس کا کپڑا گولہوں اور گھٹنوں  
 پر سے چھپی گیا تھا ، جس پر میل کے چمکتے پھیل کر یوں جذب ہو گئے تھے کہ پتلون  
 کا اصلی رنگ پہچاننا مشکل تھا ، ڈھیلا کوٹ جو بلاشبہ دو دروے پر  
 پرانے کپڑے اور گودڑ بچنے والے سے مول لیا گیا تھا ، اور ٹانی کے نام پر  
 ستنا سیاہ پٹی گلے میں بندھی ہوئی ۔ اس کے ایک ہاتھ میں پرانے اخبار  
 کا سٹلی سے بندھا ہوا بندل ، اخباروں کے کنارے پیلے ہو چکے تھے  
 (میں نے نوٹ کیا کہ وہ سب انگریزی کے اخبار تھے) ، سر پر رُواں  
 پنچی جناح کیپ اور دوسرے ہاتھ میں ہرے رنگ کا بہت بڑا سفری  
 بیگ جس میں پتہ نہیں کیا تھا کہ اس نے زمین پر لٹکایا تو دھپ کی  
 آواز آتی ۔

”قسم اللہ پاک کی ، صبح سے چائے کی طلب لگ رہی ہے“ اس  
 بوڑھے آدمی نے مجھ سے کہا ۔ میں نے چھو کرے کو اشارہ کر دیا اور  
 اس نے خالی پیالی اس کے سامنے لا کر دھردی ۔ بوڑھے نے کھولتی  
 ہوئی کیتلی کو دونوں ہاتھوں سے اٹھا لیا اور اتنی تیزی سے پیالی  
 میں چائے اندھیلی کہ آدھی چائے پیالی کے بجائے چائے دانی کی ٹوٹی  
 سے نکل کر میز پر پھیل گئی ۔ پیالی سے چائے اس نے طشتری میں

انڈیلی اور سٹریپ سٹریپ کر کے پینے لگا۔ وہ یوں چائے پی رہا تھا جیسے  
 بتی زبان نکال کر طشتری چاٹتی ہے۔ اس نے میرے چہرے پر اپنے  
 لئے ناگواری پڑھ لی ہوگی کیونکہ اس نے پیالی میز پر لگا دی، پھر  
 ایک ہی سانس میں ساری پیالی چڑھا گیا اور مجھ سے کہنے لگا ”ہمارا  
 بُرا وقت آگیا جو جیب سے ایک پیالی چائے کے دام نہیں نکلتے اور  
 تیرا میرا منہ دیکھنا پڑتا ہے، ورنہ یہ حالت تھی کہ نیلم اور ہیروں  
 میں کھیلتا تھا، بھر بھر مٹھی نیلم ہیرے پکھراج زمر دا وریا قوت اُچھالتا  
 اور ہیرے مٹھی میں سماتے نہیں تھے۔“ اس نے کہا اور دودھ دان میں  
 بچے ہوئے ایک گھونٹ دودھ میں چینی گھول کر اپنے حلق میں اتار  
 لیا، پھر ذرا آگے ہو کر بہت رازداری سے میرے کان میں کہنے لگا۔  
 ”مگر آپ یہ کسی سے کہنے کا نہیں۔ کسی کو پتہ نہ چلے، بمبئی کی خفیہ پولیس  
 میری تلاش میں ہے۔۔۔۔۔۔“

کرسی سے ٹیک لگا کر اس نے مجھے یقین دلایا کہ وہ مجرم نہیں  
 ہے۔ ”گھبرائیے نہیں، میں ڈاکو یا لٹیرا نہیں ہوں۔ آپ کسی کو بتائیں  
 گے تو نہیں؟ اصل قصہ کیا ہوا، میں آپ کو بتاؤں۔۔۔۔۔۔ اے  
 چھوکر صاحب کے آرڈر پر دو کرٹک چائے۔۔۔۔۔۔ نام تو میرا ہے محبوب  
 حسین خان مگر جہاں کا میں رہنے والا ہوں وہاں سب لوگ بفاقی بفاقی  
 کہتے تھے مجھے۔ میرے باپ میاں غوث کو کہلاتے تھے، انیم کے ٹھیکیدار  
 تھے، انیم بیجا کرتے تھے اور خود بھی انیم سے شوق فرماتے تھے بہن بھائی



کوئی تھا نہیں میرا، ماں مڈتوں پہلے اللہ کو پیاری ہو چکی تھیں۔ ابا نے ایک کنچنی نصیب نامی کو گھر ڈال لیا تھا۔ دن رات اس کے چاؤ چونچلے کیا کرتے۔ میری انہیں کچھ فکر نہ تھی، دن رات میں بن سکتے بیل کی طرح شلنگیں بھرا کرتا، اسکول سے بھاگنے لگا، من میرا موجی تھا اور طبیعت سیلانی، مزاج میں آوارگی آگئی۔ ایک دفعہ قصبے کے سات آٹھ لڑکوں نے مل کر صلاح کی کہ چلو بمبئی بھاگ چلیں۔ اس کے لئے چاہیئے تھا پیسہ اور وہ ہم میں سے کسی کے پاس تھا نہیں وہ کم بخت رنڈی دن رات افیم میں غرق رہا کرتی تھی، میں نے ایک دن موقع تاک کر اس کی انگلی سے سونے کی انگوٹھی اتار لی۔ اس سے جو روپے ملے اور باقی کا بند و بست دوسرے لڑکوں نے کیا، غرض بڑی مشکلوں سے پیسہ جمع کیا۔ بمبئی پہنچے، خوب سیر سپاٹے کئے، جو ہوا اور چوپاٹی پر تفریح کرتے رہے۔ جب پیسے ختم ہو گئے تو سب کو فکر ہوئی کہ اب کیا کریں۔ بہت کوشش کرتے رہے کہ کہیں کام مل جائے مگر جب کسی نے گھاس نہیں ڈالی تو آخر مجبور ہو گئے۔ سب نے اپنے اپنے گھر خط لکھے کہ غلطی ہو گئی معاف کر دو، ہم یہاں ہیں، کرائے کے پیسے بھجوا کر ہمیں بلوالو۔ سب کے گھروں سے خط کے جواب میں پیسے آ گئے اور وہ تو اپنے اپنے گھروں کو لوٹ لیتے، میرے باپ نے نہ تو خط کا جواب دینے کی زحمت گوارا کی نہ پیسے بھیجے۔ افیم کی پنک سے جاگتے تو اس رنڈی کے جھیلوں میں پڑ جاتے، انہیں اولاد کی خبر گیری کا کہاں وقت تھا۔

بمبئی میں بہت دھکے کھائے، پڑھا لکھا اتنا تھا نہیں کہ اچھی نوکری مل جاتی، اور مزدوری کرتے عار آتا تھا، آخر بہت مجبور جب ہو گیا تو ڈاک خانے کے سامنے جا کر بیٹھ گیا، کہیں سے ٹاٹ کا ایک ٹکڑا لے آیا اور کہیں سے قلم و دات اُدھار کر کے لوگوں کے خط پتر چٹھیاں عرضیاں لکھنا شروع کر دیں۔ بہر نوع روٹی تو کسی طور کما کھائے پھندہ۔ ایک دن ایک سیٹھ صاحب میرے پاس آئے، پارسی تھے، انہیں اردو میں ایک خط لکھوانا تھا۔ مجھے سے انہوں نے خط لکھوایا اور شریف صورت دیکھ کر پوچھنے لگے کہ تم کون ہو کہاں سے آئے ہو؟ میں نے بتایا کہ فلاں جگہ کا رہنے والا ہوں اور اس اس طرح سے پریشان ہوں۔ انہوں نے کہا کہ اگر تم نوکری کرنا چاہو تو میرے ساتھ چلے چلو۔ اندھا کیا چاہے دو آنکھیں۔ جھٹ اپنا بوریا سمیٹ سیٹھ جی کے ہمراہ ہو لیا۔ اپنی دوکان پر انہوں نے مجھے کام پر رکھوا دیا اور رہنے کا بندوبست اپنے مکان کے ایک کونے میں کر دیا۔ یہ سیٹھ جی جو تھے، تو یہ بمبئی شہر کے بہت بڑے نامی گرامی جوہری تھے، سیٹھ ہرمز جی سپاری والا نام تھا، جو اہرات کا کام کرتے تھے، لاکھوں روپے کے جوہرات کا سودا ہوتا تھا ان کی دوکان پر، میرے اور یا توت اور موتی اور نیلم اور پکھراج، فیروزہ، زُمرہ اور عقیق اور یہی سب آوارہ مزاج تو میں تھا ہی، لیکن سیٹھ جی کا برتاؤ ایسا تھا کہ باپ کی بے اعتنائی کے سبب جو مجھ میں بگاڑ پیدا ہو چکا تھا، وہ ان کی شفقت



سے درست ہو گیا اور میں نے ایسا جی لگا کے کام کیا کہ سیٹھ جی میرے  
 بہت ہی گرویدہ ہو گئے اور مجھ پر جتنا اعتبار وہ کرنے لگے اپنے لڑکوں  
 پر بھی نہ ہو گا۔ دولٹ کے بھتے ان کے، ہوشنگ اور بہرام۔ ایک لڑکا ان  
 میں سے مجھ سے بہت التفات کرتا تھا، بھائی کی طرح سے سمجھتا تھا اور  
 دوسرا میرے نام سے جلتا تھا۔ ایک دن کیا ہوا کہ بحرین سے کچھ عرب  
 آئے اور سیٹھ جی کی دوکان پر موتی بیچنے کو لائے۔ سیٹھ جی نے جو موتی  
 دیکھے تو پھر ٹک اٹھے، سڈول اور سبک اور آب ایسی کہ نگاہ نہ ٹھیرے۔  
 سیٹھ جی حیران رہ گئے کہ ایسے گول گول موتی اور خوش رنگ اور سب  
 ایک برابر ناپ کے۔ عرب ان کے تیس ہزار مانگتے تھے، سیٹھ جی بیس  
 دینے کو تیار تھے۔ پچیس ہزار پر سودا پٹ گیا، سیٹھ جی سیف سے روپے  
 نکال کر دینے کو تھے کہ میں اس وقت دوکان کے اندر داخل ہوا اور  
 'سیٹھ جی سے کہنے لگا کہ سیٹھ صاحب یہ آپ نے کیسے موتی مجھے چھید  
 کرنے کے لئے دیتے ہیں جن میں تھوڑا سا کاٹنے کے بعد برا چلتا ہی نہیں  
 ورنہ موتی تو بڑی ملائم چیز ہے، بڑی آسانی سے چھید جاتا ہے۔ انہوں  
 نے کہا کہ اسے تو چھوڑو اور آ کے دیکھو کتنے عمدہ موتی ہم خرید رہے ہیں۔  
 میں نے جا کر دیکھا کہ وہ موتی اتنے خوبصورت اور اُجلے تھے کہ اصلی  
 نہیں ہو سکتے تھے۔ میرا ماتھا ٹھنکا میں دوکان کے ایک کونے میں گیا  
 اور وہاں سے چلا کر کہا سیٹھ صاحب آپ کا فون آیا ہے، سن لیجیے۔  
 سیٹھ جی معذرت کر کے اٹھے اور ٹیلی فون کے پاس گئے، دوکان کے

اندرونی حصے میں فون تھا، وہاں آتے تو دیکھا کہ ٹیلی فون کا چونکا رکھا ہوا ہے، پوچھا کہ کیوں یہ کیا حرکت۔ میں نے ان سے کہا سیٹھ جی یہ جو موتی ہیں ان میں کچھ گڑبڑ معلوم ہوتی ہے، میں نے سنا ہے کہ جاپان والے کسی ترکیب سے موتی خود بناتے ہیں، کلچر ڈپرل ان کا نام رکھا ہے، یہ جو موتی ہیں یہ اسی قسم کے نہ ہوں، آپ انہیں ابھی نہ خریدیں، پہلے دریافت کر لیں، اپنا اطمینان کر لیجئے۔ سیٹھ جی واپس آئے اور ان عربوں سے کہا کہ میرے گھر سے فون آیا ہے، میری بیوی کی حالت یک لخت خراب ہو گئی ہے اور میرا وہاں پہنچنا ضروری ہے، اب اس وقت تو میں کچھ کر نہیں سکتا، آپ لوگ کل آئیں تب میں بات چیت کروں گا، اب تو میں گھر جا رہا ہوں۔ وہ عرب یا اخی یا اخی کرتے سر ہلاتے چلے گئے۔ شام کو سیٹھ صاحب نے اپنے جاننے والے چوٹی کے تین جوہریوں کو بلایا اور ان سے موتیوں کے متعلق پوچھا کہ یہ بفاقی یوں تو بہت جوہر شناس ہے، نظر بھر میں اصلی اور نقلی پہچان لیتا ہے اور اب یہ ایسی ایسی بات کہہ رہا ہے۔ ان میں سے ایک بوڑھا جوہری کہنے لگا کہ ہم نے سنا ہے کہ جاپان والوں نے یہ کیا ہے کہ سیپیوں کے منہ میں پتھر کی چھوٹی چھوٹی گولیاں داخل کر کے سیپی کو واپس چھوڑ دیا اور ایسا کیمیکل ڈالا کہ جو لعاب ان پر چڑھتا ہے وہ زیادہ چمٹھ جائے۔ سیپی کے اندر اگر کوئی کنکر پتھر ریزہ ایسی چیز چلی جائے جس سے اسے تکلیف ہو یا جیسے اور بے آرام کرے تو وہ ایسا لعاب پیدا کرتی ہے کہ



یہ تکلیف اور چبھن کم ہو جائے، یہ لعاب ریزے کے گرد جم کر موتی بن جاتا ہے (تشریح میں انڈیل کر بلی کی طرح سرپ سرپ چائے پیتا ہوا وہ سیلانی بڑھا مجھے موتی کی پیدائش کا حال بتا رہا تھا اور میں یہ سوچ رہا تھا کہ یہ تجربے اور تخلیق کی کتنی عمدہ تشبیہ بن سکتی ہے) بڑھے نے مجھ سے پوچھا ”آپ کو پتہ ہے موتی کیسے بنتا ہے؟ پہلے زمانے کے لوگوں کا خیال تھا کہ جب ابر نیساں برستے تو پانی کی وہ بوند جو سیپی کے منہ میں چلی جاتی ہے موتی بن جاتی ہے مگر تحقیق سے یہ معلوم ہوا کہ صورت یہ ہے کہ جب سیدپ کے پیٹ میں کوئی ریت کا رو اچلا جاتا ہے تو اس پر لیس دار لعاب کی تہ چڑھنا شروع ہو جاتی ہے اور یہ عمل برابر جاری رہتا ہے یہاں تک کہ وہ موتی کی شکل میں تبدیل ہو جاتا ہے۔ جتنا زیادہ لیس دار مادہ چڑھتا ہے اتنا ہی بڑا موتی بنتا ہے۔ تو ان جاپانیوں نے چھوٹے چھوٹے سنگ ریزے سیپیوں میں داخل کر دیئے اور انہیں پانیوں میں چھوڑ دیا۔ مقررہ عرصے کے بعد نکال کر سیپیوں کو کھولا تو تمام کنکروں پر لعاب چڑھ گیا تھا اور وہ موتی بن چکے تھے، گول گول سب ایک برابر ناپ کے۔ اس بوڑھے جوہری نے بتایا کہ ایسے موتی کلچر پر لکھلاتے ہیں اور یہ ان موتیوں کے مقابلہ میں کم قیمت کے ہوتے ہیں جو نظری عمل کے نتیجے میں بنتے ہیں۔ چنانچہ دوسرے دن جب وہ عرب تاجر آئے تو سیٹھ صاحب نے کہا بھائی یہ تو کلچر ڈپرل ہیں اور ان سے بہت کم قیمت پر وہ موتی

خرید لئے، سمجھو تقریباً کوڑیوں کے مول، اس کے بعد ان کو اصلی  
 ظاہر کر کے کہیں اور بیچ دیا۔ اس طرح ان کا لاکھوں روپے کا نفع  
 ہو گیا۔ اس پر سیٹھ جی نے خوش ہو کر ایک یا قوت اپنی تجوری میں سے  
 نکال کر مجھ کو دکھایا اور کہا لو یہ دیکھو یہ لاجواب نگینہ ہے اور یہ ہم تم  
 کو دیتے ہیں، یہ انعام ہے تمہاری دیانت اور کارکردگی کا۔ وہ یا قوت  
 لے کر میں واپس اپنے قصبے آیا، سب سے ملا جلا، باپ کو کچھ روپے دیئے  
 اور وہاں کے جو رئیس تھے ان کو وہ یا قوت دکھایا۔ یا قوت دیکھ کر وہ  
 کہنے لگے کہ میاں بھائی ہمارا ریاستوں میں بہت آنا جانا ہوتا رہتا ہے،  
 کابل کے امیر کے پاس بھی ہم ہو آتے ہیں اور وہاں بھی بہت جواہرات  
 دیکھے، ہمیں شوق بھی بہت ہے ان کا، مگر ہم سچ کہتے ہیں کہ اس پانی  
 کا اور اس رنگ ڈھنگ کا یا قوت ہم نے آج تک نہیں دیکھا، لاجواب  
 نگینہ ہے یہ۔ انہوں نے وہ یا قوت خریدنے کا اشتیاق ظاہر کیا میرے  
 پیچھے پڑ گئے کہ منہ مانگے دام لے لو۔ وہ یا قوت میں نے ان کی نذر کر دیا  
 اور قیمت کے نام پر سپہ کوڑی نہ وصول کیا کہ مجھے ان کے احسانات  
 یاد تھے۔ ابا افیم کی پنک میں پڑے رہتے تھے، گھر میں کھانے کو کچھ  
 نہیں ہوتا تھا تو وہ خوان لگوا کر ہمارے یہاں بھجواتے تھے اور میں  
 اسکول سے بھاگ کر ان کے باغوں میں آم چرانے جاتا تھا تو مجھے بلا کر  
 بہت نصیحت سے کہا کرتے تھے کہ پڑھ لکھ کر کچھ کر لو، یونہی واہی تباہی  
 پھرتے پھرو گے تو زندگی میں کچھ نہ کر پاؤ گے۔ تو وہ یا قوت میں نے ان کی نذر



کر دیا اور واپس بمبئی چلا آیا، سیٹھ جی کے پاس۔ وہیں کام کرتا رہا پتھر  
 کی مجھے ایسی پہچان ہو گئی تھی کہ میں کام کرتے کرتے فوراً جانچ لیتا  
 تھا۔ قضائے الہی سے کرنا کیا ہوا کہ سیٹھ صاحب کا انتقال ہو گیا۔ اب  
 وہاں میرے لئے کیا دھرا تھا۔ وہ تھے تو ان کے دم سے باپ کا جیسا  
 سایہ تھا، وہ گئے تو یہ بھی گیا۔ ان کے لڑکوں میں سے ہوشنگ تو جاہتا  
 تھا کہ میں دوکان پر اسی طرح کام کرتا رہوں مگر بہرام اس وقت سے  
 مجھ سے ناراض تھا جب سیٹھ جی نے یا قوت مجھے دیا تھا۔ میں ان دونوں  
 لڑکوں کے پاس گیا اور ان سے کہا کہ ہم آپ کے خادم ہیں، آپ  
 کے باپ کا نمک کھایا ہے، ہم یہ نہیں چاہتے کہ ہمارے سبب سے آپ  
 دونوں میں رنجش پیدا ہو چناں چہ ہم اب دوکان پر نہیں رہیں گے اور  
 ہمیں سیٹھ صاحب اتنا کچھ دے گئے ہیں کہ ہماری زندگی بھر کو کافی  
 ہے، ہاں ہم آپ کے خادم اسی طرح ہیں، جو خدمت ہمارے لائق۔  
 یہ کہہ کر میں وہاں سے چلا آیا۔ نہ دولت کی خواہش تھی نہ دنیا کی ہوس،  
 ہر چیز سے دل اُچاٹ ہو گیا۔ واپس اپنے قصبے میں جانا نہیں چاہتا تھا  
 اور بمبئی کلٹنے کو دوڑتا تھا۔ کچھ ایسی لوگی کہ مزاروں مزاروں گھومنے  
 لگا، ہندوستان کا کونا کونا چھان مارا، جہاں کہیں سن پاتا کہ فلاں  
 بزرگ ہیں ان کے پاس حاضری دیتا، بڑے بڑے بزرگوں کی جوتیاں  
 سیدھی کیں۔ سادھوؤں، جوگیوں سے عقیدت ہو گئی، ان سے بہت  
 فیض اُٹھایا۔ رفتہ رفتہ جوگ لے لیا اور گیر واپہنے لگا۔ ایک دفعہ میں

کان پور میں تھا کہ جو گیوں کا ایک گروہ وہاں آیا۔ میں ان کے پاس پہنچا۔ ان کے جو گروہ تھے وہ واقعی بہت پڑھے لکھے ذی علم شخص تھے، اور کسی مذہب سے تعصب نہیں تھا۔ کہتے تھے کہ سارے مذہب فی الاصل ایک ہیں۔ وہ نیکی، تفکر اور خیر کی پرستش کی تعلیم دیا کرتے تھے، چھوت چھات بالکل نہیں برتتے تھے، ہاں گوشت البتہ نہیں کھاتے تھے۔ میں ان کے پاس رہنے لگا اور ان کا چیلہ ہو گیا۔ وہ لوگ تیرتھ یا تراپہرت کو جانے والے تھے۔ میں نے سنا تو کہا کہ میں بھی ساتھ چلوں گا۔ انہوں نے کہا کہ گرجی سے پوچھ لیں، اگر وہ کہہ دیں تو ٹھیک۔ گرجی نے اگیا دے دی۔ جوگی چلے تو ان کے ساتھ میں بھی اپنی جھولی جھنکار ڈی اٹھائے چل کھڑا ہوا۔ جو گیوں کی سی وضع بنا کے انہی کے ساتھ ہو چلا۔ جنگلوں سے ہوتے ویرانوں سے گذرتے نالوں کو لانگھتے دریاؤں کو پھلانگتے چلتے چلتے بالآخر ہوتے ہوتے ہندوستان اور تبت کی سرحد پر واقع ترائیوں میں جا پہنچے۔ آپ نے تو کبھی ترائی دیکھی نہ ہوگی کہ ترائی ہوتی کیا چیز ہے۔ سبزہ ہریالی، پہاڑوں پر ہر طرف بیل بوٹے، رنگدار چڑیاں، شیروں کے ہونکنے کی آواز، چیتل چمکے نیل گلے اور جانے کیا کیا۔ جوگی جنگلی پھل پھلاری کھا پی کر گزارا کر لیتے تھے، مجھے ان چیزوں کی عادت نہیں تھی۔ مستقل بد احتیاجی سے میرا معدہ جو پہلے ہی کمزور ہو رہا تھا، ترائیوں میں پہنچ کر خراب ہو گیا اور مجھے اسہال ہونے لگا۔ آگے سفر کرنا ناممکن ہو گیا، دن میں



کئی کئی بار جنگل جانا پڑتا تھا۔ پانچ دن جو گیوں نے میرا انتظار کیا کہ میری  
 حالت ذرا اُنٹیس بیس ہو اور وہ مجھے ساتھ لے چلیں، بہتیری جنگلی  
 بوٹیاں پیس پاس کر کھلائیں چٹائیں مگر میری حالت نہ سنبھلی۔ بالآخر  
 میں نے ان سے کہہ دیا کہ وہ مجھے پیچھے چھوڑ کر سفر کر جائیں جنگلی پتے  
 بچھا کر بستر بنا لیا، اس پر لیٹا انہیں جانے دیکھتا رہا۔ اگلے دن  
 صبح پیٹ میں بڑا بھاری مڑوڑ اٹھا اور اجابت کی ضرورت محسوس  
 ہوئی۔ ایک کونے میں کوہو لیا۔ قریب میں ایک چھوٹی سی پہاڑی تھی  
 جہاں بہت سے کنکر پتھر پڑے تھے۔ فراغت کے بعد استنجے کے لئے جو  
 ایک پتھر اٹھایا تو دنگ رہ گیا۔ اب چونکہ میں جو اہرات سے بہت شناسا  
 تھا، پتھر الٹ پلٹ کر دیکھا تو ہیرا، اور چٹریا کے انڈے برابر بس  
 اسی وقت الٹا سیدھا وہاں سے اٹھا اور وہاں جو کنکر پتھر پڑے تھے  
 انہیں ٹٹولا تو پتہ چلا کہ ہیرے بکھرے پڑے ہیں، نا تراشیدہ ہیں مگر  
 پورا ذخیرہ ہے۔ میں نے کیا کام کرا، اپنی جھولی میں جو کچھ تھا، سب ہیں  
 پھینک دیا اور جھولی کو ہیروں سے اٹاٹ بھر لیا۔ وہاں سے کسی نہ کسی  
 طرح ہندوستان کی سرحد میں گرتا پڑتا پہنچا اور ہوتا ہوتا واپس  
 بمبئی چلا آیا۔ اب میں نے کیا کرنا شروع کیا کہ ان ہیروں کو ترشواتا  
 گیا۔ جھولی میں سے ایک ہیرا نکلتا، اسے ترشواتا اور چور بازار میں  
 بیچ دیتا۔ ایک ایک ہیرا ان میں سے اپنے جوڑ کا ایک اکیلا، وضع میں  
 لاثانی، اور قیمت میں اتنا کہ سمجھو پوری سلطنت کا خراج۔ بمبئی کے

جو ہریوں نے انہیں ہاتھوں ہاتھ لیا۔ یونہی سلسلہ چلتا رہتا، ایک ایک کر کے میں بیچتا اور کھاتا رہتا تو عمر چین آرام سے کٹ جاتی لیکن مجھے شیطان نے انگلی دکھائی، سوچا کہ چار پانچ ہیرے اب کی مرتبہ اکٹھے بیچ دوں۔ دل میں لالچ سمایا کہ روپیہ ملے گا تو بمبئی میں عالی شان کو بھی بنواؤں گا، کھٹاٹ باٹ سے رہوں گا اور اپنے قصبے والوں کو بلا کر دکھلاؤں کہ آؤ اور دیکھو کہ جسے تم سب نکھٹو کہتے تھے وہ تم سب سے زیادہ عیش عشرت میں رہتا ہے۔ چار پانچ ہیرے ایک ساتھ جو بکنے کو آئے تو بمبئی کے جوہریوں میں کھلبلی مچ گئی۔ ایک ہنگامہ بپا ہو گیا کہ یہ ہیرے کہاں سے آئے ہیں، ایسے نایاب، چار سوان کی دھوم مچ گئی۔ قدر شناس انہیں ڈھونڈنے لگے، کھوجی ان کے کھوج میں لگ گئے، خوب دام چڑھے ان کے۔ شدہ شدہ یہ خبر انگریزی سرکار تک جا پہنچی کہ کوئی شخص ہے جو بمبئی کے چور بازار میں ہیرے لالاکر بیچتا ہے۔ بمبئی کی خفیہ پولیس ٹوہ میں لگ گئی۔ پولیس کا نام جو بیچ میں آیا تو میں نے سارے ہیرے چھپا لیے اور روپوش ہو گیا۔ بہت دن روپوش رہا، جتنا روپیہ کمایا تھا، سب کھاپی کے اڑا دیا۔ روپے کی ضرورت پڑی تو میں نے یہ کیا کہ بازار سے چھوٹے نگینے مول لے آیا اور پٹری پر انہیں پھیلا کر بیٹھ گیا، بیچنے لگا۔ ان میں ایک دو اصلی ہیرے کے ٹکڑے ڈال دیتا۔ جو لوگ جواہرات کو جانتے تھے، جوہر شناس تھے، ان میں سے کوئی آتا اور نگینے دیکھتا تو وہ بات چیت کر کے اصلی ہیرا



خرید لے جاتا۔ سڑکوں پر بھاگتے دوڑتے ہجوم کو اندازہ ہی نہ ہوتا کہ سڑک کی پٹری پر ایک بوڑھا اصلی ہیرے کوڑیوں کے مول بیچ رہا ہے، اور انہیں خبر ہو بھی جاتی تو انہیں یقین نہ آتا بلکہ سمجھتے اس میں کوئی دھوکہ ہے۔ تو میں سڑک کے کنارے بیٹھا رہتا چار چار آنے اصلی ہیرے بیچنے کے لئے۔ خفیہ پولیس میں ایک انسپکٹر تھے جن کو میں اس وقت سے پہچانتا تھا جب میں سیٹھ جی کی دکان پر ملازم تھا، انہیں جواہرات کا بہت شوق تھا اور پرکھ بھی ایسی کہ کچھ نہ پوچھو۔ یہی انسپکٹر صاحب پہلے اس وقت ہیروں کی خبر سن کر تفتیش کرنے آئے تھے تو ان کا نام سن کر میں اپنی دکان سمیٹ سماٹ کر چھپ گیا تھا۔ اب ایک دن فٹ پاتھ پر نگینے پھیلانے بیٹھا تھا کہ وہ میرے سامنے آکھڑے ہوئے اور کہا کیوں میاں بفاقی آج کل خوب رتی چمکتی ہے۔ میں چونک گیا۔ وہ وہیں اُکڑوں بیٹھ گئے اور بولے کیا بیچتے ہو؟ میں ہاتھ جوڑ کر کھڑا ہو گیا کہ حضور مائی باپ کچھ دال دلیہ کر لیتا ہوں۔ انہوں نے پھر ڈپٹ کر پوچھا کہ ابے کیا بیچتا ہے۔ میں نے عرض کیا جھوٹے نگینے لے آتا ہوں اور دو دو آنے چار چار آنے بیچتا ہوں، اس میں دو وقت کی روٹی مل جاتی ہے، روکھی سوکھی کھا کے شکر ادا کرتا ہوں۔ انہوں نے سامنے پھیلے ہوئے نگینوں کو بغور دیکھا اور چُن کر اصلی ہیرے کا ٹکڑا اٹھالیا اور پوچھا کیوں یہ بھی چار آنے کا ہے؟ میں نے کہا جی حضور یہ بھی چار آنے کا ہے۔ انہوں نے ایک چوٹی میرے ہاتھ پر رکھی اور ہیرے

کا دانہ اپنی جیب میں ڈال لیا، پھر مجھ سے کہنے لگے کہ دیکھو تم مسلمان ہو، کم عمر ہو، تمہاری زندگی خراب ہو جائے گی، خفیہ پولیس تمہاری فکر میں ہے، تمہارے لئے بہتر ہے کہ تم فوراً شہر چھوڑ جاؤ۔ تو صاحب میں نے اسی دن بمبئی چھوڑ دیا۔ وہ دن آج کا دن بمبئی کی صورت نہیں دیکھی، لیکن میں خوب جانتا ہوں کہ بمبئی کی خفیہ پولیس کیا بلا ہے اسی لئے تو میں کسی کو اپنے بارے میں کچھ بتاتا نہیں ہوں۔“ بوڑھے نے میری طرف دیکھ کر سر ہلایا۔ ایسے معاملے میں کسی کا کیا اعتبار، کیا پتہ کون کیا نکلے۔ بس آپ کو بتاتے دیتا ہوں۔ بمبئی چھوڑ کر میں واپس اپنے قصبے چلا گیا، کافی عرصہ وہاں رہا۔ ایک دن جو سر میں سودا سمایا تو تڑپنا پئی جا پہنچا، وہاں کا ہیروں کا کام ہندوستان بھر میں مشہور ہے، سوچا کہ چند ہیرے بیچ ڈالوں گا اور پیسے اکٹھے کر کے دوبارہ اسی ترائی میں جاؤں گا اور اب کی بار خوب تیاری سے جاؤں، پہلے تو کچھ بھی نہ لاسکا، اس مرتبہ ڈھیر سارے ہیرا اٹھا لاؤں گا۔ بہت مصیبتیں اٹھاتا ہوا واپس تبت کی سرحد کی طرف آیا لیکن وہ ترائی نہ مل سکی۔ ایک مرتبہ نا کام ہو کر لوٹا، پھر دوسرے گئے، پھر تیسری دفعہ، بہت جنگلوں جنگلوں ڈھونڈا لیکن اس ترائی کو نہ ڈھونڈ پایا جس میں ہیرے ملے تھے۔ بہت سوچا کہ کیا کروں۔ خیال آیا کہ اگر تبت والوں کو بتانا ہوں تو وہاں کا دلائی لامہ ملے جائے گا، ہندوستان میں خبر کرتا ہوں تو انگریز چھین لیں گے، مجھے کیا



ملے گا۔ اس زمانے میں اٹلی اور ترکی کی لڑائی ہو رہی تھی طرابلس میں،  
 مسلمانوں میں بہت جوش و خروش تھا اس بارے میں، تو سوچا کہ سارے  
 ہیرے جمع کر کے ترکی والوں کو بھجوا دوں گا۔ میں خود رکھ کے کیا کرتا۔ اگر  
 اس وقت وہ ہیرے میرے پاس ہوتے بھی تو میں ہیروں والا بوڑھا  
 بھلا کہاں ان کی قدر و حفاظت کر سکتا تھا جیسے ادچھا آدمی خدا کے  
 بخشے ہوئے کسی امانول تحفے کی حفاظت نہیں کر سکتا اور نہ اُسے چھپا  
 سکتا ہے۔ بہت ڈھونڈا، ہمالیہ کے دامن میں پھیلے ہوئے جنگلوں کے  
 بہت چکر لگائے، سارا علاقہ چھان مارا، لیکن وہ جگہ پھر نہ ملی۔ اس جگہ  
 میں باقی ماندہ بچے کچھے ہیرے کوڑیوں کے بھاؤ بک گئے۔ یہ دھن ایسی  
 سمائی کہ گھر بار مال اسباب نیلام ہو گیا۔ اس کہانی والے آدمی کی  
 جیسی حالت ہو گئی جو آواز لگایا کرتا تھا ”ایک بار دیکھا ہے دوسری  
 بار دیکھنے کی ہوس ہے“ خدا جھوٹ نہ بلوائے تو سینکڑوں چکر  
 لگائے ہوں گے ترائیوں کے، مگر وہ جگہ ایک دفعہ مل کے پھر ایسی  
 اوجھل ہوئی کہ دوبارہ اس کا پتہ نشان کچھ نہ ملا۔ ملک کا بیٹوارہ ہو گیا،  
 میں یہاں چلا آیا اور اب سودائی بنا پھرتا ہوں کہ ذرا کچھ روپیہ پیسہ  
 جمع ہو تو اسی طرح جھولی جھنکار ڈی کندھے پر ڈال کر لے جاؤں اور  
 ہیرے ڈھونڈ نکالوں، پھر کیسہ بھر کر لاؤں۔ بس بھائی یہ بات ہے۔  
 اگر ان ہیروں میں سے کوئی باقی بچا ہوتا تو میں آپ کو دکھاتا کہ  
 شہنشاہوں بادشاہوں کے لائق ہیرے تھے جو مجھے ملے تھے، ذرا سانس

ٹوٹا، وہ رُکا، پھر اسی روانی سے بولنے لگا ”ہوتے تو دکھاتا، اب تو ایک ہی دھن ہے، پھر وہیں جاؤں، نایاب لاجواب ہیرے۔۔۔۔“  
 مجھے نہیں معلوم کہ میں اس کی کہانی پر یقین کروں یا اسے اس کے ذہن کی اختراع سمجھوں۔ میں وہاں سے اٹھنے لگا تو لجاجت بھرے خوشامدانہ لہجے میں وہ مجھ سے کہنے لگا ”میاں، ایک کڑک چائے بلواتے جاؤ، قسم سے بڑی طلب لگ رہی ہے۔“  
 ہیرا تو وہ نہ دکھا سکا مگر اس نے مجھے ہیرے جیسی کہانی دی اور میں یہ کہانی اپنے پاس نہیں رکھ رہا، آپ تک پہنچا رہا ہوں یہ ہیرے جیسی کہانی۔

(۱۹۷۹ء)

برقی کتب



# خوشبو کے سوداگر

”اس نے کہا میں قوتِ شامہ کی قبیل سے ہوں اور کوئی  
فن ایسا نہیں ہے جو سونگھنے کے احساس کی طرف رجوع  
کرتا ہو۔ فقط زندگی ہے۔۔۔“ ”کیہیرز“

آلبر کامو (۱۹۴۱ء)

ایک دفعہ چچا جان کا چھوٹا بیٹا عطر کی شیشی پی گیا۔ اب جو  
سانس بھی لے تو خوشبو میں بسا ہوا، منہ کھولے تو خوشبو کی لپٹیں  
اُٹھیں، پاس سے گزرے تو پورا کمرہ مہک جائے۔ ہوا یہ کہ وہ کھیلتے  
کھیلتے ادھر جان کلا جہاں صحن کے پاس برآمدے میں دادا ابا کا تخت  
بچھا ہوا ہے اور ان کا سارا سامان رکھا ہوا ہے۔ شیشیاں، ڈبیاں،  
ڈھکنے، کیس، کارٹن، پرنسے، اوزار، رُکی ہوئی گھڑیاں، لگو کلاک،  
ناقابلِ مرمت گیجٹز، چٹرم پیٹرم اور دوسری بہت ساری قطعے بے مصرف  
مگر دلچسپ چیزیں ————— چونکہ بچوں کو ان چیزوں کے چھونے  
چھیڑنے سے مستقل منع کیا جاتا رہتا تھا اس لئے ان میں ممنوعہ اشیاء

کی سی کشش محسوس ہوتی تھی اور پُرانے بے مصرف سامان میں پنہاں حیرت و مسرت جو صرف بچوں یا بوڑھوں کے امکان میں ہوتی ہے۔ اُس نے جو موقع دیکھا کہ وہاں کوئی نہیں ہے اور میدان صاف ہے تو تخت پر چڑھ بیٹھا، لگا لٹ پلٹ کرنے۔ اور تو کچھ ہاتھ نہیں لگا، ایک شیشی میں خُس کا عطر رکھا ہوا تھا جو دادا ابا نے قنوج سے منگوایا تھا۔ خوشبو کے بہت رسیا تھے ہمارے دادا۔ اُس نے جو شیشی کو ٹٹولا ٹٹالا، کر سٹل جیسی جھلجھلاتی شیشی سنہرا ڈاٹ اور شیشے میں نازک اندام کمر کا جیسا کٹاؤ، کھول کر دیکھا بھالا، خوش بو اچھی لگی، سمجھ میں خاک نہیں آیا، اور تو کچھ سمجھ میں نہیں آیا منہ لگا کر شربت کی طرح گھونٹ بھر لیا۔ کڑوا جو لگا تو چھوڑ دیا اور رونے لگا۔ اس کے رونے کے ساتھ ساتھ تمام میں خوشبو پھیل گئی، اور وہ روتے بھی تو ہر بسکی کے ساتھ خوشبو کے گاڑھے گاڑھے مرغولے سے آئیں۔ پہلے تو اس کا مذاق بنا، دادا کہنے لگے کہ آج یہ خوشبو رچے کر یہ کانیا مضمون پیدا ہوا، مگر وہ بے چارہ بچہ خوشبو اگلتا، آدمی سے مُشک بلاؤ بنا روتے جائے۔ اب کسی کی سمجھ میں نہ آئے کہ کیا کریں، پیٹ میں درد نہ ہو یا خوشبو دماغ پر نہ چڑھ جائے۔ آخر دادا ابا کو یاد آیا کہ ان کے ایک واقف کار عبدالمغنی صاحب خوشبو ساز ہیں جن کی بندر روڈ پر دوکان ہے انہیں اس کا نسخہ پتہ ہو گا۔ خوشبو ساز کی تلاش میں مجھے بھیجا گیا، میں نے فوراً حامی بھری کیوں کہ مجھے معلوم تھا کہ وہ پہلے



مجھے اس کی تمام محاضرات سنائیں گے۔

یہی ہوا۔ ادھر بچے نے رونا ذرا کم کیا، انہوں نے مسامرہ شروع کیا۔ ”تمہیں پتہ ہے یہ جو عبدالمعنی خاں ہیں انہیں خوشبو کی اتنی عمدہ پہچان ہے کہ شاید ہی ہندوستان بھر میں کسی اور کو ہو۔ یہ بھی ایک خدا کا صلاحیت ہے۔ قنوج میں عطر کا کاروبار تھا ان کا۔ وہیں حاجی مصطفیٰ خاں عطر فروش کا مشہور کارخانہ تھا جس کے منتظم تھے اختر علی صاحب، وہ مولانا احمد علی صاحب سے کچھ عزیز داری بھی رکھتے تھے، ان کے توسط سے ہماری ان کی صاحب سلامت ہو گئی اور ہم بھی کئی دفعہ ان کے ساتھ عطر خریدنے گئے۔ اور یہ عطر خریدتے کس دھوم سے تھے وہ بھی سنئے۔۔۔۔۔ دادا ابابیک دفعہ قصہ شروع کر دیں تو پھر آپ سننے بغیر نہیں رہ سکتے جیسے کورج کی نظم میں شادی کا مہمان بوڑھے ملاح کا قصہ چھوڑ کر نہ جاسکا تھا۔ میں تو خیر ہمہ تن گوش بیٹھا تھا، میاں مُشک بو بھی رونا دھونا بھول کر آن براجے۔ ”سب دوکانداروں کو اطلاع بھیجوا دی جاتی تھی کہ خان صاحب آنے والے ہیں، یہ آئے اور پہلی کوکھٹی میں پہنچے۔ اب جس دوکاندار کو دیکھیے ریشہ خطمی ہوا جا رہا ہے کہ آیتے خان صاحب میاں آیتے خاں صاحب میاں تشریف لائے خاں صاحب میاں۔ اب خاں صاحب میاں نے پوچھا کہو بھئی لالہ کیا بنا یا ہے۔ دوکاندار جواب دیتے حضور بنانے والی تو اس کی ذات ہے ہم تو جوہر کشید کر لیتے ہیں۔ اچھا کہو کیا تیار کیا ہے۔ حضور برونے گئے تھے وہاں سے

گلاب لائے ہیں اور موسیٰ نگر سے خس منگوایا ہے۔ اچھا بھئی دکھاؤ۔  
تو خان صاحب کے دیکھنے کا طریقہ یہ تھا کہ ان کا نوکر روٹی کی دو تین  
پھریاں بنا کر خاں صاحب کے ہاتھ میں دے دیتا تھا اور جتنا عطر  
ہوتا تھا وہ ایک لگرے میں لاکر ان کے سامنے رکھا جاتا تھا خاں صاحب  
اس میں پھری چھو لیتے اور ناک کے پاس لاکر سو نگھتے۔ اس سے  
ان کو سارے عیب صواب معلوم ہو جاتے۔ اب اگر عطر ان کی سمجھ میں  
آگیا اور انہوں نے اسے خریدنے کا ارادہ کر لیا تو لگرا وہیں رکھا ہے گا  
کوٹھی کے اندر نہیں جائے گا، جب وہ کوٹھی سے چلیں گے تو کوٹھی کا ملائم  
لگرا سر پر رکھے ان کے پیچھے پیچھے چلا آئے گا۔ اس طرح تمام کوٹھیوں  
سے مال ملاحظہ کرتے ہوئے وہ آتے تو کئی سا ہو کاروں کے ملازم ان  
کے پیچھے کپے اور لگرے لئے ہوئے ہوتے۔ اب ان کا کام یہ ہوتا تھا کہ  
مولوی اختر علی کو بتا دیتے تھے کہ یہ اس بھاؤ کا اور یہ اس بھاؤ کا،  
اور خود اندر جا کر لیٹ رہتے۔ مولوی صاحب کا جی چاہا تو انہوں نے  
اسی وقت ٹکوالیا اور اس کے پرچے بنا کر ملازموں کو دے دئے  
اور نہیں جی چاہا تو کہہ دیا فلاں وقت آنا تب تولیں گے۔۔۔۔۔  
وہاں کے دوکان دار بڑا اعزاز سمجھتے تھے کہ خاں صاحب ان کے  
یہاں کا عطر لے جائیں اور آپس میں بڑی رقابت رہتی تھی کہ کس کے  
یہاں کے زیادہ سے زیادہ عطر خاں صاحب کی پسند پر پورے  
اُترتے ہیں۔ ایک دن ایسا اتفاق ہوا کہ خاں صاحب دیہی پر شاد کی



دوکان پر گئے۔ دیبی پر شاد تھا نہیں، کہیں گیا ہوا ہوگا، اس کے لڑکے نے کیا کام کرا کہ ایک پھیری دو تین کنڑوں میں ڈبو کر لاکے خاں صاحب کے ہاتھ میں دے دی اور کہا کہ دیکھئے خاں صاحب ہم نے یہ عطر مجموعہ بنایا ہے۔ خاں صاحب نے سونگھا اور اس بری طرح اسے گھور کر دیکھا کیوں بے ہم تیرے باپ کی عمروں کے ہیں اور تو ہم سے چہل کرتا ہے، اچھا تو سن لے دیکھ اس میں یہ عطر ہے اور اس میں یہ عطر ہے، یہ اتنا بھاری ہے یہ اتنا ہلکا ہے یہ ایسا ہے یہ ویسا ہے۔ وہ حیرت سے منہ بھاڑے ان کی طرف دیکھنے لگا کہ واقعی خاں صاحب جیسا آپ کو سنا تھا اس سے بڑھ کر پایا۔

”وہ تو متاثر ہو گیا مگر خاں صاحب کچھ ایسے بد دل ہو گئے کہ دنیا سے اعتبار اٹھ گیا کل کے چھوکرے ہمارے شاملہ کا امتحان لینے لگے ہیں۔ اس کے بعد عطر کی آڑھت کا کام چھوڑ دیا اور خود عطر بنانے لگے۔ آنلی حنا بنانے میں وہ اپنا جواب نہیں رکھتے تھے۔ قنوج کے جتنے تاجر تھے وہ سب آنلی حنا انہیں سے خریدتے تھے اور تمباکو بنانے والے ٹانکٹ صاحب بنانے والے منوں کے حساب سے خرید کر لے جاتے تھے۔

ایک دفعہ ہم ان کے پاس بیٹھے ہوئے تھے کہ ان کا نوکر بتانے آیا چین سے کچھ تتاری تاجر آئے ہیں۔ انہوں نے کہا اندر بھیج دو۔ چپے چہرے کھنچی کھنچی آنکھیں، وہ تاجر مشک نافے بیچنے کو لے کر آئے تھے۔ خاں صاحب سے کہنے لگے کہ یہ مشک ناب ہے اور ہم بیچنے کو لائے تھے

آپ کا شہرہ سنا تو کہیں اور لے جانے کے بجائے سیدھے آپ ہی کے پاس آگئے کہ آپ اس کی صحیح قدر پہچانیں گے۔ خاں صاحب نے وہ نلے دیکھے، ایک ایک نافہ اٹھا کے سونگھنا شروع کیا۔ کچھ نالے ایک طرف رکھے کچھ نلے دوسری طرف۔ دو ڈھیریاں بنانے کے بعد بولے کہ دیکھو یہ نالے جو ادھر رکھے ہیں وہ ہم نے خرید لیے ہیں اور جو نالے ادھر رکھے ہیں وہ تم اپنے اٹھالے جاؤ۔ پھر بولے کاروبار کی بات کرو، کس حساب دو گے۔ تاجر تو بھاؤ تاؤ کرنے لگے۔ انہوں نے قیمت سے زیادہ دام دے کر انہیں چلتا کیا۔ ہم نے بھی ایک نافہ اٹھا کر دیکھا، عجیب سا تھا کھرند جیسا، مردنڈا سا، میل بھرا سوکھا ہوا، ایک نافہ ادھر سے اٹھا کر سونگھا ایک ادھر سے لے کر۔ ہماری سمجھ میں تو کوئی فرق آیا نہیں، پوچھا کہ خاں صاحب ہمیں تو دونوں یکساں معلوم ہوتے ہیں۔ وہ مسکرائے اور بولے اچھا ہم آپ کو ابھی بتاتے ہیں۔ نوکر سے کہا دو گلاسوں میں پانی لے آؤ۔ نوکر نے پانی لا کے رکھ دیا۔ خاں صاحب نے ایک نافہ ان میں سے اٹھایا جو انہوں نے خریدے تھے اور اٹھا کر پانی میں ڈال دیا، دوسرا دانہ ان نافوں سے لیا جنہیں خریدنے سے انہوں نے انکار کر دیا تھا اور وہ دوسرے گلاس میں ڈال دیا۔ ڈال کے بیٹھ گئے اور ہم سے غپ شپ کرتے رہے۔ گھنٹے ڈیڑھ گھنٹے بعد بولے اب دونوں گلاسوں کو اٹھا کر سونگھئے۔ ہم نے جو اٹھا کر سونگھا تو جس گلاس میں ان کا خرید ہوا



نافہ پڑا تھا اس میں خوش بو مہک رہی تھی اور دوسرے گلاس کی خوشبو اڑ چکی تھی اور پہلے والے گلاس کا پانی جو چھڑ کا تو ساری فضا مشک بیز ہو گئی۔۔۔۔۔ مگر تم یہاں بیٹھے ہوئے کیا کر رہے ہو تم سے تو ان کی دوکان ڈھونڈنے کو کہا تھا۔“

تو میں ان کے پاس جانے کے لئے نکلا مگر ان کی دوکان ڈھونڈنا بھی میرے لئے اڑی خوشبو کو کھوجنا ہو گیا۔ بہت تلاش کرنے کے بعد تو وہ بازار ملا جس میں ان کی دوکان تھی۔ جامع مسجد عید گاہ کے برابر جہاں ایک پتلی سی گلی بندرہ روڈ پر نکلتی ہے وہاں لنکا کی چائے کا بڑا سا اشتہاری بورڈ نصب ہے جو پر دیس کے عجائبات کا بلاوا بنا لھڑا ہے۔ یہاں سے کیبن، اسٹال اور چھوٹی بڑی نیم تختہ دوکانوں کا ایک سلسلہ ہے جو ایک دوسرے سے جڑے ریل کے ڈبوں کی طرح دوڑتا ہوا تھقیو سو فیکل ہال اور اس کے مقابل ریڈیو پاکستان کے براڈ کاسٹنگ ہاؤس تک جا کر ادھر ختم ہوتا ہے جہاں کتبے بنانے والے دن بھر بیٹھے بیٹھے نازک ہتھوڑیوں اور چھینیوں سے سفید پتھر کی سلوں پر نازک حروف و نقوش کندہ کرتے رہتے ہیں۔ سامان سے لدالہ بھری دوکانیں اکثر اپنی حدود سے تجاوز کر کے سامنے فٹ پاتھ تک بڑھ آتی ہیں۔ کچھ نے آگے بانس لگا کر سائبان بنالیئے ہیں اور کچھ نے یہ تکلف بھی ضروری نہیں سمجھا۔ گزرنے والوں کو المونیم کے برتنوں اور ریگزن کے ڈھیر بستوں سے بچ کر گزرنا پڑتا

ہے وہ نہ ذرا پہلو سنبھالنے کی کوشش کی میں ادھر سے ادھر ہوئے  
 اور برتنوں کا انبار چھین چھناتے ہوئے اڑا اڑا دھم کر کے نیچے، پھر فرش  
 پر بچتے ہوئے بھگونوں کے ڈھکنے اور پتھالیاں دیر تک دوکاندار کی  
 گالیوں پر تال دے دے کر رقص کرتی رہیں گی۔ دوکانوں میں سامان  
 کی تلے اوپری، خریداروں کا بھیڑ بھڑکا، ہجوم کی حرکت مسلسل جس  
 کا تعلق کسی ایک مرقی جسم سے نہیں بنتا لیکن جو نبض کی طرح رواں  
 دواں دھڑکتی ہوئی محسوس ہوتی ہے۔ گرمی، شور، چکر کھاتے  
 ہوتے رنگ اور مجھے اس دوکان کی تلاش۔ ہر چیز کی دوکانیں مل رہی  
 تھیں، نہیں تھا تو اس دوکان کا کوئی پتہ نہ تھا۔ کپڑے کی دوکانیں،  
 دوکانیں جن میں المونیم اور تانبے کے برتنوں کے علاوہ لالینیں،  
 اسٹوو، ٹین کے بکس، صندوق اور اسی نوعیت کا سامان بھرا ہوا  
 ہے، اس کے بعد جہاں یہ اشتہار لگا ہوا ہے کہ ”ملٹن اندھا کیوں  
 ہو گیا تھا؟ اس لئے کہ اس زمانے میں ہمارا چشمہ ایجاد نہیں ہوا تھا،  
 تشریف لائے ملٹن آپٹیکو کمپنی۔۔۔۔۔“ وہاں عینک کی دوکانیں ہیں  
 جن میں آلہ قوت سماعت، شیشے سے خالی فریم اور کمائیاں اس  
 وحشت سے راہگیروں کو گھورتے ہیں جیسے چہرے سے نکلی آنکھیں۔ آگے  
 سرے منجن کی مشہور دوکان ہے جس کے اوپر حیرت انگیز شرطیہ علاج  
 کے دعوے نیلے رنگ میں چمچا رہے ہیں اور اس سے آگے عطریل  
 خوشبو کی دوکانیں ہیں جن میں دینی کتب اور آلاتِ جمہوری کی دوکانیں



متحد الخیاں اُمور کی طرح گھل مل گئی ہیں۔ اتنی ساری دوکانوں میں آکر میں بھرے میلے میں کھوئے بچے کی طرح پریشان تھا کہ کس سرے سے ڈھونڈنا شروع کروں۔ اس دوکان کا تو کوئی سراغ نہ مل رہا تھا البتہ میری ناک نے، مصطور کی آنکھ اور موسیقار کے کان کی طرح کام کرتے ہوئے کہانی کی بوسو نگھ لی تھی۔ مجھے پتہ تھا کہ عمر سے لمبی ان سرطکوں پر بے ہر دوپہریں اندر بے امان شامیں ننگے پاؤں کھلے سر پھرتی ہیں کہ کوئی ان کی ادا سیاں اپنے سرے اور ان کہی کہانیاں اپنے مصنفوں کی تلاش میں بے نقاب بے حجاب پھرتی ہیں، بھیڑ میں کندھے سے کندھا ٹکرا جاتی ہیں، کبھی کہنی مار دیتی ہیں اور جی چاہتا ہے کہ انہیں اپنے ساتھ گھر لے چلیں۔ دو ایک کہانیوں نے مجھے اشارے سے بلایا کہ آؤ تمہارے شانوں پر کہانی کی زلفیں پھیلا لیں، مگر میں تو خوشبو ساز کی تلاش میں تھا۔ کہانیوں کے تانے بانے سے نکلا تو مجھے وہ دوکان نظر آئی۔ دو بڑی دوکانوں کے بیچ میں دُکی ہوئی، گاہکوں کے ہجوم سے خالی، نہ اس پر کوئی اشتہار تھا نہ رونق۔ برابر کی دوکانوں میں وہ تمام مال بھرا ہوا تھا کہ ریم پوڈر صابن دانیوں کنگھے موزے بنیان قینچیاں اٹرم سٹرم اور دوسری اشیائے صرف جنہوں نے ماس پر وڈکشن کے اس دور میں مادہ پرست عام آدمی کے لئے زندگی کے معنی بدل دیئے ہیں۔ سامان سے بھری دوکانوں کے بیچ میں وہ اکیلی دوکان کھوئی ہوئی لگ رہی تھی جیسے

ارد گرد کی چمک دمک سے مرعوب ہو کر رہ گئی ہو۔

میں نے دوکان کے اندر جھانک کر دیکھا۔ کٹ گلاس کی خوبصورت شیشیوں میں عطر اور رنگین روغنی کاغذ میں لپیٹی بوتلوں میں تیل سے الماریاں بھری ہوئی تھیں۔ سوکھے چھوارے جیسا چر مڑایا ہوا دوکاندار بیٹھا حنا سے رنگی لال بھبھوکا داڑھی میں انگلیاں پھیر رہا تھا۔ چہرے سے عمر کا اندازہ نہیں ہوتا تھا کہ تیس سال سے ساٹھ سال کی کون سی مدت پر پہنچ کر وقت اس کے چہرے پر ایک لامتناہی وابدی لمحہ حاضر میں رک گیا ہے۔ البتہ سارے جسم پر جھریاں پڑی ہوئی تھیں جو شرتی انگہ کھے میں سوکھی چھاتیوں کی طرح لٹک رہی تھیں۔ ہندی سے رنگے بال، پچی پچی آنکھیں جن سے پانی بہہ رہا تھا اور چیچا کر بند ہوئی جا رہی تھیں، ناک اتنی لمبی جیسے اینٹینا اور چہرے پر لاسلکی کے ریسپیر کی طرح چھائی ہوئی، زبان پان کی بیک سے کچے گوشت کی طرح لال اور دانتوں کا چوکا کتھے میں اتنا گہرا رنگا ہوا جیسے آتش فشانی لاوے کے بہاؤ میں آدھی ڈوبی آدھی اُبھری چٹانیں۔ میں نے جا کر بتایا کہ کس مقصد سے آیا ہوں تو بڑی نخوت سے کہنے لگے؟ ”برخوردار کچھ گھاس تو نہیں کھا گئے؟“ خوشبو سے بھی کسی کو نقصان ہوا ہے؟“ جب میں نے بتایا کہ مجھے کس نے بھیجا ہے تو فوراً گلے لگالیا، اور بولے ”اٹا ہ میاں تم تو ہمارے لئے عطر خربن کر آئے ہو۔“ اور پیرمنٹ کی گولیاں چوسنے کو دیں۔ تین ٹانگوں والے لمبے



سے ایک اسٹول پر مجھے بٹھا دیا اور لگے اپنی باتیں سنانے۔ ”جب سے میں لوٹ کر آیا ہوں احباب سے ملاقات ہی چھوٹ گئی۔ تمہارے دادا سے بھی عرصہ ہو گیا ملے ہوئے۔ کچھ خبر نہیں کہ کون کس حال میں ہے۔“

”آپ کہیں باہر چلے گئے تھے؟“ میں نے اخلاقاً پوچھا، ان کے پاس سے پان مہاکو کا بھبھکا اُٹھ رہا تھا اور پوری دوکان میں مختلف بوئیں بسی ہوئی تھیں، تیل میں چکٹے ہوئے سر کی بھبھک، میٹھے تیل کی باس جو رکھے رکھے چراہندا ہو گیا ہو، باسی پھولوں کی نیم دلانہ مری مری مہک، سرری ہوئی کھٹاس اور تازہ عطر کی اتنی تیز خوشبو کہ سر میں درد کر دے۔

”ہاں میں لندن میں تھا۔ کافی عرصہ وہاں گزارا۔ انگریز کے زوال کا منظر دیکھتے دیکھتے جی اچاٹ ہو گیا تو واپس آ گیا۔ کاروبار تھا میرا وہاں پر۔ بہن بھائی آل اولاد کا ٹنٹا تو تھا نہیں، دم نقد تھا، بہتا بہتا چلا گیا تھا۔ باپ میرے قنوج کے عطر فروش تھے مگر دوکان بڑھا رکھی تھی۔ قنوج کے قلعے میں جا کر ملبہ کھکھوڑتے تھے اور اس میں سے اکثر قیمتی چیزیں مل جاتی تھیں وہ بیچ لیتے تھے۔ اکثر برسات میں بارش کے بعد قلعے سے بہہ کر ملبہ نیچے آتا اس میں سے کچھ مل جاتا۔ ماں آر مینی یہودن تھیں۔۔۔۔۔۔“ انہوں نے اپنی لمبی ناک کھجاتے ہوئے کہا ”ان کے خاندان والے ممبئی میں آباد ہو گئے تھے۔ قنوج میں عطر کی دوکان چھوڑ کر میں ان کے پاس چلا گیا، انہوں نے مجھے برسز بھجوا دیا،

وہاں سے میں لندن چلا آیا۔ لندن میں ایک مسٹر ٹائرساس سے، جو سمرنا کے تاجر تھے، یارا نہ گٹھ گیا، ان کے ساتھ جیروشن اینڈ کمپنی میں نوکری کر لی۔ کافی عرصے وہاں رہا۔ قصائے کار ایک فونیقی ملاح ڈوب گیا، اس کے بعد سے کمپنی پر ساڑھ سستی آگئی، ساکھ ختم ہو گئی کاروبار بیٹھ گیا، سوئینی صاحب ادران کی معشوقہ نے کمپنی کے حصص خرید لئے۔ ان کی دن رات کی ہُو حق اور بھی بھٹی بھٹی سے بے زار ہو کر میں نے دھرا استعفیٰ اور یہاں چلا آیا۔ اب یہاں دوکان کرتا ہوں چاہے خریدار آئیں یا نہ آئیں۔“

”گا ہک کم ہوں تو آپ کی دوکان کیسے چلتی ہے؟“

”ہم ان کے محتاج نہیں ہیں، خوشبو بیچنے والے تو بہت سے ہیں جو ظاہری چمک دمک سے گاہکوں کو متاثر کر لیتے ہیں۔ لوگ خریدتے بھی ایسوں ہی سے ہیں۔ لیکن ہمیشہ دو چار اصلی سوداگر بھی ہوتے ہیں۔ اور جو عطر شناس ہوتے ہیں وہ ان کی دوکان کو بند نہیں ہونے دیتے۔ سنو ایک واقعہ تمہیں سناؤں۔ ایک دفعہ ایسا اتفاق ہوا کہ میں کلکتے جا رہا تھا، میرے کارخانے کے منتظم صاحب بھی ساتھ تھے، تو میں نے سوچا کہ راستے میں مرشد آباد پڑتا ہے موقع ملے تو وہاں کے نواب صاحب کو کچھ عطر فروخت کریں، نوابین تو ہوتے ہی ہیں عطر کے قذردان، اور اس طور ہمیں بھی کچھ منافع ہو۔ چناں چہ وہاں جا کر سرائے میں اترے۔ بھٹیاری سے کہا کہ ہمارے لئے کھانا پکا دو۔“



کہنے لگی کہ نواب صاحب کا حکم ہے جتنے مسافر شہر میں آئیں اور  
 سرائے میں بٹھریں تین دن تک کھانا اُن کو ہماری سرکار سے دیا  
 جائے تو میاں آپ کھانا پکوا کر کیا کیجیے گا۔ ہم نے جواب دیا ہم کوئی  
 محتاج ہیں، بھک منگے ہیں جو نواب صاحب کا کھانا کھائیں، ہمیں  
 نواب سے کیا مطلب۔ دو دو پیسے کے دو تیر منگوا کر بھنولائے اور  
 وہ ہم نے کھائے۔ شام ہوئی تو پھر بھٹیاری نے کہا کھانا پکوا کر کیا  
 کیجیے گا، مگر ہم نہ مانے۔ اس سے ایک لمبی سی جھڑ و مانگ کر لے  
 گئے اور سوکھے پتے بہت سے اکٹھا کر لائے اور ان میں آلو بھلس  
 کر کھائے۔ اگلے دن سرائے میں نواب صاحب کا چوبدار پوچھتا ہوا آیا  
 کہ وہ کون مسافر ہیں جنہوں نے نواب صاحب کا کھانا لینے سے انکار  
 کر دیا۔ بھٹیاری نے ہماری طرف اشارہ کر کے بتا دیا۔ چوب دار ہمارے  
 پاس آیا کہ نواب صاحب نے آپ کو طلب فرمایا ہے۔ ہم تو خدا سے یہ  
 چاہتے تھے چوب دار کے ساتھ نواب کی حضوری میں پہنچے۔ دیکھا کہ  
 ایک چوکا تختوں کا بچھا ہے اس پر مسند لگی ہے اور نواب صاحب  
 تشریف فرما ہیں۔ مٹھو سا بنے بیٹھے تھے اور آدمی کے بجائے گاؤ تکیہ  
 معلوم ہو رہے تھے۔ چاروں طرف حاشیہ بردار اور مصاحبین بیٹھے  
 ہیں۔ سب کے سامنے ایک گلاس پانی کا رکھا ہے، چینی کی پیالی دھری  
 ہے، ایک ڈبیہ کھلی ہے، ایک تشری میں کچھ مٹھائی اور بالائی رکھی  
 ہے، ایک ایک حقہ رکھا ہے اور ایک اُگال دان۔ نواب صاحب کو تسلیم

بجالاتا کر ہم بیٹھ گئے، اور نوکروں نے ہم دونوں کے سامنے بھی وہ اسباب  
 جہالت لاکے رکھ دیا۔ ہم نے ذرا دیکھا بھالا تو نواب صاحب بولے  
 بسم اللہ بسم اللہ یہ کوئی سرائے کا کھانا حقوڑی ہے۔ ہم نے دیکھا  
 کہ سب بیٹھے افیم گھول رہے ہیں تو ہم نے مولوی صاحب کو اشارہ  
 کیا کہ تم بھی گھولو اور خود بھی گھولنا شروع کیا جب دیکھا کہ یہ لوگ  
 عالم بالا کی سیر کر رہے ہیں تو آنکھ بچا کر افیم اگال دان میں پلٹ  
 دی اور جو تشتی میں رکھا تھا اس سے منہ میٹھا کر لیا۔ نواب صاحب  
 پنک سے چونکے اور ان کی آنکھیں کھلیں تو پوچھنے لگے جناب کا تعلق  
 کس طرف ہے۔ عرض کیا کہ ہم تجارت پیشہ ہیں، عطر بیچتے ہیں۔ ایک  
 مصاحب بولے ہمارے نواب صاحب سے بڑھ کر عطر کا کون قدر دان  
 پارکھ ہوگا۔ نواب صاحب بولے ہاں ہاں اپنا مال دکھاؤ۔ ہم نے کہا  
 بہت بہتر ابھی لیجئے۔ مولوی صاحب سے کہا جائیے سرائے میں سے ہمارا  
 صندوق لے آئیے۔ وہ گئے اور لے آئے۔ نواب صاحب نے اپنا رومال  
 دیا اور ہم سے کہا کہ چار عطر اپنے خاص جو سب سے عمدہ ہوں اس  
 رومال کے چار کونوں پر لگا دو اور ان کے دام لکھ دو۔ ہم نے ایک  
 ایک کونے پر ایک ایک عطر لگا دیا اور دام بھی لکھ دیئے، اس التزام  
 کے بعد کہ اگر عطر چار روپے تولہ کا ہے تو چار کی جگہ سولہ روپے لکھ دیئے،  
 یعنی سمجھو کہ ایک ایک کے چار لگائے۔ نواب صاحب نے کہا اچھا  
 آپ رومال صندوق میں بند کر کے، اس پر تالا لگا کر یہاں رکھ دیجئے،



خریدنے کی بات کل ہوگی۔ ہم اسے وہاں چھوڑ کر چلے آئے۔ دوسرے دن جو گئے تو نواب صاحب نے اس رومال کو ملاحظہ فرمایا، عطر سونگھنے دام دیکھے اور کہنے لگے بس اتنی ہی قیمت کے عطر ہیں آپ کے؟ اب ہم چکر آئے کہ بڑی حماقت کر دی ہم نے جو ان کے دام بہت زیادہ نہیں بتائے۔ نواب صاحب نے ایک نوکر کو حکم دیا کہ ہماری بچی لاؤ۔ نوکر لے کر آیا۔ انہوں نے اس کو کھولا اور اس میں سے ایک کنسٹرکال کر دکھایا کہ یہ پارساں ہمیں لالہ آسو توش کے کارخانے نے فروخت کیا تھا۔ ہم نے جو لے کر سونگھا تو نہایت واہیات۔ کہا کہ واہ صاحب کیا کہنے اس کے، اپنی مثال آپ ہے، اور کیوں نہ ہو حضور کے عطر شناس کی پسند ہے۔ نواب صاحب پھول گئے کہ یہ ہوتی ہے خوشبو۔ ہم نے سوچا کہ کچھ کارگزاری کرنا چاہیے تو ہم نے کہا کہ حضور ایک چیز ہے ہمارے پاس جو ہم آپ کو دکھائے دیتے ہیں مگر ہے پرائی امانت۔ تو ہمارے پاس ایک شیشی بھری ہوئی تھی جو ہمارے معیار کا صحیح عطر بن نہیں پایا تھا۔ تو ہم نے وہ کٹ گلاس کے کنسٹر میں ڈالا اور اس پر سنہری ٹول لگا، گوٹے سے باندھ کر تیار کیا۔ بڑی نفاست سے اسے نکالا اور نواب صاحب سے کہا حضور ملاحظہ فرمائیے، مگر یہ بیچنے کے لئے نہیں ہے۔ نواب صاحب نے سونگھا اور فرمایا دیکھو اب تم نے ہمارے مطلب کی چیز دکھائی، مگر یہ کیا بات کی بیچنے کے لئے نہیں ہے۔ ہم نے کہا کہ حضور بات یہ ہے کہ کلکتے کی ایک بائی جی

کے لئے دہاں کے سیٹھ نے ہم سے بنوایا ہے، اور چھ مہینے میں تو یہ جا کر تیار ہوا ہے، ان کی امانت ہے اور ان کے لئے یہ بے جا رہا ہوں۔ وہ بولے نہیں یہ تو ہم لیں گے۔ ہم نے کہا حضور اگر آپ کی نظر میں آگیا ہے تو ہماری قدر افزائی ہے، لیکن ایسا کیجیے کہ اس کا آدھا ہمیں دے دیجیے اور آدھا آپ لے لیں۔ بولے نوابوں کی پسند کی ہوئی چیز کے لئے ایک معمولی سیٹھ کا کیا سوال، اس میں سے ایک ماشہ نہیں ملے گا اس کی قیمت بتاؤ۔ ہم نے بہت ہچر مچر کی، آخر ہزار روپے تولہ دام بتائے۔ نواب صاحب نے اسی وقت پیسے منگوا دیئے اور کنٹرا اپنے قبضے میں کر لیا۔ اگلے دن ہم نے اپنا سامان باندھا اور دہاں سے سفر کا قصد کیا۔ جانے سے پہلے نواب صاحب کے رخصتی سلام کو گئے تو وہ فرمانے لگے میاں سوداگر ایک بات تو بتاؤ، ہم نے کہا حضور۔ بولے کہ یہ کیا بات ہے اس عطر میں آخر میں کنڈے اُپلے کی جھجک آتی ہے۔ ہم متعجب رہ گئے۔ مولوی صاحب تو سیدھے آدی بھٹے بولے واللہ کیا پہچان ہے، حضور بات یہ ہوتی کہ ایک دن بھٹی خانے میں لکڑی ختم ہو گئی تو نوکرنے دیگ کے نیچے کنڈے جلا دیئے، اس لٹھ گنوار کو کیا معلوم تھا کہ عطر آپ سے عالی دماغ کے حضور پیش ہو گا مگر حضور اوروں میں ایسی نزاکت کہاں قربان جاؤں حضور کے دماغ کے، میں نے آگے بڑھ کر مؤدبانہ عرض کیا حضور بات یہ ہے کہ ناک جو سونگھنے کی عادی ہوتی ہے بو بھی ویسی



آتی ہے۔ یہ کہہ کر ہاتھ بڑھایا، کنٹران سے لے لیا، اس میں کا سارا عطر ان کے سامنے فرش پر الٹ دیا۔ جیب سے اس کے دام نکال کر وہیں ان کے سامنے ڈال دیئے اور اپنا تاشہ باجا باندھ کر رخصت ہو گئے۔ تو یہ ہے میاں، انہوں نے میری طرف دیکھا۔ میرے ذہن میں کئی سوال مچل اٹھے تھے اور میں کچھ پوچھنے ہی والا تھا کہ میری بات کا اندازہ لگا کر وہ بولے

”یہ مذاق عام نہیں ہے۔ لوگ ان نراکتوں کو سمجھ نہیں پاتے اور اشتہار بازی کے بہکائے میں آکر نقلی چیزیں خریدتے رہیں گے۔ جو ان نوادرات کو سمجھتے ہیں اور ان کی قدر جانتے ہیں وہ انہی کی یگانگت کی جستجو میں رہتے ہیں۔ خوشبو کی یہ دوکان انہی اہل ذوق کے لئے ہے۔“

الما ریوں میں سب عطر اور تیل کی طرف دیکھتے ہوئے انہوں نے کہا، اور ان کا یہ جواب میرے ذہن میں یوں بیٹھ گیا جیسے کسی درویش کی سنائی ہوئی صوفیانہ حکایت کا نکتہ۔

(۱۹۸۰ء)

# رات کی رانی

گر میوں کی سہانی شاموں میں باغ پر خوشبو انسوں بن کے  
 چھانے لگتی، پُر فضا باغ کے گھنیرے ہریا دل میں رنگتی ہوئی خاموشی  
 دبے پاؤں چلنے لگتی، سنولاتی ہوئی شام کی دھیمی آہٹ پھولوں  
 کی تازگی، آم کے درختوں کی مہک اور گھاس کی خنکی بوجھل فضا  
 کے اُس میں گھل مل جاتی۔۔۔ ایسے میں وہ پھول سی کھلی ہوئی  
 معلوم ہوتی، گرمی کے پھولوں اور مہون سون کے موسم جیسی لڑکی،  
 گرمیوں کی بوجھل خوشبودار لمبی گہری راتوں جیسی لڑکی، جس میں  
 بہار کا موسم آہستہ آہستہ سرایت کرتا جا رہا تھا، جیسے ہیرے بھرے  
 درختوں میں رس اندر ہی اندر ناسوس طور پر نفوذ کر جاتا ہے۔  
 لگتا تھا کہ ایک صبح اٹھے گی تو پھولوں سے ڈھلکی ہوگی۔

شام ڈھلے اندھیروں میں گھلاوٹ آ جاتی، دن بھر کی پسیمتی  
 ہوئی تپش تحلیل ہونے لگتی اور زمین سے گرمی بھپا رے کی طرح  
 اٹھتی جیسے مٹی گیلے بھجھکتے ہوئے سانس لے رہی ہو؛ لہو کی بوٹی بنا



سورج پیڑوں کی بے طرح بڑھی نچلی شاخوں میں اُلجھے اُلجھے پرانی حویلی  
 کے رہے سہے ڈھچر پہ پڑ شوکت طلا کاری کرتا جاتا جو دھوپ کے  
 ساتھ اُترتے ہوئے اپنے پیچھے دیوار کی شفاف سطح پر تیش کے بعد کی  
 مھنڈک اور اُدھ کھلی کلیوں کی رنگت چھوڑتی جاتی۔ سرشام کے چراغوں  
 کی پھیک جھاملاہٹ کا یہ وقت خوشبو کا وقت تھا۔ لگتا تھا خوشبو  
 اندھیرے کی منتظر بیٹھی رہتی ہے کہ ادھر رات اپنی زلفیں چٹکائے  
 ادھر خوشبو جھومتی اُٹھنے اور مستی میں چھا جائے۔ دن بھر بھول  
 شاخوں میں چپ چاپ ٹنگے رہتے، خوشبو کو اپنے گم سم سینوں کی گہرائی  
 میں راز کی طرح دبائے ہوئے، ادھر رات آئی اور بھولوں کا بھید  
 کھلا۔ خوشبو اُمنڈنے لگتی۔ جوں جوں دن گھٹتا جاتا اور رات بڑھتی  
 جاتی، خوشبو جاگتی، پھیلتی جاتی جیسے اپنی ہی وارفتگی میں بے خود  
 ہو کر بے حجاب ہو رہی ہے، کھل رہی ہے، لہراتی جا رہی ہے، اور جب  
 رات بھیک ٹھکی ہوتی تو اس وقت خوشبو اپنے پورے شباب پر ہوتی،  
 سارا باغ مہک رہا ہوتا۔۔۔۔۔

وہ جب سونے لیٹتی تو سر ہانے کی کھڑکی اس پر مہکتے اندھیرے  
 کا باب کھول دیتی۔ رات کی رانی بھینی بھینی خوشبو کا تازہ دم جھونکا  
 بن کر ہوا میں گھلی ہوتی اس کی طرف آتی۔ اندھیرے میں ڈوبے  
 باغ میں اکا دکا تاروں کی ٹٹماہٹ اور سوکھے پتوں کی چر مِر،  
 نیند میں غافل ٹہنیوں میں ہوا کا خفیف ارتعاش، دبیز سیاہی میں

ملبوس پیڑوں کے ہیب سائے دیوار پر پھیل پڑتے اور آسیب کی طرح  
 ڈولنے لگتے۔ اس اندھیرے میں خوشبو چڑھتی۔ بہت ہلکے جھونکے  
 سے شروع ہوتی، ہوا میں اڑا اڑا خوش گوار سا ایک شائبہ، تازگی کا  
 ایک احساس جو نرم لمس کی طرح چھوتا ہوا نکل جاتا، نوزائیدہ بچے  
 کے سانس کی طرح جو ابھی مھیرا نہ ہو، دھیمی دھیمی آنچ کی طرح جو  
 پور پور میں سنسناہٹ جگاتی چلی جاتی ہے، دھیرے دھیرے نو  
 بڑھنے لگتی، بھرپور کر شعلہ بن جاتی، اپنی موجودگی کا احساس  
 دلانے لگتی، بند کمرے میں شعلگی اور حرارت کے ابخرات کی طرح۔  
 تیز میٹھی مہکتی خوشبو اس کی مسہری کی طرف بڑھی آتی اور اس پر بادل  
 بن کر چھا جاتی۔ نیند میں ڈوبی آنکھوں کو کچھ نظر نہ آتا، غنودگی میں  
 کھوئے جسم پر سرسراہٹیں ہونے لگتیں، خوشبو پھوار بن کر گرتی  
 فوارے کی طرح بھوٹتی، بارش کی پہلی بوندوں جیسی فرحت بخش،  
 اس کی چٹختی جلد برستی خوشبو کو چوالیتی۔ وہ دھوئیں جتنی ہلکی ہو کر  
 اڑی اڑی پھرتی اور جب واپس آنے لگتی تو فجر کا وقت کب کا نکل  
 چکا ہوتا، پو پھٹ چکی ہوتی، صبح کے آثار نمایاں ہو رہے ہوتے اور  
 بوجی چلا رہی ہوتیں ”لے لاڈو آج پھر سونے سے نماز فوت ہو گئی،  
 اب تو اٹھ جاؤ۔۔۔۔۔“

آنکھیں ملتی ہوئی وہ اٹھتی تو گزرے واقعے کی یاد کی طرح  
 ہوا میں خوشبو کا باسی پن ملا دلا ہوتا اور رات کی رانی باغ میں سر جھکا



کھڑی ہوتی جیسے اپنے آپ کو بے قصور ظاہر کر رہی ہو کہ رات کی بات میں اس کا کوئی حصہ نہ تھا جیسے کہہ رہی ہو مجھے کیا پتہ، میں تو مہک رہی تھی۔۔۔۔۔ دھوپ چڑھنے لگتی تو خوشبو کب کی اڑ چکی ہوتی، کمھائے ہوئے پھول جھاڑی کی ٹہنیوں میں جھول رہے ہوتے اور مہک ان میں لوٹ چکی ہوتی۔ خوشبو محنتی تو دھیان بھی اُچٹ جاتا۔ بیسیوں کام سامنے آ جاتے۔ دن بھر کا ریندھا چل پڑتا اور وہ کام دھندے میں ایسا جُٹتی کہ تن بدن کا ہوش نہ رہتا۔ کچے فرش پر رات بھر میں مٹی کی تہہ بچھ گئی ہوتی کہ پیر رکھو تو پورا پنجہ اس صفائی سے اُبھر آئے جیسے کچی نیند میں خواب۔۔۔۔۔ صبح کے وقت باسی گھر میں بیٹھنا خوشست ہے، بوجی کا کہنا تھا۔ نیند سے ہاتھوں سے وہ جھاڑ دپھیرنے لگتی اور جب ریت کی جھی تہہ ہٹ کر فرش چندن سا نکھر آتا تو آنکھوں سے باقی ماندہ نیند رخصت ہو چکی ہوتی۔ رات کے جھوٹے برتنوں میں بچا ہوا کھانا، سالن کی جھوٹ، چسی ہوئی ہڈیاں، روٹی کے سوکھے پیرے جمع کر کے پلے کو ڈال دیتی اور برتن نل کے پاس ڈھیر کر لیتی۔ جھوٹے برتن میں بھر مٹھی راکھ جھونکتی اور سوکھی تری کے جُونے سے اتنا رگڑتی کہ گورے ہاتھ راکھ میں لتھڑ جاتے اور سننے ہوئے برتن میں جھی رات کی چکنائی کڑک کر نکل جاتی۔ دھوکہ برتن دھوپ میں چُن دیتی تو شیشے کی طرح جھلا جھل کر رہے ہوتے اور شفاف ایسے کہ ان میں

عکس جھلملا جاتے ، جانو وہ برتن میں ہی تو ہے۔ منجھے ہوئے تھال میں  
 آٹا نکال لیتی اور گوند دھتی جاتی ، اس کے ہاتھوں کی تھپا تھپ سے  
 لگن بج اٹھتی اور آٹے میں کوچ آنے لگتا۔ اس کے گول گول پیڑے  
 بنا کر بیل لیتی اور پتلے پتلے ورقے توڑے پر ڈالتی جاتی ، خوب سنگی ہوئی  
 روٹیاں لپا جھپ اُتارتی جاتی اور ڈھیر جاتی جاتی ، پھر تھپی کی تھپی  
 لاکے دسترخوان پر دھر دیتی۔ دن بھر وار نہیں آنے پاتا ، ذرا ہاتھ  
 تھما اور دھیان میں جگنو چمکنے لگے۔۔۔۔۔ کبھی نہانا ہوا تو بال  
 کھول ڈالے اور ریٹھوں سے دھو لئے۔ نالی میں ملگجا پانی بہتا جاتا  
 اور گیلی لٹوں کی کلونس پر ایک چمک آ جاتی۔ نہادھو کے بالوں  
 میں کنگھی پھیرتی ، گیلے بالوں کی لٹوں میں کنگھی کے دانے راستہ  
 کُرتے ہوئے نیچے پھسلتے تو ان پر پانی کی موتی جیسی بوندیں ڈھلکتی  
 ہوتیں اور چوٹی گوندھنے کے لئے گیلے بالوں کی لچھیاں سی بٹ لیتی  
 جیسے ریشم کی ڈور۔۔۔۔۔ اگر بال ٹوٹ کے کنگھی میں آتے ہوتے  
 تو ان پر تھتھکار کے احتیاط سے ان کا چھلا بنا کے چولہے میں جھونک  
 دیتی کہ بالوں میں تاثیر ہوتی ہے ، کسی غیر کے ہاتھ نہ آ جائیں ، اور بال  
 پھینک کے آنکھ میں آ جاتی۔ آنکھ میں شام کو چھڑکاؤ کے بعد گیلی  
 مٹی کی سوندھی سوندھی خوش بو ہوا میں اُڑتی۔ بیلے اور چنبیلی کی  
 کیا ریوں کے پاس گھڑو بچیوں پر پھولوں کے گجرے اور جھل جھل  
 کرتے کپڑوں سے ڈھکی کوری صراحیاں اور گھڑے دھیمے دھیمے





باہر آجاتے، باہر فالسے کا شربت یا تر بوز کی قاشیں ملتیں۔ اس  
 سے پہلے ان کی مرضی نہیں تھی کہ کوئی باہر نکل سکے، ان گھمن  
 گھیری دوپہروں میں چٹھیلیں پھرتی ہیں اور پچھل پائیاں آتی ہیں۔  
 جس کو نیند نہ آتی وہ بھی زبردستی آنکھیں میچے پڑا رہتا۔۔۔۔۔  
 بوسیدہ دیوار میں ٹھنڈا نم چٹھنٹھنے لگتا کہ خشک ہوا میں اس کی  
 تبخیر بھر جاتی تو ہوا بھیگی چنری کی طرح بھاری ہو کر نیچے ڈھلکنے  
 لگتی، جانو کمرہ نہیں ہے کوئی تہ خانہ ہے جو صدیوں سے نہیں کھلا  
 جس میں زمین کے اندر کی بے جان سردی رچ بس گئی ہے اور محبوس  
 ہوا میں غشی کی تاثیر۔۔۔۔۔ آنکھیں جھپکنے تک باتیں چیتیں ہوتی  
 رہتیں، پڑانوں کی یادیں، بھوت پریت جو طلسمی دوپہروں،  
 آسیبی شاموں میں منڈلاتے رہتے، ٹوٹکے جو نامعلوم خوف کا  
 دف مار دیتے، اور گزری باتیں، "اے بی، کھڑکی کی اوٹ میں مکھیوں  
 نے چھتہ بنا ڈالا اور کسی کے سان و گمان میں نہیں۔ ایک روز بوا  
 مار مٹھستے میں بن سنور خوب عطر خوشبو لگا کے جو وہاں سے گزریں  
 تو مکھیاں خوشبو پر نکل آئیں اور ان کے چپٹ گئیں۔ پھولوں  
 کا رس تو ان غریب میں کیا ملتا، مکھیوں نے بھنبھوڑ بھنبھوڑ  
 کے ادھ مٹوا کر ڈالا۔۔۔۔۔" رفتہ رفتہ باتوں کی تہ میں نیند  
 گھلنے لگتی، پیوٹے نیند سے بھاری ہوئے جاتے، آنکھیں موندنے  
 لگتیں، کالی کو نیاسی آنکھیں گھاس بھری منڈیروں سے نیند کا





گھرک دیتیں کہ کہاں چل دیں، لیٹی رہو۔۔۔۔۔ وہ وہیں دیک  
جاتی۔ بس اُٹو کا دم تھا کہ بلی کی طرح دبے پاؤں، پنچوں کے بل  
چلتا ہوا اُٹھ کھڑا ہوتا اور پردے میں سے یوں نکل جاتا کہ کسی  
کو کانوں کان خبر نہ ہوتی اور دھوپ بھری گلیوں میں گھومتا  
پھرتا۔ ایک دفعہ وہ بھی اس کے پیچھے پیچھے کھسک لی تھی۔ باہر  
باغ میں سوکھی مرند گھاس، گلیارے میں چُپ کا راج، کبھی کوئی  
ٹٹیری لپکارتی گذر جاتی۔۔۔۔۔ جلتی دوپہریا میں زمین گرم بالو  
جیسی تپتی ہوتی اور مکانوں کے پتھروں سے آرنج اٹھتی۔ دہکتا  
سورج جھلا جھل جلتا نارنجی سفید ہو رہتا، کرنیں نیزہ سی سیدھی  
چبھتیں، فرش پر پیر رکھے سے جلتے مگر اُٹو ادھر سے اُدھر گڈے  
لگاتا پھرتا۔ چھلاوے کی طرح اس گلی سے نکلا اُس گلی میں، اس سے  
اُس میں، یہاں سے واں، دم بھر میں حاضر دم میں غائب، کوندا  
تھا کہ لپکا اور چُپ گیا، اس کو روٹیوں رُلوا دیتا کہ اچانک کہیں  
پیچھے سے نکل کر ہاؤ کرتا اور کہیں اُس کی چٹیا پکڑ کر کھینچتا کہ آیا  
چہتیا کی دُبی۔۔۔۔۔ اور منڈیروں پر چک چک کرتی، گچھے دار  
دُم پیٹھ پر چنورے اُچھلتی پھرتی گلہری پکڑ کر اس کی طرف اچھال  
دیتا اور تالیاں بجاتا کہ چہتیا کی بہن گلہری، اور گلہری اس کی گود  
سے اُچھل، زن سے اس کے پیروں کے بیچ سے ہوتی ہوئی نکل  
بھاگتی۔



اندھیرے میں تھکے لاکھ پاؤں دھوپ میں دوڑتے کودتے  
چلتے چلاتے کھل جاتے جیسے بھاپ میں نہلا دیئے گئے ہوں، سارے  
میں سننا ہٹ دوڑنے لگتی جو ایک ذرا کے ذرا میں باریک سوئوں  
کی مسلسل چٹھن بن جاتی کہ کپڑے کاٹنے لگتے اور بدن جھو جرا  
جاتا، متمایا ہوا منہ لال بھبھوکا ہو جاتا، کنپٹی دھکنے لگتی، ماتھے  
سے پسینے کے موتی دانے بلبلوں کی طرح بھوٹنے لگتے، قمیص پر  
گیلی دھاریاں ابھر آتیں اور بال پسینے میں تر ہو کر چپکنے لگتے،  
گرمی حال سے بے حال کر دیتی۔۔۔۔۔ اور اُن کو اس کو چھیڑتا "بھتتی"  
لگتا کہ گرمی نے اسے واقعی بھتتی بنا ڈالا ہے، طبیعت میں جھونچہ  
آنے لگتی، منہ بسور کر چپ ہو رہتی اور کچھ نہ بولتی۔۔۔۔۔ دھوپ  
کی تیزی سے آنکھوں کے آگے تر مرے ناچنے لگتے، دیواروں سے  
گرمی کی لپٹیں اٹھ رہی ہوتیں اور تیز چمکتا غبار ہر چیز کو ملفوف  
کر لیتا کہ جس چیز کو چھوؤ حدت کی سینکڑوں تہیں درمیان ہیں۔  
سو کھا منہ چٹخنے لگتا اور جتنا پانی پیو تو نس بڑھتی جاتی۔ پانی  
پیا جاتا نہیں اور تس مرتی نہیں، گھڑے پاس ٹونگتے ٹانگتے آگ  
سی دھوپ جھنوا جاتی۔ ڈھلتے دن کی دھوپ آخری ٹیکی نیم کے  
پیڑ پر دیتی اور جاتے جاتے گھڑونچی کو منور کر دیتی۔ چھٹی دھوپ  
کے ساتھ دیواریں لمبو ترے سائے چھوڑ دیتیں، پھیلتے سائے  
گھڑونچی تلے رینگنے، گلابانے لگتے۔۔۔۔۔ دھوپ چھاؤں کا کھیل





لگا تھا، اندر باہر ایک سارشتہ بن گیا تھا کہ پتہ نہ چلتا خوشبو  
 اس سے بھونٹی پڑتی ہے یا پیڑ سے۔ کڑی دھوپ کے کالے کوس پیچھے  
 رہ گئے تھے، یہ خوشبو کا جہان تھا، مگر بوجی خفا کس قدر ہوئی تھیں  
 ”خبردار جو پھر گھسی جھاڑ جھنکاڑ میں، کیرے کانٹے نے کاٹ کھایا  
 تو کس کا اچھا بُرا ہو؟ جوان جہان لڑکی، جو کوئی خوشبو پا کے جن  
 پری آ جاوے؟“ وہ سر جھکائے سنتی رہی اور کسی کو نہ بتایا کہ جھاڑی  
 میں بلی کا بچہ پڑا ملا تھا، چھوٹے پر سمندر جھاگ سا اور آنکھیں  
 ذرا ذرا کھلی کہ چمکارو تو نرم پنچے منہ پر پھیرے۔ بوجی نے بڑے آبا  
 سے کہہ سن کر رات کی رانی چھنٹوا دی۔ باغ میں گند مٹ جھاڑی  
 دیکھ کے اسے اپنا وقت یاد آتا جب اس کے سر میں جوئیں پڑ  
 گئی تھیں اور کسی طور نہ جاتی تھیں تو اس کا سر ہلکا کر دیا گیا  
 تھا۔ انگلی کی پور برابر بال لئے ہلکی پھلکی ہو وہ مزے سے گھوما  
 کرتی۔ رات کی رانی کی خوشبو پر سانپ آتے ہیں، ”بوجی کا کہنا  
 تھا۔ سانپوں کو دور رکھنے کے لئے تلسی کا پودا منگوا یا گیا تھا۔  
 تلسی کے پتے پر نہیں دیکھے سے بوجی کا جھریا چہرہ دھیان پڑتا۔  
 رات کی رانی سے آگے کو تلسی لگا دی گئی کہ رات کی رانی پر سانپ  
 آتا ہے اور تلسی کے پاس نہیں پھٹکتا۔۔۔۔۔

رات کی رانی دور ہر کا کرتی کہ کبھی جھاڑی نہ کھنے لگتی تو دل  
 اس کا دھڑکنے لگتا۔ دن بھر ہوا بند رہتی اور جس سے کمروں میں دم گھٹا

جاتا، والان سے باہر نکل آتی تو پیش میں سوئی سوئی جھاڑی کی طرف چورنگا ہوں سے دیکھ لیتی اور جلدی سے نگاہیں جھکا لیتی۔ بے رنگ آسمان پھٹے دودھ سا گدلا جاتا اور دھوپ کا جھماکا آنکھوں کو چوندھیا دیتا تو جی بھر بھراتا کہ چھاچھم برستی بادل کی کوئی ٹکڑی، بھولی بھٹکی آجائے کہ گرد و غبار چھٹے، گرماؤ دھل جائے، بیل بوٹوں پر پانی پڑے تو ان میں شادابی آئے اور خوشبو سی نشہ آور سرشاری پھیلے جو بارش کا سوچ سوچ کر روکھے پھیلے جسم میں فرحت کی لہر بن کر پھیلی جاتی تھی اور گمان کہ ٹھنڈک ساچین پڑے، سر سے پیر تک سارے میں برف ہو جائے۔ برف کا نام آتے ہی ہاتھوں میں سنسنی دوڑ جاتی، برف تو وہاں پڑتی ہے جہاں اُتو چلا گیا۔ جانے اب کیسے جلتی دوپہر یا میں باؤلا بنا پھرتا ہو گا کہ ایک گلی دھوپ سے روشن ہوئی اور دوسری میں سائے پھیلے تو دھوپ سے سائے، سائے سے دھوپ میں بھاگتا پھرتا۔ کہتے ہیں وہاں گرمی نہیں پڑتی، سردی رہتی ہے اور برف — اُجلی جیسی میم۔ میمیں تو اس نے نہ دیکھی تھیں، ولایتی پھول دیکھے تھے۔ ماموں جان کے بنگلے میں لگے تھے، نکھرے نکھرے رنگ بھرے بوٹے، جانوبتیوں پر تتلی پنکھ جوڑے بیٹھی ہے، اور وہاں سے وہ ان کے بیچ لے کر آئی تھی۔ بہت شوق سے کیاری بنائی، بیج بوئے، پانی ڈالا، پنیری اُسکائی اور جب پھول کھلے تو ان میں



خوشبو غائب! حیرت سے پھولوں کو دیکھا کہ بغیر خوشبو کا پھول  
کیسا، خوشبو بھی کوئی زیور ہے کہ الگ اُتار کے رکھ دیا، ٹٹولنے  
میں پھول کا مکھڑا مکھڑا گیا، پتلی پتلی پنکھڑیاں پتی پتی ہو گئیں  
اور پیلا زیرہ سفوف کی طرح ہاتھوں پر لگ گیا مگر خوشبو کا پتہ  
نہیں۔ تب بُوجی نے بتایا کہ انگریزی پھولوں میں خوشبو نہیں  
ہوتی۔ باقی پھولوں کے بیج بُوجی کے کہنے سے مٹانی کو واپس لوٹا  
آئی۔ جدھر انگریزوں کی کوٹھیاں تھیں وہیں ماموں جان کا  
بنگلہ تھا، ہوا دار کھڑکیوں والا جن میں سے زناٹے دار ہوا  
آنچل اڑاتی، پلے دوپٹے مسکتی چلتی، باغ میں ولایتی پھول  
کھلتے اور انہی پھولوں سے نازک ان کی لڑکی جو تیری بنی  
اُڑی پھرتی کہ اس نے چوٹی کٹوالی تھی اور کالج میں پڑھتی تھی۔  
بُوجی کو ان کے طور طریق سے غیریت کا فرق محسوس ہوتا کہ ان  
کے گھر آنگن میں بیٹیاں ان کے بتائے ہوئے قرینے سے چلن  
چلتیں، ہاتھوں میں راکھ مل کر برتن ایسے چمکاتیں کہ شیشہ اور  
کیاریوں میں چمپا چنبیلی موتیا مہکا کرتے اور رات کی رانی۔۔۔۔

راتی کی رانی غیاب کا منظر تھی۔ کبھی  
 ③ غیاب کا منظر خوشبو بھی پلے نہ پڑتی تو سوچتی کہ

بُوجی سے پوچھ لے، آخر مہندی کے بارے میں بھی انہوں نے بتایا  
تھا۔۔۔۔۔ زمین پر بھیجے جانے کے بعد بی بی حوا جنت کو یاد

کمر کے رویا کرتی تھیں تو ان کے آنسو جہاں گم رہے وہاں ہندی  
 کے پودے پھوٹ آئے، وہ تعجب سے سنتی اور ٹوک دیتی۔  
 ”اے بی کیا کہہ رہی ہو، آنسوؤں سے بھلا پودا اُگ سکتا ہے؟“  
 ایک لمحے کو شک پڑ جاتا، پھر خیال آتا کہ کچھ نہ کچھ ہو گا ضرور ورنہ  
 چھوٹے چھوٹے ٹمٹھس ہرے پتے کیونکر پسے کے بعد پور پور رنگ ڈالتے  
 ہیں کہ انگلیوں میں مشعلیں جلتی ہیں اور خوشبو نو دیتی ہے۔  
 چیزوں کا اس سے اُس میں مُبدل ہونا، نظر کچھ آنا، کچھ کا کچھ  
 نکلنا، آن کی آن میں کوندے کی طرح لپک جانا، دھندلکے میں  
 لپٹے ہونا اور پوری آواز سے پکارنا اس کو مستقل جہان حیرت میں  
 رکھے رہتا۔ وہ کئی کئی بار چونک پڑتی۔ حیرت سے گم گم ہو جاتی اور  
 دانتوں تلے انگلیاں داب لیتی کہ کیا تھا، کیسے ہو گیا۔ وسوسے میں  
 پڑ جاتی کہ کوئی چیز آتے آتے پلٹ پڑتی، تہہ جتے جتے چٹخ جاتی، ریت  
 پر ادھورے پنچوں کے نقش و نشان اُبھرے ملتے کہ ابھی یہاں  
 سے کوئی ہو کے گیا ہے، در دیوار کی پرچھائیاں ڈولنے لگتیں،  
 کالی بلی کی طرح راستہ کاٹ جاتیں اور وہ ان کی سمت بڑھتی  
 تو گنتی کاٹ جاتیں کہ پتہ چلتا یہ آرٹے تمچھے عکس کس کے ہیں،  
 کس طرف سے آرہے ہیں کس طرف پڑ رہے ہیں۔ کبھی لگتا کہ اب  
 اوجھل نہ رہے گا، اتنے پاس سے ہو کے گزرے گا کہ وہ مڑ کے  
 دیکھے گی اور چور پکڑ لے گی، سچ مچ نگاہوں میں نقشہ جمنے لگتا مگر



تصدیق کے لئے ہاتھ بڑھاتی تو مٹی، اور چھوڑ دیتی تو دھیان میں جیسے سوکھے کھوہ پر جل کھبیاں سانپ چھتریاں اُگنے لگتیں۔۔۔۔۔ وہ پریشان ہو جاتی کہ خوشبو سے اس کا رشتہ کیا ہے، اس کی سوتن ہے یا سہیلی؟ یہ رشتہ بھی پہیلی بن گیا تھا۔ اور پہیلیاں تو بُوجی کو معلوم کھتیں۔ کہیں سے کوئی مشکل سے مشکل پہیلی کان میں پڑ جاتی اور لگتا کہ الجھن بنی رہے گی، پھر بُوجی سے پوچھتی تو انہیں پہلے سے جواب معلوم ہوتا۔ ”ہری بھتی من بھری بھتی نو لاکھ موتی جڑی بھتی، راجہ جی کے باغ میں دو سالہ اودھے کھڑی بھتی۔۔۔۔۔۔“ وہ پوچھتی، بُوجی جھٹ بول اٹھتیں ”بھٹا“ پھر اس سے پوچھتیں ”اتی سی ڈبیہ ڈب ڈب کہے چلتا مسافر گر گر پڑے۔۔۔۔۔“ تو وہ سوچ میں پڑ جاتی، ذہن پر زور ڈالنے لگتی۔ نظروں میں سینکڑوں چھوٹی بڑی گول چوکور چوکھنٹی ڈبیاں کھلنے لگتیں، تہہ میں نخل بچھا ہوا، اندر نگینے، جڑاؤ زیور احتیاط سے روئی پر رکھے ہوئے، ذرا سا چھونے پر جن کے کھٹکے کھٹاک سے بند ہو جاتیں اور مسافر مُشکی گھوڑوں پر سوار، مخالف ہوا کے زور کو کاٹتے گھوڑے اُڑائے چلے جاتے ہیں کہ ریشیلی راہوں پر نعل لگے سُم پھسلتے ہیں، مسافر پٹخنی کھا کے گر پڑتا ہے، پڑے جھاڑ کے پھراٹھ بیٹھتا ہے اور پھر گرتا ہے، مگر ڈب ڈب کرتی ڈبیہ اور مسافر کی کے گرنے میں کیا سمبندھ؟ کوئی ایک ایسا لفظ

کوئی چیز جو ان دونوں کو ایک رشتے کے تار میں پرو دے، ان کے پوشیدہ معنوی رشتوں کو اجاگر کر دے کہ بجھارت بوجھ لی جائے بہت سوچتی مگر سمجھ میں نہ آتا، سوچتے اندھیروں میں ٹٹولتی کہ وہ اسم مانتے آجائے جو جادو کی طرح اس کھوئی کھوئی گم سم شے کو تسخیر کر لے، نام لیتے ہی وہ آنکھوں کے آگے کھینچ آئے، اسم کی تاثیر سے خیالوں کا اونگھتا قافلہ جاگ پڑے، جانور بٹھے سے اٹھ کھڑے ہوں اور صحرا میں چلتے جائیں تو گلے میں بندھی گھٹیا کی آواز دور تک کانوں میں چمکتی چاندی اتارتی چلی جائے، پہلی نامعلوم سے کھوئے رشتے بڑھ کے جوڑ دے۔۔۔۔۔ سوچتے سوچتے ماتھے پر شکنیں اُبھر آئیں پر سمجھ میں نہ آتا، قافلہ اندھیرے میں اونگھتا رہتا کہ اسے بھٹلتے کا بہانہ مل جائے۔ خالی جھولاسے پینگ دینے کے لئے بلاتا اور لگتا کہ ہر چیز اس کی مدد کرنے کو تیار ہے، ہوا، پیر، در و دیوار، دھوپ چھاؤں۔۔۔۔۔ ساری چیزیں سمجھتی ہیں، اس کی مدد کرنا چاہ رہی ہیں اور دوستی، مگر نہیں کر پاتیں کہ وہ ان کے اشارے، سرگوشیاں نہیں سمجھ رہی، تاسف سے نفی میں سر ہلاتی ”میں نے ہامانی، آپ ہی بتائیے کوجی۔۔۔۔۔“ دور دور تک کوئی فرسنگ، کوئی پتہ نشان نہیں جو گھومتے بھٹکتے ذہن کو دیکھی مبالغہ جالی چیزوں میں واپس اتارے ورنہ پہلی کی ڈور سے کٹا ذہن آسمان میں گم ہوتی تینگ



بنا پر ہی کتھاؤں، عہوت پریت کے قصوں، آسیب کی داستانوں  
 میں اڑا چلا جاتا اور کبھی کسی سلسلے پر اُن جانے میں اچانک ہاتھ پڑ  
 جاتا، چیزوں کے رشتے جو بظاہر نظر نہ آتے ایک ایسی گرفت میں  
 آجاتے، اندھیرے ذہن میں چراغ بھر ٹک اٹھتا، پہیلی معجزے  
 کی طرح ظہور کرتی۔۔۔۔۔۔۔۔۔۔ اپنی ابتدا و اصل میں پُر اسرار،  
 تشریح سے گریزاں، اچنبھ کی چمک میں لپٹی بات جو اتنی سیدھی  
 تھی کہ نگاہ اُچٹ جائے اور یاد آئے تو پہیلی بن کر۔ اور جب پہیلی  
 کا جواب معلوم ہو جاتا تو بھولتا نہ تھا، ستارہ بن کر ٹنک جاتا  
 کہ اپنی مدہم روشنی میں ہر شے کو نہلاتا رہتا، یادوں سے نیچے  
 گہرائی میں جا کر فطرت میں شامل ہو جاتا، فطرتِ ثانیہ میں جڑ  
 جاتا کہ بجھارتوں کا یہ ہشاش بشاش زندہ دل سلسلہ ذہنوں  
 میں اترتا، حیات افروز شگفتگی دیتے دیتے ذہنوں میں جڑیں چھوڑ  
 دیتا اور حقیقی افراد و حادثات کے سامنے پھولتا پھلتا جاتا  
 بلکہ ان سے ماورا بھی، چراغ سے چراغ جلاتا ہوا کہ چراغ کی لو بھڑک  
 کر پھیل جاتی اور دھوئیں کی لکیر پچاک بناتی ہوا میں تحلیل  
 ہو جاتی۔۔۔۔۔۔۔۔۔۔ پہیلیاں کیا تھیں اسماؤ و آثار کا ایک کارواں  
 تھا کہ بوجی کے آگے سے گذرتا تھا۔ جی بھی تو وہ چیزوں کی ماہیت جانتی  
 تھیں۔۔۔۔۔۔۔۔۔۔ کوئی پوچھتا کہ گھر میں چھپکیاں بہت ہو گئی ہیں  
 تو کتنی آسانی سے کہہ دیتیں ”اے بی گھر میں چھپکیوں نگوڑ مار لوں





راستہ کاٹ جائے تو راہ کھوٹی ہوگی، آندھی چلے تو جنات کا شہزادہ  
جلوس لئے جاتا ہے اور بجلی چمکے تو پہلوئی کے بچوں کو بچانا  
چاہیئے۔۔۔۔۔ اور خواب تو شگون بھتے کہ ان کی تعبیر نکالی  
جاتی، اس سے فال لی جاتی۔ وہ حیران ہو کر پوچھتی تو بوجی تنک  
کہ جواب دیتیں ”اب تمہاری طرح کٹ حجتی کی عادت تو بھتی نہیں“  
ہم نے تو یہی سنا ہے۔۔۔۔۔“ اور پھر اسے اس اہتمام سے  
بتاتیں کہ فطرت کے منطاب ہر منکشف کر رہی ہوں؛ کھانا کھاتے میں  
انگڑائی نہ ہو ورنہ سب کتے کے پیٹ میں چلا جائے گا، سانپ کا نام  
نہ ہو ورنہ وہ سُن لے گا اور آجائے گا۔ جانوروں سے رشتے بھتے،  
سانپ ماموں تھا اور چیل اوپر والی۔ اور رات کو بھول پتے نہ توڑو،  
پودوں کے پاس مت جاؤ، پودے سوتے ہیں۔۔۔۔۔ سمجھو  
گھر میں بیٹھی ہوئی عورتیں نہ ہوں اندھیری رات کے مسافر  
ہوں کہ ستاروں کی چال سے راستہ ڈھونڈ رہے ہیں اور  
اندھیرے میں اٹکل سے نہیں چل رہے تو پھر بارش کے بعد  
گھاس میں بیر بہوٹیاں چھننے نکلی ہوں۔ بوجی بتاتیں ”اے بی  
ہمارے یہاں جو املی بھتی اس میں کتارے نہیں لگتے بھتے۔ پڑوس  
کے گھر میں نیم تھا۔ اس سے ہم نے اپنی املی کا بیاہ کر دیا۔ املی کو  
لال دوپٹہ اڑھایا گیا، نیم کے سہرا بندھا اور محلے والوں کے پلاؤ  
زردہ لپکا۔ لگے برس املی میں خوب کتارے آئے۔۔۔۔۔“ وہ





LIBRARY

نہیں لگتا تھا کہ بھول توڑے اور سلوٹ بھرے کپڑوں میں بچاؤ،  
 وہ تو یہ چاہتی تھی کہ نعمت خانے سے دودھ ملائی چڑا کے  
 بلونگرے کو کھلا دے۔ اور بوجی کو اس بلونگرے سے بھی دشمنی  
 تھی۔ ان کو اسی وقت سے اس سے للہی ہو گئی تھی جب انہیں پتہ  
 چلا تھا کہ وہ بلی نہیں ہے بلکہ ہے۔ کئی دفعہ انہوں نے کہا کہ اسے  
 بورے میں بند کروا کے جنگل میں چھڑوا دیا جائے، مگر وہ روئی  
 دھوئی تو معاملہ ٹل گیا۔ چوری چوری وہ اسے ترنوالے کھلاتی  
 رہتی تھی اور وہ ہل کیسا گیا تھا۔ دودھ ملائی اور چھپچھڑے  
 کھا کہ بلونگرے سے موٹا بلاؤ بن گیا تھا۔ رُواں بچے قالین جیسی  
 کھال پر چکنائی چڑھ گئی تھی اور ریشمی پشم جیسی ملائمیت  
 آگئی تھی، خنکرا سا جسم بھر گیا تھا، آنکھیں اندھیرے میں گوبر  
 چراغ سی چمکتیں، چسکارے پر خرخرانے لگتا اور نرم گدیے پنچوں  
 میں ایسے تیز چھتے ہوئے ناخن چھپے تھے کہ ذرا کھیل میں خراش  
 لگ جاتی تو اس میں سے خون چھلک پڑتا۔ اُسے بے سے کھیلنے دیکھتیں  
 تو بوجی پھریری لیتیں اور افسردہ لہجے میں سرزنش کرتیں ”جنیں  
 یہ کیا بلا بدتر سچھے لگلائیں، کتنی دفعہ ٹوکا منع کیا کہ لڑکی بیٹھیک  
 نہیں۔ عورت ذات پر قبر کے تین دن بھی مہاری ہوتے ہیں۔ کون  
 جانے یہ جانور ہے کہ جانور کے بھیس میں بلا۔ ایک دفعہ اللہ بخشتے  
 ہماری خالہ اماں نے اپنے بچپن کی سنی ہوئی بات ہمیں بتائی تھی



کہ سارا کٹم چاندنی رات میں ہمایوں کے مقبرے کی سیر کو گیا۔ وہاں کسی لڑکی کو جھاڑی میں سے آواز سنائی دی۔ اس نے جوجھانکا تو وہاں بلی کا بچہ پڑا ہوا تھا، روئی سا ملائم اور ذرا سا کہ ابھی آنکھیں نہ کھلی تھیں اور کم زور آواز میں چلاتا تھا۔ وہ شوق میں اٹھالائی، سب نے منع کیا، وہم دلایا مگر وہ اسے پالنے کے لئے گھر لے آئی۔ خوب اہتمام کئے اس کے واسطے۔ چھوٹی سی پلنگڑی بنوائی گئی، گلے میں ریشم کا پٹا باندھا اور اس پر ننھے ننھے گھنگھروٹانکے کہ چلتا تھا تو جھن جھن کی صدا آتی تھی۔ اور اس بے نے بھی وہ رنگ روپ نکالا، کھا کھا کر دُھس کا دُھس ہو گیا اور لڑکی نگوڑی اسے ایک پل نہ جدا کرے، سارے میں لپٹائے لپٹائے پھرے۔ ایک رات سوتے سوتے اس کی آنکھ کھلی تو دیکھا بلا اپنی پلنگڑی پر نہیں ہے، اور چپکے چپکے کہیں باہر کو جاتا ہے۔ یہ بھی اٹھ کے اس کے پیچھے ہوئی۔ اب بلا آگے آگے چلا جاتا ہے اور یہ اس کے پیچھے پیچھے۔ چلتے چلاتے سامنے جلسے کا سماں نظر آیا، شامیانہ لگا ہے زربفت کی بانات ہے، قالینوں کے فرش ہیں اور مسندیں بچھی ہیں۔ بلا اندر کو گھس گیا، یہ بھی ایک کونے میں کو ہو گئی۔ بے کے آتے ہی ابا لیان محفل اٹھ کھڑے ہوئے اور جھک کر تسلیات بجالائے کہ شہزادے صاحب آئے۔ بلا ایک مسند پر چڑھ بیٹھا اندناچ دیکھنے لگا۔ کس نے فرمائش کی کہ حضور کی نے نوازی تھے





⑥ پھول کے پھمپھم سانپ زندگی میں دھیرج تھا اور وقت کو عجیب طمانیت حاصل ہتی کہ گذرتا تھا تو حیرانگی کو درجہ تکمیل پر پہنچا کے طبیعت کو

تھی کہ گذر تاحقا توحیر انگلی کو درجہ تکمیل پر پہنچا کے طبیعت کو

سیر کرتا جاتا کہ گھاس میں ڈوبا پڑا ناپتھر مٹی میں اُترا جاتا، اس پر کافی جمتی جاتی، مٹھیرے پانی سا پڑ سکون گھرانہ، کھاتا پیتا رستا بستا جہاں نہ فصیحتے تھے نہ تصادم نہ تیز و تند موجیں جو سُستی سے بہتے ہوئے ساحل میں ہلچل مچائیں، طوفان بن کے گرہیں۔ نظم کی بندش رکھنے والے خاندان کی زندگی، جس میں توے پر روٹی ڈالنے اور برتن مانجھنے سے زیادہ کچھ معلوم نہیں ہوتا کہ اس سطح آب کے نیچے بھی کوئی چیز ہے جو چہروں پر نقش چھوڑتی ہے اور کرداروں کو آواز سے پکارتی ہے۔ اس سُست موج مکھ سمندر کی تہہ میں چھوٹی چھوٹی لہریں جوا اپنے دھاروں پر بہنے کے لئے ہلکورے لے رہی ہیں، بچے جو افراد بننا چاہ رہے ہیں، اپنا آپ اختیار کر سکنے کی اندرونی پوشیدہ کشمکش اور اتنی شدید کہ اس کے تناؤ سے بال پڑے برتن کی طرح چٹھنے لگیں۔۔۔۔۔۔۔۔۔۔ اس چمکیلے دائرے سے پھیلتے بہاؤ کا دریا بن جانے اور اس دریا کی تہہ سے اپنی گیلی مٹی لے کر چک پھیریاں کھاتے گھومتے چاک پر رکھ دینے کی خواہش میں گھلا ملا موہم سا اندازہ کہ جس سے بھاگ رہے ہیں اسی میں سمائے جا رہے ہیں، ایسی کچ دھات جسے صدیوں پرانے پائدار سانچے میں ڈھالا جا رہا ہے، جس کا مقسوم جھلا جھل کرتے نفستین مراد آبادی کٹورے جو ایسی مشاقی سے مانجھے گئے ہیں کہ لگتا ہے قلعی ہوئی





کے سامنے جن شہزادہ بن رہے ہو۔ وہ مسہری پر بیٹھی کا نپتی رہی،  
 رنگ فق، سانس سینے میں نہ سہلے اور آنسو گھٹ کے رہ گئے۔  
 ایسے میں چپکے سے اس کی سہیلی بن کے رات کی رانی کھڑکی سے  
 مہکتی ہوئی آئی اور اس کے بال سنوارنے لگی۔ تسلی دے کر  
 اپنے زانو پر اس کا سر رکھا لیا، خوشبو چپکے سے اس کے برابر لیٹ  
 گئی، اس کو اپنے بازوؤں میں سمیٹ کر اپنے سینے سے لپٹا لیا اور  
 گلے میں ہاتھ ڈال کر دھیرے دھیرے اس کا سر سہلانے لگی۔ وہ اس  
 کے گرم مہکتے بدن کے گہرے اندھیرے اور غنودگی میں دھنسے لگی۔  
 رات بھر اس نے خواب دیکھا کہ وہ رات کی رانی میں تبدیل ہوئی جا رہی  
 ہے، لیٹے لیٹے ٹانگوں کے ڈنٹھل بن جاتے، جسم لچکنے لگتا، بازو  
 شاخیں بن کے نکل آتے، بال پتوں میں بدل جاتے اور سینہ پھولوں  
 کے بھرے بھرے گچھوں سے لہ جاتا، وہ مہکنے لگتی۔ رات بھر خواب  
 دیکھتی کہ وہ رات کی رانی بن کر مہک رہی ہے اور سینکڑوں  
 سانپ جھومتے جھومتے اس کی سگندھ پر پھین کاڑھے چلے آ رہے  
 ہیں۔۔۔۔۔۔ وہ مہک رہی ہے اور سانپ آ رہے ہیں۔۔۔۔۔۔  
 صبح اٹھی تو ذہن تازہ تھا، رات پلو میں بیٹے کی کچی کلیاں بندھی  
 رہ گئی تھیں۔



# یادوں کے پردیں

”جو کچھ کھویا تھا میں اس کو ڈھونڈنے نکلا  
غنیمت شہروں میں۔۔۔۔۔“  
”اشیاء کی جستجو کا مارا“

پابلو نرودا (۱۹۶۹ء)

جوں جوں اسٹیشن قریب آ رہا تھا ابا جان کی حالت اُس  
پیاسے کی سی ہو رہی تھی جو کنوئیں کے نزدیک پہنچ رہا ہو، اور  
جیسے ہی گاڑی اسٹیشن پر رُکی ابا جان دوڑ کر اُترے، نیچے  
جھک کر زمین پر سے مھوڑی سی مٹی اٹھائی اور اپنے ماتھے پر  
تلک کی طرح لگالی۔ اُن کی آنکھوں سے آنسو رواں تھے اور  
ہونٹ مسکرا رہے تھے۔ طارق نے میری طرف دیکھا جیسے کہہ رہا  
ہو یہ تو ہونا ہی تھا۔ سارے راستے ابا جان کی یہ کیفیت رہی  
تھی، ڈبے میں ٹہلنا۔ شعر پڑھنا، کبھی کھڑکی کے پاس جا بیٹھیں،  
کبھی سگریٹ سلگالیں، پھر دو تین کش لگا کر دور اُچھال دیں،

اور چہرے پر برسات کی گھٹائیں تلی کھڑی تھیں کہ ذرا اشارہ ملے تو ضبط کے بندھن ٹوٹ کر بہہ جائیں۔ سارے راستے طارق اور میں یوں خاموش تھے جیسے موقع کی سنجیدہ اہمیت نے ہم پر بھی غلبہ پالیا ہو۔ طارق نے دو تین دفعہ منہ سے طبلہ بجا کر تان لگائی ”کنٹری روڈ ٹیک می ہوم۔۔۔۔۔“ مگر کسی کو ہنسی نہ آئی۔ اس کیفیت کا اندازہ ہو جاتا تو گھر سے نکلتے ہی کیوں، اُٹھے ہوئے قدم لیکن واپس تو نہ ہو سکتے تھے، اب تو اسٹیشن آچکا تھا، گاڑی ٹھہر چکی تھی، اباجان پر خاک گزیدگی طاری تھی، طارق سامان اُترا رہا تھا اور میں ہندوستان کی سرزمین پر اپنا پہلا قدم اس احتیاط سے رکھ رہا تھا جیسے یہ کوئی شگون ہو۔

پلیٹ فارم پر اترتے ہی میں دُبدھے میں پڑ گیا۔ کانوں میں ابھی تک ریل کی چھکاپک گونج رہی تھی اور مجھے احساس نہ تھا کہ پیروں تلے ریل کے ڈبے کا ہلتا ڈولتا فرش نہیں، نرم بھڑبھڑاتی مٹی کا استحکام ہے۔ ریل آہستہ سے کھکنے لگی تو یک لخت یہ خیال آیا کہ جہاں سے ہم آئے ہیں اس جگہ سے تعلق کا دھاگہ کھینچ کر ٹوٹ رہا ہے، یہاں ہم دوسرے خطے میں آگئے ہیں، جس کی اپنی دنیا ہے، اس کا اپنا مرکزِ ثقل ہے۔ میں نے چاروں طرف نظر دوڑائی۔ ڈھلتی شام کا سورج انگریزی دور میں بنے ہوئے ریلوے اسٹیشن کے پیچھے چھپ رہا تھا۔ کولونیل دور کی یہ عمارت،



اسٹیشن کی گھاگھی، مسافروں کی بھیڑ بھاڑ، قلیوں کی چھین  
 جھپٹ، فقیر، سودا بیچنے والے، تماشاخی، بچے، گتے۔۔۔۔۔  
 ہم ان سے ناواقف تو نہ تھے۔ کیا یہ واقعی کوئی دوسرا ملک  
 تھا؟ ہمارے ملک سے کیا فرق تھا؟ یہاں اسٹیشن کا نام  
 انگریزی کے ساتھ دیوناگری حروف میں لکھا تھا۔۔۔۔۔  
 لمبی ٹانگوں والی مکڑیوں جیسے ان حروف میں کیا اسی جگہ کا نام  
 لکھا تھا جو ہم بچپن سے سنتے آئے تھے؟ اور یہ نل کی ٹونٹیوں  
 پر جو لکھا تھا ہندو پانی اور مسلم پانی تو اس کا کیا مطلب تھا؟  
 میں نے ابا جان سے پوچھنا چاہا مگر وہ بھیگی بھیگی آنکھوں سے  
 ہر چیز کو دیکھ رہے تھے جیسے پہچاننے کی کوشش کر رہے ہوں  
 اور کچھ دھندلا دھندلا سا یاد آ رہا ہو۔ ابا جان تو ماضی کے  
 نقوش ابھارنے میں لگے ہوتے تھے، ہم نے اکہ بلا کر اس میں  
 سامان رکھ دیا۔ چار خانے کی پھٹی تہمد پہنے، بیڑی پھونکتے  
 زرد روکے والے کو دیکھ کر یقین نہیں آتا تھا کہ یہ ہمارے  
 لئے اجنبی ہے اور یہ کراچی میں ہمارے گھر کے سامنے والی سڑک  
 پر تانگہ نہیں دوڑاتا ہوگا۔

”کہاں جائیے گا؟“ اس نے پوچھا۔

”فتح گڑھ۔۔۔۔۔ کوٹھی منجھلے میاں۔۔۔۔۔“ ابا جان نے بہت

مسکرا کر جواب دیا، جیسے پتہ نہ بتا رہے ہوں مسرت بھرے طلسمی

خزانے کی چابی اُس کے حوالے کر رہے ہوں، پھر ہمیں بتانے لگے کہ ہمارا آبائی مکان اتنا مشہور تھا کہ لوگ اس کے حوالے سے راستہ بتایا کرتے تھے۔

اگے والے نے ہمیں گھور کر دیکھا۔ اگے چل پڑا تو اس نے پیچھے مڑ کر ہمیں عجیب سی نظروں سے دیکھا جیسے ہم مسافر نہ ہوں ماضی کے بھوت ہوں، اپنے غار سے نکل آئے ہوں، شہر کے دوکانداروں کو کئی سو سال پرانے سکے دیتے ہوئے اصحابِ کہف ہوں۔

”پاکستان سے آئے ہو؟“ اس نے پوچھا۔

”ہاں بھائی۔۔۔۔“ اباجان نے کہا۔

”میں نے سوچا ایک بار اپنے بچوں کو یہ جگہ دکھالائیں۔۔۔

ہم یہیں کے رہنے والے ہیں۔ یہیں میری آنول نال گڑی ہے، اور اب کوئی تیس برس کے بعد یہاں آ رہا ہوں۔۔۔۔۔ یہ

محسوس ہو رہا ہے۔۔۔۔۔“ انہوں نے ہمارے چہروں کی طرف دیکھا اور جملہ ادھورا چھوڑ دیا، مگر اس وقت اُن کے لئے چُپ رہنا ممکن نہ تھا۔ ”کیوں میاں اگے والے کتنے برس سے

یہاں ہو؟ ہمارے زمانے میں فتح گڑھ میں کئی اگے والے تھے، کلّو، پُتوا، حفیظ، مٹھوا، گوری شنکر۔۔۔۔“

”کچھ مر گئے، کچھ پاکستان چلے گئے، دو ایک اب بھی ہیں گے“



اس نے بیزاری سے جواب دیا۔

”وطن واپسی کا عجیب احساس ہو رہا ہے۔۔۔۔۔“ ابا جان نے دھیرے سے کہا۔ اس کا اندازہ ہمیں ان کے چہرے کی سُرخی سے ہو رہا تھا۔ ابا کی وجہ سے ہی تو ہم ہندوستان آئے تھے ورنہ ہم دونوں بھائیوں کا خیال تھا کہ اب کی چھٹیوں میں پارے ماموں کے پاس کینیڈا جائیں گے، کچھ سیاحت تو ہوگی کہہ تو سکیں گے کہ سفر کر کے آئے ہیں، یہ کیا کہ انڈیا ہوا آئے، وہی کالے کالے لوگ، ویسی ہی شکلیں، وہی بھڑ اور شور شرابا، بد نظمی، غزبت، گندگی جو ہم اپنے ملک میں دیکھتے آئے ہیں، یہ بھی کوئی فارن کنٹری ہے کہ لگتا ہے لالو کھیت غریب آباد میں گھوم رہے ہیں، ہم سوچ سوچ کر انڈیا کی برائیاں ڈھونڈتے رہے۔ ”آپ وہاں کیوں جانا چاہتے ہیں، آپ کیوں بھول رہے ہیں کہ آپ اپنی کشتیاں، میرا مطلب ہے ریلیں جلا کر آئے تھے،، طارق نے کہا، میں نے بھی اعتراض کیا جس انڈیا کو آپ دیکھنا چاہتے ہیں اس کے لئے ریل سے نہیں ٹائم مشین سے سفر کرنا ہوگا، مگر اس کا کیا علاج تھا کہ پاکستان آنے کے بعد بھی ابا جان کے دل میں ہندوستان کی یاد اس طرح بسی ہوئی تھی جیسے شادی شدہ آدمی کے ذہن میں کالج کے رومان کا خیال۔ ان کا تو یہ حال تھا کہ آل انڈیا ریڈیو سے فرمائی







نظر آ رہے تھے، سرخی مائل آسمان میں شور مچاتے ہوئے پرندے  
 جو بسیرا لینے جا رہے تھے اور اتنے بہت سارے کوئے۔۔۔۔۔ !  
 میں نے تعجب سے دیکھا۔ لگتا تھا کسی بادشاہ کے جنازے پر جمع  
 ہو رہے ہوں اور موت کا کھانا دیکھ کر اُتر آئے ہوں۔  
 ”کہاں ہے؟ کون سی ہے؟“ طارق نے بے صبری سے  
 پوچھا۔

دور تک ایسی کوئی عمارت نظر نہیں آتی تھی جو کوٹھی کے  
 اس ذکر سے مطابقت رکھتی ہو جو ہم سُنتے آئے تھے۔

”نہیں نظر آ رہی ہو گی،“ ابا جان نے مایوسی سے کہا۔  
 اصل میں سب کچھ بدل بھی تو جاتا ہے اور پھر اتنا عرصہ ہو گیا۔۔۔  
 جب ہم تمہاری عمر کے تھے تو یہاں سے کوٹھی نظر آیا کرتی تھی  
 اور ہم راستے بھر دیکھتے جاتے تھے کہ دور سے کوٹھی کے چھجے  
 صحرا چلتے ہوئے اونٹ کی طرح ڈولتے نظر آ رہے ہیں۔۔۔۔۔۔۔“  
 ابا جان کے چہرے پر پھر وہی کھویا کھویا تاثر چھا گیا جو یہاں  
 قدم رکھتے ہی بچھڑے ہوئے دوست کی طرح اُن سے گلے لگ لیا  
 تھا۔ ”جہاں سے آکر مڑتا تھا وہاں وکیلوں کے مکان تھے۔۔۔۔۔۔۔  
 شبنم لال وکیل کا مکان، ایوب وکیل کا مکان۔۔۔۔۔۔۔ ایوب  
 وکیل مکان بیچ کر پاکستان چلے آئے تھے اور اس مکان میں  
 انکم ٹیکس کا دفتر کھل گیا تھا۔ اور راستے میں دیکھتے چلو شیم باغ،





سے برابر اُن کی لاگ ڈانٹ چلتی رہتی تھی۔ کھانا کھانے کے بعد مٹے زور سے ڈکار لیتے تھے اور کہتے تھے اوم بکرا ہضم ساعۃ میں لمبوکڑی اوصافچی بھسم، تو وہ ہمیں مارنے دوڑتے تھے۔ اب وہ جان گئے ہیں کہ ساری جائیداد ان کی ہوئی اور ہم حصّہ بٹانے کو نہ رہے تو کیسے اخلاص بھرے خط لکھتے ہیں۔۔۔۔۔۔ مگر کو بھی ابھی تک کیوں نظر نہیں آتی؟“

اکے والا جو توجہ سے ساری باتیں سن رہا تھا، بول اٹھا  
 ”اوصاف بھیا کے عزیز دار ہو اور پاکستان سے آئے ہو؟“  
 اس نے اکے روک لیا اور ابا جان کو غور سے دیکھنے لگا جیسے انہیں پہچاننے کی کوشش کر رہا ہو۔ ایک دم سے وہ چلا یا ”منجھلے میا“  
 والوں کے اسلم بھیا۔۔۔۔۔۔ اسلم بھیا ہونا؟ مجھے پہچانا؟ میں علمو ہوں علمو۔۔۔۔۔۔“

ابا جان اکے سے اتر پڑے ”علمو۔۔۔۔۔۔ اسے تم ہو پہچانے نہیں جاتے۔ اکے کب سے چلانے لگے؟“

”کیا کریں بھیا پیٹ کے کارن سب کرنا پڑتا ہے۔ نائی کی دوکان کب کی چھوڑ دی۔ جہانوں نے شادی بیاہ پر بلا نا چھوڑ دیا اور بال انگریزی وضع کے کٹوانا چاہتے ہیں فاقوں مرنے کے بجائے یہ دھندا کر لیا۔ تم اپنی کہو بھیا اچھے تو رہے؟“  
 ”شکر ہے اللہ کا۔۔۔۔۔۔ تمہیں یاد ہے علمو جب میں بھائی جان



سے چُھپ کر سگریٹ پیا کرتا تھا تو ایک دفعہ کمپنی باغ میں سگریٹ پیتا ہوا ٹہل رہا تھا اور تم و ہاں سے گذر رہے تھے اور مجھے دیکھ لیا تھا اور آکر میرے کان کھینچے تھے، میں نے بہت خوشامد کی تھی کہ گھر میں نہ بتانا اور تم نے اس شرط پر معاف کیا تھا کہ آئندہ سگریٹ نہیں پیوں گا۔

”وہ زمانہ اور تھا بھیجا جب گھر کا نانی بھی بڑا بن کر اچھی بُری بات پر ٹوک سکتا تھا۔“

طارق اور میں حیرت سے دیکھ رہے تھے کہ ابا جان جن سے ان کے ماتحت کانپتے ہیں، سڑک کے بیچوں بیچ اکے والے سے گلے مل رہے ہیں۔

”کو کھٹی میں اب کون رہتا ہے؟ اوصاف بھائی رہتے ہیں؟“ ابا جان نے اس سے پوچھا۔

”اوصاف میاں کب کے فرخ آباد چلے گئے۔ کو کھٹی کا بس نام ہی نام ہے۔ جو یہاں کے پرانے رہنے والے ہیں وہ اب بھی عادتاً اس محلے کو کھٹی منجھلے میاں کہہ دیتے ہیں۔“ اور کو کھٹی؟ ابا جان کے گلے میں الفاظ اٹکنے لگے۔

”کیا پوچھتے ہو، خود ہی دیکھ لو۔“ اس نے اکر روک دیا۔

طارق نے اور میں نے بہت اشتیاق سے دیکھا۔ دو تین کمروں کا کوارٹر سامنے تھا جس پر انگریزی کا بورڈ لٹک رہا تھا ”ہیلاؤیا“

”یہی ہے؟“ طارق نے منہ بناتے ہوئے پوچھا اور بابا جان کی طرف دیکھا لیکن اُن کے چہرے پر اتنی پڑمردگی کہاں سے آگئی تھی۔ ”یہ کب ہوا؟“ انہوں نے اگے والے سے پوچھا۔  
 ”کوٹھی کو ڈھائے گئے سات برس ہو گئے۔ آگے تک نالہ پاٹ کے اس کی جگہ افسروں کی کالونی بن گئی ہے۔ یہ اسکول اسی کلبے“

”اور اس کے سامنے جو برگد کا پیڑ تھا؟“ بابا جان کی آواز بری طرح کپکپا رہی تھی جیسے کلہاڑی کی زد میں پیڑ کا تنہا۔  
 ”وہ بھی کٹ گیا“

”انا للہ وانا الیہ راجعون۔۔۔۔۔“ وہ نڈھال ہو کر سڑک کے کنارے بیٹھ گئے اور میں سوچنے لگا کہ اس مکان سے میرا کیا رشتہ تھا۔ میں نے اپنے آبائی مکان کو نہیں دیکھا مگر اس کا کتنا ذکر سنا تھا، اس کے ایک ایک کمرے، ایک ایک بہ آمد کے بارے میں بابا جان ہمیں کتنی دفعہ بتا چکے تھے۔ اور اب اس کا نشان بھی باقی نہ تھا۔ یہ محض ایک مکان تھا، تلج محل تو نہ تھا جسے فضا کی آلودگی سے خطرہ ہوتا ہے تو ہندوستان کے مسلمانوں کو اپنا ثقافتی ورثہ خطرے میں پڑتا ہوا نظر آتا ہے چند سیڑ اور ایک پُرانا مکان جس کی بنیادیں ایسے زمانوں میں تھیں جو واپس تو نہیں آ سکتے اور بھلاتے بھی نہیں جاسکتے۔ اور



فوراً خیال آیا کہ اب ہم بھڑھیں گے کہاں۔ اگے والا تو سامان آثار کے چلا گیا۔ وہ کرائے کے پیسے ہی نہیں لے رہا تھا بلکہ چلتے وقت طارق کو اور مجھے چار چار آنے دے گیا کہ بچوں کو پہلی مرتبہ دیکھا ہے) ہم سڑک کے کنارے سامان لئے بیٹھے تھے اور مجھے انجیل کی ودائیتیں یاد آرہی تھیں جن میں غریب الوطن یہودیوں کے نوٹے تھے۔ ہم کہاں جاتے؟ اس سے کیا فرق پڑتا تھا کہ ہم یہاں ہزاروں برس رہے ہیں۔ راہ گیر ہماری طرف شک بھری نظروں سے دیکھ رہے تھے اور خاص طور سے ایک موٹا تازہ ہندو، دھوتی پہنے پگڑ باندھے، بڑی دیر سے ہمیں گھور رہا تھا۔ ہندو مسلم فساد کے سارے قصے ہمارے ذہنوں میں گھوم گئے۔ اور اب وہ ہماری طرف آرہا تھا۔

”ابو۔۔۔۔۔ دیکھیے۔۔۔۔۔“ طارق نے خوفزدہ ہو کر اس

کی طرف اشارہ کیا۔

اس نے آتے ہی ابا جان کو دبوچ لیا اور ان کی گردن

میں ہاتھ ڈال دیئے، مگر وہ تو رو رہا تھا!

”بچو یہ تمہارے بھوپنیدر چاچا ہیں انہیں آداب کرو“

ابا جان نے کہا۔

”سلام۔۔۔۔۔“ ہم نے انہیں سلام کرنا چاہا پھر خیال آیا کہ

سلام تو یہاں چلے گا نہیں، نمسکار ہمیں کرنا نہیں آتا تھا،

اس لئے ہم نے گڈ ایوننگ کہہ دیا اور بہت خوش کہ بات خوش اسلوبی سے نبھ گئی۔ ہم نے ان کا نام سنا ہوا تھا، یہی تو ابا جان کے لنگوٹیا یا رتھے جن کے ساتھ وہ اسکول سے بھاگ کر باغوں میں پھل توڑنے جاتے تھے۔

”تم لوگ یہاں کیسے بیٹھے ہو؟ گھر حاضر ہے، چلو گھر چلو۔“  
 بھوپندر چاچا ہمیں اپنے گھر لے گئے۔ پرانی سی ڈیوڑھی جس کا لکڑی کا دروازہ تھا۔۔۔۔۔۔ ہم نہایت دھوئے اور آن کر بیٹھے ہی تھے کہ تھالیوں میں گرم کچوریاں اور ترکاری آ گئی۔  
 تھکن اور نیند سے ہماری آنکھیں بند ہوتی جاتی تھیں، مگر ابا جان دیر تک باتیں کرنے کے موڈ میں تھے اور بھوپندر چاچا بھی لگتا تھا یہ دونوں اسکول سے بھاگے ہوئے دو بچے ہیں جو اب بھی ایک دوسرے کا ہاتھ تھامے باغوں اور گلیوں میں گھوم رہے ہیں۔ ”یاد ہے ایک دفعہ ماسٹر بچن لال نے کیسی ٹھکانی کی تھی؟۔۔۔۔۔“ ہمیں تھوڑی مارتھا، ”مٹے پٹے تھے، مٹے کہا کہ اچی میں ہیں؟۔۔۔۔۔“ ”اور وہ سب لوگ کہاں کہاں ہیں؟ پریڈ گراؤنڈ میں اب بھی لڑکے لڑکی کھیلتے ہیں؟۔۔۔۔۔“  
 ”گنگا گھاٹ کے آگے نیا پل بن گیا ہے اور کانپور ایکسپریس یہاں بھی ٹھہرنے لگی ہے۔۔۔۔۔“ دونوں اپنی یادوں کو اس طرح مل بانٹ رہے تھے جیسے بچپن میں باغوں سے چرائے





خیال بھی نہ ہوتا تھا کہ وہ یوں ہندوؤں کی طرح چھوت چھات کر رہے ہیں بلکہ ہر ایک کی انفرادیت کا احترام تھا اسی طرح دیوالی پر شہر بھر میں سب سے زیادہ چراغاں جس مکان پر ہوتا تھا وہ منجھلے میاں کی کوکھی تھی۔ محرم میں ہمارے دروازے پر چالیس دن تک سبیل بنتی تھی اور اس میں دودھ کا شربت ہوتا تھا۔۔۔۔۔۔ مگر یہ بھاشن لمبا ہو گیا۔ تم تیار ہو لو تو تمہیں یہاں کی سب جگہیں دکھلائیں۔

بھوپیندر جا چاہمیں نئی بستی کی طرف لے گئے۔ صاف ستھرے بنگلے اور کاشیج، مکانوں کے آگے پھول لگے ہوئے، دھوپ میں الگنی پر سوکھتے ہوئے کپڑے، تارکول کی سڑکیں جن پر بچے سائیکل چلاتے پھر رہے تھے، کہیں سے ہنڈیا بھیننے کی خوشبو آرہی تھی اور کہیں سے ٹرانزسٹر پر فلمی گانے۔ زندگی اپنے معمول پر سہج سہج چلی جا رہی تھی۔

”دیکھو ہمارے علاقے نے کتنی ترقی کی ہے“ بھوپیندر۔  
چاچا نے بہت فخر سے بنگلوں کی قطار کی طرف اشارہ کیا: ”کتنا موڈرن ہو گیا ہے“

”یہ ترقی ہے!۔۔۔۔۔۔“ طارق بیچ میں بول اٹھا ”کبھی آپ کراچی آکر دیکھیں جہاں ہم رہتے ہیں“  
”نہیں تو بھئی اپنے حساب سے کہہ رہا ہوں۔ یہاں پاور ہاؤس



”تم نہیں دیکھ رہے اسلم؟“ چا چا جی نے ان کی گرفت کرتے ہوئے کہا۔

”دیکھ رہا ہوں۔ بہت فخر کی بات ہے اس علاقے نے اتنی ترقی کر لی ہے، مگر ذاتی طور پر مجھے کچھ اور احساس ہو رہا ہے کل رات کو تم سے پُرانی باتیں کرتے ہوئے سوچ رہا تھا کہ یہ جگہ میری یادوں کا مدفن ہے، یہاں ہمارے ماضی کے خواب ناک سنہرے دن مدفون ہیں، مگر اب اس جگہ کا حال اور مستقبل دیکھ کر خیال آتا ہے کہ اس کی الگ ایک زندگی ہے جس میں ہم شریک نہیں ہیں، جو ہم سے آزاد اور لا تعلق ہے، جس میں ہمارا کوئی حصّہ نہیں ہے اور جس کے لئے اس بات سے کوئی فرق نہیں پڑتا کہ ہم جو یہاں پیدا ہوئے، پہلے بٹھے اب یہاں نہیں ہیں ————

زندگی اب بھی اسی طرح اپنی دُھن میں مگن رواں دواں ہے، ہم سے اور ہماری موجودگی سے بے گانہ۔ اس احساس سے دکھ ہوتا ہے ”محبوبیندر چاچا یہ سن کر سوچ میں پڑ گئے۔“ میں مجھے تو خیال بھی نہیں تھا کہ تم وطن میں اجنبی بن جاؤ گے۔ اچھا چلو اب

پرانے محلّوں کی طرف چلتے ہیں جو سب تمہارے دیکھے بھلائے ہیں۔  
ابا جان نے زیر لب کہا ”ڈرتا ہوں وطن کی مٹی پہچاننے  
سے انکار نہ کر دے۔ اور اگر پہچان بھی لے تو میں ان گلی کوچوں  
کو کیا منہ دکھاؤں گا، کیسے کہوں گا کہ اے وطن کی گلیوں دیکھو  
میں کیا سے کیا ہو گیا۔“

اور ہم؟ میں نے سوچا۔ ہمارا بھی اس سے کوئی رشتہ بنتا تھا؟ میں نے اپنی آنکھیں بند کر لیں۔ میں اس جگہ کو ہمیشہ سے بند آنکھوں سے دیکھتا آیا تھا۔ اور اب آنکھیں کھول کر دیکھا تو بہت زیادہ فرق نہ تھا۔ مجھے سارے وقت یہ احساس ہو رہا تھا کہ جیسے ان گلی کوچلوں سے پہلے کبھی گذرا ہوں، تفصیل یاد نہیں رہی لیکن اس کی موہوم سی یاد کا دھندلکا ذہن میں محفوظ رہ گیا ہے جیسے پچھلے کسی جنم کا خواب۔ یہ اُن دیکھی جگہیں ہمارے لئے اتنی اجنبی تو نہ تھیں جتنے ہم ان کے لئے اجنبی تھے۔ ان کا ذکر ہم کب سے سنتے آرہے تھے۔ جہاں ہمارے چچا پھپھیاں اکٹھا ہوئے وہاں یہ ذکر بن بلائے مہمان کی طرح آکر محفل میں شامل ہو جاتا اور پھر گھنٹوں یہی باتیں ہوتے جاتیں ”کیوں اکرم تمہیں یاد ہے ایک دفعہ اشفاق افیمی روتا ہوا آیا تھا کہ ابا سالامر گیا۔۔۔۔۔“ انور تمہیں فلاں یاد ہیں۔۔۔۔۔ فلاں جگہ، فلاں واقعہ۔۔۔۔۔ یہ یادیں ہمیں ورثے میں ملی تھیں نسلی حافظے کی طرح موروثی بیماریوں



کی طرح ، جو ہمارے خلیوں میں چھپے ہوئے کروموزومز کی طرح  
ہم میں موجود تھیں اور ہماری شخصیتوں کو متعین کر رہی تھیں  
----- یہ ہمارے لئے بے معنی یا قابل فراموش تو نہ ہو سکتی تھیں۔  
اپنے ددھیال والوں سے فتح گڑھ کے حالات اتنی دفعہ سنے  
تھے کہ انہیں کہانی کی طرح دہرا سکتا تھا اور مجھے یقین تھا کہ اگر  
میری آنکھوں پر پٹی باندھ کر مجھے وہاں کے چوک میں کھڑا کر  
دیا جائے تب بھی میں تیر کی طرح سیدھا اپنے اس آبائی مکان  
پر جا پہنچوں گا جسے میں نے کبھی نہیں دیکھا تھا۔ یہ کون سا سلسلہ  
ہے جو ٹوٹا نہ تھا ؟ ہماری نسل نے نہ وہ معاشرہ دیکھا تھا ، نہ  
اس کی امی جی دیکھی نہ اس کا شیرازہ بکھرتے دیکھا۔۔۔۔۔ ہم  
نے سورج ڈوبتے نہیں دیکھا تھا ، دھوپ سمٹتی دیکھی تھی۔  
یہ باتیں اور واقعات ہمارے لئے اتنا فیزی نیشن رکھتے تھے جیسے  
زمانہ ماقبل تاریخ کے دھندلے ، نیم محسوس شدہ اور نا فہمیدہ  
واقعات۔۔۔۔۔ یہ ہمارے لئے ایک پوری دیو مالا بن گئے تھے۔  
ہم ان دیکھی کے نوستالجیا میں مبتلا تھے۔ ہمیں ماضی کا ورثہ معلوم  
تھا اور اس کی الم ناک گمشدگی کا شدید احساس تھا۔ ہم جانتے  
تھے کہ ماضی کی رو ہے جو ان سے ہم تک موج کی طرح آتی ہے اور اس  
بہاؤ میں ہم چھپ جاتے ہیں ، وقت کا ایک ڈیزائن ہے ہم جس کی  
بُنت میں شامل ہیں۔۔۔۔۔ ہم جانتے تھے کہ والدین کی نسل اپنے ماضی

کا اتنا ذکر کیوں کرتی رہتی تھی جیسے وہ کوئی لیجنڈری زمانہ ہو، وہی ماضی جو ہمیں خاصا مضحکہ خیز معلوم ہوتا، اور خاصا بورہ میں جانتا تھا کہ اباجان کی یہ کیفیت کس لئے ہے کہ چہرے پر شگفتگی اور توقع، اور آنکھوں سے ایسی مسرت بھوٹی پڑ رہی ہے جوارضی معلوم نہیں ہوتی اور چہرے کے نقوش پر یہ نقشہ کس جگہ کا اتر آیا ہے۔ ”دیکھو۔۔۔۔۔“ انہوں نے میرا کندھا ہلاتے ہوئے کہا ”دیکھو وہ سامنے جو مکان ہے اس میں مقصودن لال وکیل رہا کرتے تھے۔ جلتے ہو ان کا اصلی نام کیا تھا؟ مددہ سودن۔۔۔۔۔ ہم لوگ انہیں مقصودن کہتے تھے۔ اور وہ جو آگے عمارت ہے اس میں فاروق صاحب رہا کرتے تھے، تمہیں ان کی بیگم یاد ہیں؟“

ہاں مجھے یاد تھا۔ ہمارے یہاں آنے سے تین ماہ پہلے فاروق صاحب کی بیگم کا انتقال ہوا تھا۔ مرنے سے پہلے ان پر ہذیانی کیفیت طاری ہو گئی تھی اور چیخا کرتی تھیں کہ میں پرانے مکان میں نہیں مروں گی، اور بستر سے اٹھ اٹھ کر گھر سے بھاگ نکلا کرتی تھیں اور لوگ پکڑ کر لاتے تھے، وہ پھر چیختیں تھیں کہ مجھے پردیس کی موت نہیں چاہیے، میں اپنے گھر جاؤں گی فتح گر مددہ۔۔۔۔۔ اور رات بھر جانے کن کن پرانے دھرانے لوگوں کے نام لے کر پکارا کرتی تھیں جو جلنے کب کے مر کھپ گئے ہوں گے شہنشاہ ڈاکیہ، اللہ رکھو ٹین مٹھونک، جعفر ڈھپالی، کوٹا ڈھو، کھر نجرے



دلے جھبٹو، تِلن، بجن، موّاں، مٹول، ننھی پٹھانی، نسن جوئے  
ساز۔۔۔۔۔ ان کے سینے سے ہر وقت رطوبت بہتی رہتی تھی۔  
ڈاکڑوں نے میمری گلینڈ کا کینسر تشخیص کیا تھا، لیکن اصل میں  
انہیں کیا تھا، میمری گلینڈ کا سرطان یا میموری کا؟ یادیں جو سلطان  
بن کر سینوں میں اتر جاتی ہیں۔۔۔۔۔ یادوں کی بھی معاودت  
ہوتی ہوگی ورنہ میرے آباکیوں بیک وقت ہنس بھی رہے تھے اور  
رو بھی رہے تھے۔ ان کو چپے چپے پر اپنی کھوئی ہوئی زندگی نظر  
آ رہی تھی، یہاں اُن کا بچپن ”اڈی اڈی آٹے آٹے“ کھیل رہا  
تھا۔ یہاں اُن کا لڑکپن پتنگ اڑا رہا تھا، یہاں ان کی نوجوانی  
غزل پڑھ رہی تھی، وہاں فلاں دوست رہتے تھے اور اس گلی  
میں فلاں ساتھی کا گھر تھا، اور ہر گلی کوچے کے ساتھ وابستہ  
شکلیں جو ہمیشہ کے لئے کھوئی گئیں سوائے خوابوں کے۔۔۔۔۔  
آنکھیں چمک رہی تھیں اور گلاؤں زندھا جاتا تھا، بس نہیں چلتا  
تھا کہ ایک ایک چیز کو گھول کے پی لیں، خوشی سے ناچ اُٹھیں یا  
اُن دیواروں پر سر ٹکا کر رو پڑیں۔۔۔۔۔ وہ راہ چلتوں کو  
گلے لگائے لیتے تھے۔ اور ہمارا خفت کے مارے بُرا حال تھا بھونڈے  
چاچا ابابا کا ہاتھ تھامے تھے اور چیٹکی سے بار بار آنکھوں کے  
کونے صاف کر رہے تھے۔ لوگ ہمیں حیرت سے دیکھ رہے تھے  
اور طارق کا منہ شرم سے سرخ ہو رہا تھا۔ ہم یہ تو چھپا نہیں سکتے

بھتے کہ ہم ان صاحب کے ساتھ ہیں جو ٹورسٹ گائیڈ کی طرح  
ایک ایک اینٹ کی تاریخ بیان کر رہے ہیں اور اتنی تیزی سے  
جیسے چابی زیادہ بھر گئی ہو۔ ہم یہ تو باور نہیں کر سکتے بھتے کہ  
ہم نسلِ گم گشتہ کے جلاوطن ہیں۔۔۔۔۔۔ اس سے پہلے کہ صورتِ  
حال مضحکہ خیز ہو جائے ابا جان کو ایک چائے خانہ نظر آ گیا اور  
وہ خوشی سے چلائے ”ارے ولی کا ہو ٹل! دیکھو بھتی لڑکو۔۔۔۔۔“  
بھوپنڈر چاچا ان کو روکتے رہ گئے اور وہ انتہائے شوق میں  
اندر کھینچتے چلے گئے۔ کراچی کے ایرانی ہوٹلوں سے بھی گیا گذرا  
تنگ سا کرہ تھا، ہم دونوں بھائی تو ناک پر رومال ڈھالنے  
الگ کھڑے رہے ابا جان کا ورنٹر پر بیٹھے موٹے سکھ سے پوچھ رہے  
بھتے ”اس ہوٹل کے جو مالک بھتے ولی وہ کہاں گئے؟“

”ہوں گے جی کہیں“ اس نے لاتعلقی سے جواب دیا۔

”اس جگہ سے میری بہت سی یادیں وابستہ ہیں، میں اسی  
شہر کا رہنے والا ہوں اور پاکستان سے آیا ہوں۔۔۔۔۔۔“  
ابا کی آواز گلوگیر ہو گئی۔

”پاکستان؟۔۔۔۔۔“ اس مجھے مناسکھ کی مچی مچی آنکھیں پوری  
طرح کھل گئیں ”کبھی راول پنڈی رہے ہو جی؟ میرا وطن ہے  
جی۔۔۔۔۔“ اس نے کہنا شروع کیا۔

”ولی کارٹ کا ٹچن ہمارا ہم عمر تھا۔۔۔۔۔“ ابا دور کھوتے



ہوئے تھے۔

”میں نے تو جی پہلے خرید لیا تھا۔۔۔۔۔ کوئی فرق نہیں پڑتا

جی، اب بھی آپ کا ہے، بیٹھیں چائے پیئیں۔۔۔۔۔“ وہ اپنی  
کرسی سے اٹھ کر ابا سے ہاتھ ملانے لگا۔

”یہاں روزانہ شام کو ہماری نشست ہوا کرتی تھی، ہم، علیم،

مرزا نعیم اللہ بیگ، ربانی صاحب، ضمیر۔۔۔۔۔ یہیں بیٹھ کر

ماؤنٹ بیٹن کی تقسیم والی تقریر سننے لگتے۔۔۔۔۔“

”جی راول پنڈی میں محلہ بنی ہے نا جی؟ دیکھا ہے آپ نے؟

وہاں ہمارا گھر تھا، وہاں کے رہنے والے ہیں ہم جی۔۔۔۔۔“

ابا نے کوئی جواب نہیں دیا۔ وہ نہ جانے کس دھندلی

یاد کی انگلی پکڑے چل رہے تھے۔ ”وہ قہقہے، وہ زمانے اور یہ

دیواریں۔۔۔۔۔“ ان کا رخ ہوٹل والے کی طرف تھا مگر اس کا

بھی ذہن کہیں اور تھا ”راول پنڈی جی۔۔۔۔۔ بڑا یاد آتا ہے

جی۔۔۔۔۔“ دونوں میں سے کوئی کسی کی بات نہیں سن رہا تھا اور

دونوں ایک دوسرے کو اپنی اپنی بات سن رہے تھے ”ہم یہاں

چائے پینے آتے تھے، سگریٹ چل رہے ہیں، مسلم لیگ کی سیاست

اور خبروں پر بحث۔۔۔۔۔“ ”سڑک سے آگے چل کر تیسری گلی

میں ٹرکے تھا ہمارا مکان، محلہ بنی۔۔۔۔۔“ ”شعر پڑھے جا رہے

ہیں اور دھواں دھار بحث چل رہی ہے۔۔۔۔۔“ ”مکان سے

آگے جی اسکول تھا اس کے برابر امرت کور کا مکان ----۔  
 دو خود کلا میوں پر مشتمل یہ مکالمہ کھینچتا جا رہا تھا طارق  
 نے ابا جان کی آستین پکڑ کر کھینچی ”ابو چلئے نا ----۔“

”چلو، چلو ----۔“ ابا کے خیالات کو فورسڈ لینڈنگ  
 کرنا پڑی۔ ”سب بدل گیا ہے ----۔“ انہوں نے ہوٹل والے  
 سے ملانے کے لئے ہاتھ بڑھایا، وہ ان کے دونوں ہاتھ مقام  
 کر گھگھیانے لگا ”کبھی راول پنڈی جانا جی تو محلہ بنی ----۔“

طارق اور میں بہت بور ہو چکے تھے۔ ہم باہر آ کر دیکھنے  
 بھالنے لگے۔ سامنے پیاز کے چھلکے ڈھیر تھے جن پر ایک گائے  
 منہ مار رہی تھی اور بندر جگہ جگہ جھول رہے تھے۔ ان بندروں  
 کا بھی ہم سے کوئی تعلق تھا؟ ماضی بعید کی ایک اور نشانی جس  
 حالت کو ہم اب نہیں لوٹ سکتے تھے؟

بھوپندر چاچا اور ابا جان باہر نکلے۔ ابا جان ابھی تک  
 اپنے پرانے ساتھیوں کی رول کال لئے جا رہے تھے فلاں کہا  
 ہے، ڈھکاں کیا کر رہا ہے۔ ایک نام پر آکر وہ رک گئے  
 ”شفاعت؟ اور شفاعت کہاں ہے؟“

اس نام سے ہم بھی واقف تھے۔ ابا کی پرانی الہم میں بھوری  
 بھوری تصویریں میں گول عینک لگائے قمیص پا جامہ پہنے  
 دھندلی سی شبیہ ----۔ ابا کے پیچھے زاد بھائی تھے یا ماموں زاد؟



”شفاعت تو مر گیا“

”ارے!“ ابا جان جیسے سُن ہو کر رہ گئے۔

بہت دیر تک کسی سے بولا نہ گیا۔ آخر بھوپندر چاچا نے خاموشی کو توڑا ”شفاعت کے بیوی بچے یہاں ہیں، ان سے مل آؤ۔۔۔۔۔“

دوکروں کا چھوٹا سا مکان جہاں ہمارے آنے سے ہلچل مچ گئی۔ بچوں کی فوج گیند بٹے پھینک کر ہمیں دیکھنے آگئی اور بڑی بورٹھیاں غرارے پھر کاتی اندر سے نکل آئیں، کوئی بلائیں لے رہی ہیں اور کوئی پاکستان میں پیاز کا بھاؤ پوچھ رہی ہیں۔ امائیں اپنے بچوں کو دکھانے لگیں ”لے چھٹن اسلم تایا کو چھام کرو“

”تایا ابا مام، تایا ابا چھام۔۔۔۔۔“

طارق اور میں ایک طرف کھڑے پُرتفتن نظروں سے اس شناختی پر یڈ کو دیکھ رہے تھے۔ ”جاؤ تم دونوں اپنے کزنز سے ملو، دیکھو بھالو“ ابا جان نے ہم سے کہا۔ ہم مکان کے اندر چلے آئے جہاں ہمارے ہم عمر کئی لڑکے بالے جمع تھے اور بحث کر رہے تھے کہ اب کی عید میلاد النبی کے جلسے میں خورشید نے اچھی نعت خوانی کی تھی یا پچھلی مرتبہ مجید نے۔ ہم ایک طرف کو بیٹھ گئے اور ہماری سمجھ میں نہیں آ رہا تھا کہ ان

سے کیا بات کریں۔ طارق نے انہیں چیونگم نکال کر دی تو ایک نے لے کر جیب میں ڈال لی اور دوسرے نے چبائے بغیر نگل لی۔ ”بیک ورڈ۔۔۔“ طارق نے میرے کان میں کہا۔ اور دوسری طرف ”اولڈ کنٹری“ کے یہ رشتے دار بھی ہماری قلب ماہیت دیکھ کر حیران نظر آ رہے تھے کہ یہ جو جینز اور ٹی شرٹ پہنے، گلے میں کیمرے لٹکاتے، چیونگم چباتے، ٹورسٹ بنے چلے آ رہے ہیں یہ ہمارے رشتے دار ہیں؟ آنگن میں کئی بڑھیاں پانڈان کھولے بیٹھی تھیں، وہ ہماری طرف متوجہ ہو گئیں۔ کلوں میں پان دبا کر وہ ہم سے سوال پوچھنے لگیں۔ ماتھے پر تیوری، تیوری پر ناک، اور ناک پر عینکیں چڑھا کر انہوں نے ہمیں سر سے پیر تک گھورا ”اچھا تم اسلم میاں کے لڑکے ہو؟ کون سا جماعت میں پڑھتے ہو شاباش! کئے لڑکے ہیں تمہارے باوا کے؟ بہن کوئی نہیں تمہارے؟“

مجھے کوفت ہونے لگی۔ یہ مسئلے ہوئے سوئی غراؤں میں بکری جیسی ٹانگیں، رنگ اتری ہوئی شیر و انیاں، چوڑی دار پا جامے، پان میں رنگے ہوئے دانت، دیواروں پر پچکاریاں، کھڑی چارپائیاں، کمروں میں لٹکے چھینکے، لوٹے، کورے مٹکے۔۔۔۔۔ مجھے کراچی میں کھو کھرا پار، ملیر، لالو کھیت اور گولیہار جیسے گنجان آباد علاقوں میں رہنے والے رشتے دار



یاد آنے لگے جن کے چھوٹے چھوٹے کوارٹروں میں ان کی کثیر العیالی  
 ٹھنسی ہوئی تھی، جن سے ہماری ملاقات شادی بیاہ یا غنی کے  
 علاوہ اگر کہیں اور ہو جاتی تو وہ شرمندہ ہو رہتے اور ہم  
 جبینپ جاتے۔۔۔۔۔ جن سے زیادہ شناسا چہرے ان کنزرت کے  
 تھے جو یورپ یا کینیڈا میں سیٹل ہو چکے تھے حالانکہ ان سے ملاقات  
 تین چار سال سے پہلے نہ ہو سکتی تھی۔  
 ہم اٹھ کر ابا کے پاس چلے آئے۔ ”ابا جان اب چلیں، طارق  
 نے ان سے کہا۔

”کیوں، ابھی سے؟“

”نہیں بس اب چلیں۔۔۔۔۔ بہت ہو گیا“

”تمہیں اچھا نہیں لگا؟“

”اسی کی آپ اتنی تعریف کرتے تھے؟۔۔۔۔۔“ طارق نے

پوچھا ”یہی دیکھانے لائے تھے ہمیں؟ یہ قصہ؟۔۔۔۔۔“

ابا جان نے تڑپ کر اس کی طرف دیکھا۔ بیٹے اور باپ کے

درمیان ایک ہرا بھرا باغ تھا جس میں شاخیں خشک ہوئی جا رہی  
 تھیں اور سوکھے پتوں کا ڈھیر بڑھتا جاتا تھا۔۔۔۔۔

(۱۹۸۰ء)

# آتش فشاں پر ناپنے والا چوہا

”کشف المحجوب“ میں اُس چوہے کا حال پڑھا اور سوچ میں  
پڑ گیا۔ لکھا تھا۔

”در ہندوستان دیدم کہ در زہر قاتل کرے پدیدار آمدہ  
بود و زندگی کریم بدان زہر بود، ازاں چہ کلیت وی ہمہ آن  
بود، و در ترکستان دیدم بشہرے بر سر حد اسلام کہ آتش اندر  
کوہی افتادہ بود و وی سوخت و از سنگ ہائے آن نوشادر میجوشید  
و اندر میان آتش موشی بود چوں از آتش بیرون آمدی ہلاک شدی“  
میں نے اس چوہے کا حال پڑھا اور سوچ میں پڑ گیا..... چوہا  
جواگ کے پہاڑ میں تھا۔

جس پہاڑ میں چوہے کا بل تھا اس کی درزوں، چٹانوں کی  
ریخوں، پتھروں میں آگ بھری تھی۔ کثیف دھوئیں کا بادل پہاڑ  
کے اوپر پرچم کی طرح لہراتا۔ کسے اندازہ تھا کہ بظاہر خشک، سپاٹ  
نظر آنے والی اس زمین کی بنیاد میں آگ کے طبقے ہیں۔ جب جواگ



پھٹا اور لاوا بہنے لگا تو چوہا مبتلائے ہراس ہوا۔ پتھروں کے سینے  
آگ سے روشن ہوئے، حرارت بھیلی تو چوہا سٹپٹا کر باہر نکلا  
اور گھبراہٹ میں ادھر ادھر دوڑنے لگا۔ جیسے جیسے وہ دوڑتا  
جاتا پہاڑ کی آگ جھلسائے دیتی۔

مگر عجیب بات ہے کہ اُس نے آگ کے پہاڑ سے نکل بھاگنے  
کی کوشش نہیں کی۔

گاڑھا دھواں تمام میں پھر گیا، چٹانیں آگ سے جھنجھ رہی  
تھیں اور سنگریزے ٹوٹ ٹوٹ کر اڑتے تھے، سیال آگ  
طغیانی میں آئے دریا کی طرح بڑھتی پھیلتی ہر شے کو زیر کئے جاتی  
تھی۔ چوہا کبھی ادھر جاتا کبھی اُدھر، کبھی آگے بڑھتا کبھی پیچھے  
ہٹتا۔ سارے میں ناچا ناچا پھر رہا تھا۔ دوڑتے دوڑتے پہاڑ  
کے دہانے پر پہنچتا تو دائرے کے اندر گھوم کر لوٹ جاتا کہ کوئی  
قوت تھی جو اسے آگ لگے وطن میں روکے ہوئے تھی۔ چٹان  
کی ایک پرت شعلوں کی حدت سے پگھل کر جھڑی، پہاڑ سے  
رٹھکتی ہوئی نیچے آئی۔ اس کی لگہر پر چوہے نے اپنے پنجے رکائے  
ہوئے تھے۔ چٹان سے نیچے اُترا تو ایک عجیب بات ہوئی۔ آگ کے  
پہاڑ میں وہ دوڑتا پھر رہا تھا اور زندہ تھا، پہاڑ کی آگ سے  
نکل آیا تو نکلتے ہی مر گیا۔

اس چوہے نے مجھے سوچنے پر کیوں اُکسایا؟ پھر مجھے  
 سُرّاخ ملا جب میں نے اپنے قدموں کی چاپ سنی — خشک  
 سیاٹ ریتیلی زمین پر بھاگتے ہوئے چوہے کے پنجوں کی  
 کھرکراہٹ۔۔۔۔۔

=====

(۱۹۸۱ء)

برقی کتب



## غزالِ رمیدہ

چڑیا گھر سے ایک غزال بھاگ نکلا۔ غزال رہتے تو صحراؤں میں  
 ہیں کہ ان کی وحشت کو شہر خوش نہیں آتے، اسی لئے چڑیا گھر میں سات  
 غزال منگوا کر رکھے گئے تھے اور ان پر ٹکٹ لگایا گیا تھا کہ لوگ پیسے دے  
 کر انہیں دیکھیں، ورنہ ان نایاب اور شرمیلے جانوروں کو پانا تو دور  
 کی بات، انہیں دیکھنا بھی مشکل ہے۔ دشت کی وسعتوں میں جہاں  
 تیز دھوپ کی چبھتی ہوئی کرنیں ریت پر موجِ سراب کی طرح جھللاتی  
 ہیں، غزالوں کی ڈائری گھومتی رہتی ہیں، خوب صورت مگر چوکس،  
 ہلکی سی آہٹ کا اشتباہ اور بھڑک اٹھے، پھر سمجھو خواب و  
 خیال ہو گئے، اس سے پہلے کہ نظر انہیں پاسکے، کلیلیں کرتے  
 قلائچیں بھرتے ہوا ہو جاتے ہیں۔ جہاں ابھی جھلک دکھائی دی  
 تھی وہاں پہنچ کر دیکھو تو ان کا نشان نہیں، دور اگلی گھاٹی میں  
 اترتے غائب ہوتے نظر آتے ہیں، رفعتِ خیال اور آدرش کی طرح  
 گریزاں، تعاقب کرنے والوں سے ہمیشہ ایک جت آگے۔

چڑیا گھر کا رکھوالا غزالوں کو چارہ ڈالنے اُن کے باٹے میں آیا اور جالی کے دروازے میں اندر سے چٹخنی لگانا بھول گیا۔ اسے اندر آتا دیکھ کر غزال بد کے، ان میں سے ایک پیچھے ہٹا تو اس کی پشت دروازے سے جا ٹکرائی جو پوری طرح بند نہ ہو سکا تھا۔ دروازہ کھلا اور وہ باہر نکل آیا۔ سنہری روئیں سے ڈھکا جسم لہرایا، چمکا اور چشم زدن میں غائب۔ رکھوالے نے چونک کر دیکھا — سنہری زقند کی جھل مل، برق رفتار پیروں کا اڑایا ہوا غبار اور دھوپ کی ہلکی آنچ پر پگھلے سونے جیسا سیال بدن، اس کے ہاتھ احساسِ زیاں کے سوا کچھ نہ آیا۔ وہ غزال کے پیچھے لپکا، اسے آتے دیکھ کر غزال رم کر گیا۔ اب اسے پکڑنا اتنا مشکل تھا جیسے سالِ گذشتہ کی برف اور بجھی آگ کے دھوئیں کو تلاش کرنا۔

مَدّتوں کی اسیری کے بعد کھلی فضا میں آکر وہ جھجکا، ہوا میں ایک مانوس مٹھاس مٹھتی جس سے اس کا خوف دور ہو گیا۔ گھاس کے قطعے، پھول، پتے اور بیڑ دیکھ کر لپکا اور کللیں کرنے لگا۔ گھاس گترتا، پھولوں میں منہ مارتا، خوشی سے اُچھلتا پھر رہا تھا کہ ایک روش پر اچانک چڑیا گھر کے پاس بان سے سامنا ہو گیا۔ یوں آمنے سامنے آکر دونوں چونکے، گھبرائے، پاسبان نے زور سے سیٹی بجائی کہ غزالوں کا اس طرح آزادہ



روی سے پھرنا خلافِ قانون ہے۔ بھلا غزال کو اصولوں کے بارے میں کیا پتہ تھا، وہ ڈر کر ایسا بھاگا کہ ایک چھلانگ میں چڑیا گھر کی دیوار پار۔

آگے سیدھی سڑک تھی، اس پر وہ ٹہلتا ہوا چلا۔ ذرا آگے اسے ایک بھاٹک کے اندر گھاس نظر آئی اور اس نے اندر جھانکا۔ کوکھی میں خان بہادر فخر الزماں خاں حسرت بھری نظروں سے دیوار پر لگی کھالوں اور اپنے شکار کتے ہوئے جانوروں کے سر دیکھ رہے تھے جنہیں ٹرائی بنا کر وہاں نصب کر وادیا گیا تھا۔ دن بھر ان کا مشغلہ یہی تھا کہ آنے جانے والوں کو شکار کے کارنامے سناتے رہتے، نوکروں پر ڈانٹ ڈپٹ کرتے رہتے یا اپنی وہیل چیئر پر بیٹھے بیٹھے مردہ جانوروں کے سر دیکھے جاتے۔ گھر بھی انہوں نے اسی غرض سے چڑیا گھر کے پاس لیا تھا کہ جانوروں کی آوازیں سنائی دیں اور جب رات گئے شیر کے دھاڑنے کی آواز آتی تو ان کے منفلوج جسم میں ناکارہ اور بے بس طیش پھنپھنا کے رہ جاتا۔ انہوں نے اپنے لان میں گھومتا ہوا چوپایہ دیکھا اور کچھ دیر لپٹن نہ آیا۔ وہیل چیئر چلاتے ہوئے وہ دو رہیں لے کر آتے تاکہ دیکھ سکیں یہ چیتل ہے، چکارا ہے یا کالا ہرن۔ پہچان لینے کے بعد انہوں نے اپنی بندوق اٹھائی جو ہمیشہ ان کے سر ہانے گولیوں سے بھری تیار رہتی مگر مدت سے صرف نوکروں کو دھمکانے کے

کام کی رہ گئی تھی۔ بلبی دبائی اور بھاگتے ہوئے غزال کے کانوں پر سے گولی سنناتی ہوئی نکلی۔

بھاگتے ہوئے غزال کو ایک بچے نے دیکھا اور پکڑنا چاہا۔  
 ”آہاجی کیسی اچھی بکری ہے۔ ہم لیں گے، ہم پالیں گے اُسے“  
 بچہ اس کے پیچھے ہٹک کر آیا مگر غزال کو نہ پکڑ پایا، بچہ روتا رہ گیا۔  
 اور غزال وہاں سے بھاگا۔ مکانوں اور سڑکوں اور لوگوں سے حیران، کبھی ادھر جاتے کبھی اُدھر، سڑک کے کنارے ایک احاطے سے ہوتا ہوا نکلا تو ایک مُشاعرے میں گھس گیا۔ اب اسے کیا خبر کہ وہاں کیا ہو رہا ہے، مُشاعرہ کن تہذیبی روایات کا امین ہے، شعر کس جڑ یا کا نام ہے اور داد کیسے دی جاتی ہے۔ وہاں نظم کا دور چل رہا تھا اور شکستہ زینوں، زنگ آلودہ پائپ کے ٹکڑوں، ٹوٹے ہوئے فرنیچر اور پلاسٹر اکھڑی دیواروں کے بارے میں سچی دھات کی طرح کھنکنتی ہوئی نظائیں پڑھی جا رہی تھیں، جو بے حد خوب صورت تھیں۔  
 غزال مُشاعرے میں کریش (CRASH) کر گیا تو سارے شاعر اچنبھے میں پڑ گئے۔

اب اس کے پیچھے کافی لوگ جمع ہو گئے تھے کیونکہ بھاگا ہوا غزال روز روز دیکھنے کو نہیں ملتا۔ لوگ اس کی خوب صورتی اور شوخی پر حیرت کر رہے تھے۔ کچھ یوں ہی تجسس کے مارے آگئے



بھتے اور بعض اسے حاصل کرنا چاہ رہے تھے۔ ان میں سے ایک نے  
 تو بس اسے پکڑ ہی لیا تھا۔ محلے کے قصائی نے جو سالم غزال کو بھگا  
 ہوئے دیکھا تو اس کے منہ میں پانی بھر آیا اور وہ دل ہی دل میں  
 اس کے تکتے کباب اور بوٹیاں بنانے لگا۔ اس نے غزال کی گردن  
 ناپ ہی لی تھی کہ وہ پھڑک کر اس کی گرفت سے نکل آیا — لیکن  
 وہاں ایک پوست انباز اس ارادے سے کھڑا تھا کہ اسے پکڑ کر اس  
 کی کھال کھینچ لے اور اس میں بھس بھر کر اسے بیچ سکے۔ اچھا خاتمہ  
 تماشا بن گیا اور غزال مجمع میں گھیر گیا۔ گلی کا گٹا غراتا ہوا  
 اس کی طرف لپکا کہ یہ کون اجنبی جانور اس کی حدود میں در آیا اور  
 اس کی ٹانگ میں دانت گاڑ دیتے۔ غزال تکلیف سے بلبلا کر اچھلا  
 اور ایک ہی زقند میں مجمع سے پرے نکل گیا جیسے ایک معجزانہ جست  
 کے ذریعے شاعر روزمرہ زندگی کو پار کر کے تخیل کی دنیا میں  
 جا پہنچتا ہے۔ مگر وہ جاتا کہاں؟ بھاگے ہوئے غزال کے لئے  
 یہاں کہاں جگہ تھی۔ اُس نے حیرت سے سر اٹھا کر دیکھا، نہ زمین کا  
 نم تھا نہ آسمان کی روشنی، دھوپ اندھی بھکارن کی طرح گلیوں  
 گلیوں ٹٹولتی پھر رہی تھی، زمین نے لمبے سایوں کی مائل ماری تھی  
 جنہیں وہ پہچانتا نہ تھا کہ صحرا میں عمارت ہوتی ہے نہ دیوار۔ زمین  
 پر گھاس کا تنکا تک نہ تھا اور اکثر ایسی لمبی سیاہ کھردری پٹیاں  
 کھنچی چلی گئی تھیں جیسے لاوے سے جلی زمین۔ ٹریفک کے ہجوم میں

ہارن بچ اُٹھے، بریک لگنے لگے، گاڑیوں کے پہیے چرچراتے، وہ بچ  
 سرٹک میں رُک گیا اور گاڑیوں کے نیچے آتے آتے بچا۔ وہاں سے  
 آیا تو دوسری طرف لوگ اسے پکڑنے کو جال لئے کھڑے تھے۔  
 اس کی ٹانگیں کپکپا رہی تھیں اور کان پھڑپھڑانے لگے۔  
 ہر چیز بہت پیچیدہ تھی اور اس پر چیتے کی طرح گھات لگا کر لپکتی  
 تھی۔ اس نے بھاگنا چاہا، اگلی ٹانگیں اٹھیں، بدن جھکا اور  
 ٹانگیں اٹھتے اٹھتے جواب دے گئیں۔ وہ ڈھیر ہو گیا۔  
 میں وہاں سے گزر رہا تھا مگر رُک گیا اس کی گیلی گیلی ڈبڈبائی  
 بڑی بڑی آنکھوں کی سوگوار غربت میں دم توڑتی شعریت  
 پر ٹھننے کے لئے۔

---

(۹۸۰ء)



## ناقہ اللہ

”چنانچہ ہم نے قوم ثمود کو اونٹنی کا صریح معجزہ دیا،  
پھر بھی انہوں نے نہ مانا اور اسے ستایا یہاں تک  
کہ اس کو ہلاک کر دیا.....“

القرآن ۱۵/۱۷—۵۹

اونٹنی کھلا معجزہ تھی۔

آؤ تم سے بہت عمدہ قصہ بیان کریں کہ اس سے پہلے تم اس  
سے بے خبر تھے۔ کندھوں پر اُس نے چادر لپیٹی اور بستی والوں  
کو پکار کر اکٹھا کیا اور سب جمع ہوئے تو انہیں ایک ماجرا سنایا۔  
اس نے بتائی انوکھی باتوں کی حیرت، پھر اس نے ذکر کیا دہشت  
کا۔ مگر انہوں نے اس کا اعتبار نہ کیا۔ وہ بولے کہ تو، تو ہمارے  
جیسا ہے اور کیوں کر ہم اس شخص کی پیروی کریں جو ہم میں سے  
ہے اور اگر ایسا کریں تو بے شک ہم گمراہی میں پڑیں، ہم میں سے  
کیا اس کو الہام ہوا ہے؟ ہونہ ہو یہ شخص جھوٹا اور ڈینگیا ہے۔

انہوں نے اس کا یقین نہ کیا اور اس سے نشانیاں طلب کیں کہ ناموں کے معنی بتائے تاکہ ہم کو تسلی ہو۔

اس نے انہیں دکھائیں گھاس کی پتیاں، خاک کے ڈھیلے اور دروازے جو ہنوز کھلے نہ تھے۔ اس پر انہوں نے کہا یہ تو گھاس ہے اور خاک اور بند دروازے۔ ہمیں معجزہ دکھلا۔ اس نے کلام کیا اے میری قوم حذر کرو کہ معجزہ دیکھنے والوں پر بھاری ذمہ داریاں ہوتی ہیں۔

آخر کار اپنے آپ کو ثابت کرنے کے لئے وہ ایک پتھر کے سامنے دوزانو بیٹھ گیا جو مدتِ مدید سے وہاں دھرا تھا اور اس کی خاموشی سے کلام کرنے لگا۔ پتھر میں لکیریں ابھری تھیں اور عجب نقشے بناتی تھیں جیسے دیوار سے اکھڑتے پلستر، چٹانوں کی دراڑ، برساتی سیلن کے بھیکے نشان، فرش پر تیل کے چکٹے، دیوار پر دھوئیں کی کالک، بھٹیرے پانی کی سطح پر کافی کونے کھدروں میں پھپھوند اور سفید کاغذ پر سیاہی کے دھبے میں اشکالِ مرثب ہونے لگتی ہیں۔ دیکھتی آنکھوں کے سامنے لکیریں چلنے لگیں ایک لمبی لکیر کھنچتی چلی گئی جیسے اس کو پیر لگ گئے ہوں اور اس میں سچ مچ پیر نکل بھی آیا، ایک لکیر اوندھ گئی کوہان کی طرح ایک لمبوتری تھی کہ دور سے حقو تھنی معلوم ہوتی تھی، ایک لکیر دم کی طرح چلنے لگی اور ایک جو تھی آنکھ کی طرح چمکتی تھی۔ پتھر کے



اوپر اونٹنی کے نقوش اُبھرنے لگے، لکیریں مل کر ایک شبیہ بننے لگیں اور اونٹنی کا روپ دھار لیا۔ تصویر مکمل ہو گئی تو وہ اٹھ کھڑی ہوئی۔ پتھر میں سے اونٹنی نکل آئی۔ وہ اونٹنی کھلا ہوا معجزہ تھی۔ اور رنگت اُس کی پہاڑی نمک جیسی اور چال ایسی کہ چم چھاتی بدلی برستی برساتی نکل جاتے۔ جس نے دیکھا دانتوں میں انگلی داب لی۔ ایک نے دیکھا دوسرے سے کہا، ہونٹوں نکلی کو کھٹوں چڑھی، شہر بھر میں شہرہ ہو گیا۔ تمام خلقت اونٹنی دیکھنے اُٹ پڑی۔ انہوں نے دیکھا اور تعجب کیا کہ یہ اونٹنی پتھر میں سے نکلی جس کے بارے میں کسی کو گمان نہ تھا کہ اُس میں مضمہ ہوگی۔ وہ اس کے گرد بھیر لگا کر جمع ہو گئے اور اس پر حیرت کرنے لگے۔

اور بستی والے اونٹنی کے گرد جمع ہو کر اس کی تعریف کرنے لگے تو چادر کندھوں پر دُہری کرتے ہوئے اس نے دو ہنٹر سینے پر مارا اور نعرہ بلند کیا جان لو وہ وقت آن پہنچا کہ جانوروں کی صورت میں علامات کا ظہور ہو رہا ہے۔

اونٹنی جو چلی تو ایسا بھلا لگا کہ نمک کا ٹیلا ٹھمکتا جاتا ہے اور لوگ اس کے پیچھے ہو لئے کہ حیرت کرتے تھے اور خوشی مناتے تھے۔ اُس نے بستی والوں کو پکار کر اکٹھا کیا اور سب جمع ہو لئے تو ان سے اقرار لیا کہ اونٹنی کے پانی پینے کی ایک دن

باری ہے اور ایک دن تم کو باری مقرر ہے اور نہ کیجیو بُرا  
 ورنہ پھر تمہارے لئے بُرے دن کی پکڑ ہے کہ یہ اونٹنی اللہ کی ہے۔  
 تب اُنہوں نے کھٹیرایا کہ ایک دن پانی پر وہ جاوے  
 اور ایک دن اور لوگوں کے جانور جاویں۔ اونٹنی پتھر سے  
 نکل کر چھٹی پھرتی تھی، جس جنگل میں چرنے جاتی جانور وہاں سے  
 دور ہو جاتے اور جس تالاب پر پینے آتی دوسرے بھگم جاتے۔  
 بستی کے وسط میں تالاب تھا کہ جس سے سارے لوگ ضرورت  
 بھر پانی لیتے تھے، اونٹنی وہاں آتی اور سب پانی اس کا پی لیا۔  
 تب چادر والے نے قوم سے کہا کہ تم دودھ دودھ کے پیو، پس انہوں  
 نے اس کا دودھ دولا اور پیا اور پی کر سیر ہو گئے۔ دودھ اتنا  
 وافر تھا کہ کم نہ ہوا اور وہ دودھ کے گھڑے اور مشکیں بھر بھر کے  
 لے جانے لگے۔

ان کو ہدایت تھی کہ پانی ایک روز اونٹنی کا ہے جس دن  
 دودھ دولا جاوے اور ایک دن ان کا ہے جس دن دودھ نہ  
 دولا جاوے۔ اونٹنی کے دودھ سے مکھن اور گھٹی جمع کر کے شہروں  
 میں لے جا کے بیچتے تھے اور اس سے فائدہ حاصل کرتے تھے اور  
 اس کے سبب سے تو نگر ہوئے۔ اور وہ اونٹنی ان کے لئے برکت  
 تھی۔ باری کے دن وہ پانی پینے آتی اور باری کے دن اسے دولا  
 جاتا، اور جدھر سے وہ گذرتی اس کو احترام و محبت سے دیکھتے اور



جہاں وہ جاتی بستی کے بچے اور بڑے اس کے پیچھے پیچھے چلتے۔  
 پھر روز روز اونٹنی کو اپنے درمیان دیکھ کر وہ اس سے  
 مانوس ہو گئے اور اس میں ان کے لئے کوئی اچنبھا نہ رہا۔ بستی  
 کے بچے دوسرے کھیلوں میں لگ گئے اور بڑوں کو بہت سے  
 کام تھے۔ اونٹنی اپنے طریق پر کھلی پھرتی تھی اور تالاب سے  
 پانی پیتی اور ان کے راستے میں کبھی آ جاتی تو وہ راستہ چھوڑ  
 کر ایک طرف ہٹ جاتے۔ پھر وہ اونٹنی سے بے زار آ گئے۔ اونٹنی  
 راستے میں نظر آ جاتی تو اپنی جگہ کھڑے رہتے یا چلتے جاتے اور  
 اونٹنی کو ان کے لئے رُکنا پڑتا۔ اونٹنی کو آتا دیکھ کر منہ  
 پھیر لیتے اور بڑ بڑانے لگتے۔ اونٹنی تالاب کا پانی پی جاتی تو  
 انہیں بہت کھلتا کہ باقی جاندار پیاسے ہیں اور اونٹنی نرم  
 کونپلیں بھی تمام چبا جاتی ہے۔ پہلے پہل دے دے لفظوں میں،  
 پھر کھلے بندوں کہا جانے لگا۔ اونٹنی کی ناگواری ان کے دلوں  
 میں بس گئی، اور اُس کا شوق جو انہیں تھا دریا کی طرح اُتر  
 گیا۔ اپنے آپ سے اور مہیشیوں سے اونٹنی کی برتری پر وہ  
 کڑھنے لگے اور بھول گئے کہ ان کو جتلا یا گیا تھا کہ اونٹنی تمہارے  
 لئے برکت ہے اس کو آزار پہنچاؤ گے تو حیات تمہاری تین دن  
 کے سوا باقی نہ رہے گی کہ پہلے روز روپ تمہارا سُرخ ہو جاوے  
 گا دوسرے روز زرد اور تیسرے دن سیاہ ہووے گا۔

پھر کڑکتی چیخ تمہیں آ لے گی۔ مگر وہ اپنا وعدہ بھولے اور اونٹنی سے جھنجھلانے لگے اور طرح طرح اس کو ستانے لگے۔ ان کے سلوک سے خفا ہو کر اونٹنی کا بچہ اسی پتھر میں لوٹ گیا جہاں سے اونٹنی نکلی تھی۔ ایک روز اونٹنی جنگل چر کے آتی تھی کہ ان میں سے ایک جو زیادہ دلیر تھا آگے بڑھا اور اونٹنی کی کونچیں کاٹ دیں۔ کونچیں کٹنے سے اونٹنی معذور ہوئی اور نیچے گر پڑی۔ اونٹنی کو گرتا دیکھ کر انہوں نے خوشی کا نعرہ مارا گویا انہیں نجات مل گئی ہو، اور تیر بھلے نیزے لے کے اس پر پل پڑے۔ نیزے چھو چھو کے اسے مار ڈالا اور ذرا دیر میں اس کی رتکا بوٹی کر دی۔ اس کو مار کے انہوں نے گوشت کے پارچے الگ کئے اور آگ پر بھوننے کو رکھ دیئے۔ اونٹنی کے مارنے کا وہ جشن منانے لگے۔ آگ پر اونٹنی کے گوشت کے پارچے بھینتے تھے اور اس کے گرد بستی والے جمع تھے اور ڈھول تاشے بجاتے تھے اور خوشی سے ناچتے تھے۔ جب گوشت اچھی طرح بھن گیا تو اس پر انہوں نے کتری ہوئی پیاز ڈالی اور آپس میں تقسیم کیا اور ہر ایک کو اس میں سے حصہ ملا اور سمجھوں نے اس کو کھایا اور کھاتے میں شراب کے پیالے بلند کرتے اور خوشی سے نعرے مارتے۔



اس نے اشد کی بھیجی ہوئی اونٹنی کے قتل کا جشن مناتے  
 دیکھا تو کندھے سے چادر کھول ڈالی اور عذاب میں مبتلا  
 کرنے والی چیخ سُننے کے لئے کان زمین پر لگا دیئے۔

=====

(۱۹۸۱ء)



# شمارہ شیخ

لَا يَلْفِ قُرْآنِشِ ۝

القرآن

مَدّت سے بارش نہیں ہوتی تھی۔ ریگستان میں بھٹکنے والے  
بارش کو ترس گئے تھے۔ سوکھی زمین پیاسے ہونٹوں کی طرح خشک  
ہو کر چٹخنے لگی تھی۔ گیہوں کی بالیاں سوکھ گئی تھیں اور جانور  
دُبلے ہو رہے تھے۔ جو بچہ پیدا ہوتا کم آبی سے خوار ہوتا۔ بادلوں  
سے خالی آسمان کی رنگت جلے تانبے کی سی تھی اور اہل قبیلہ یوں بارش  
کی اُمید میں تھے جیسے کسی آیت کے نزول کی توقع میں، مگر وحی  
تو بند ہو چکی تھی۔ آخر دس افراد ان میں سے برگزیدہ و چنیدہ اس  
شخص کے پاس گئے جو اچھے وقتوں میں جانوروں کے ذبیحے پر قربانی  
کی دُعا پڑھا کرتا تھا۔

اس شخص نے انہیں آتے ہوئے دیکھا تو مراقبہ سے سر اٹھایا

اور پوچھا ”کہوتا بوتِ سکینہ کی خبر لائے؟“



انہوں نے انکار کیا اور کہا ”ہم بارانِ رحمت کو ترس گئے ہیں۔ اے شخص ہمارے واسطے دعا کر کہ ہمارے گلے مرے جاتے ہیں۔“

اس شخص نے ان کا جواب سنا اور ایک نعرہ افسوس کا بلند کیا کہ وائے ہمارے حال پر کہ ہم کو تابوتِ سکینہ ملا اور ہم سے چھن گیا۔

اور احوالِ تابوتِ سکینہ کا یہ ہے کہ ایک صندوق اُن میں چلا آتا تھا جس میں عہدِ عتیق کے تبرکات تھے، موسیٰ کا عصا، ہارون کا عصا اور تہنج جو آسمان سے اترتے تھے، اس میں سے ایک آواز آتی تھی اور قفل اس کے مضبوط تھے کہ جب کوئی مشکل وقت آپڑتا تو سردار اس کو آگے آگے لے کر چلتے اور دشمن حملہ آور ہوتا تو اسے سامنے دھریتے کہ اس کی برکت سے فتح نصیب ہوتی اور اقبال بلند ہوتا اور وہ صندوق جس میں ان کے پروردگار کی طرف سے دل جمعی تھی، ان سے گم ہو گیا۔ اس کے جانے سے سلطنت کا نشان مٹا اور نبوت بند ہوئی۔ اب ان میں بادشاہی نہ رہی کہ گھر میں چین سے بیٹھ پائیں اور نہ کوئی رسول آتا کہ ان کے حق میں کلمہ دعا کہے، سب غریب و عاجز ہوئے۔ تابوت چھننے کے بعد ریگستان میں ان کا بھٹکنا شروع ہوا۔ اس شخص نے زمین پر سے خاک اٹھا کر اپنے سر میں ڈالی

اور گم یہ کیا کہ ولے تمہارے حال پر جو تابوتِ سکینہ کی بازیافت نہیں کر سکے جانوروں کے مرنے کا افسوس کرتے ہو۔

مگر انہوں نے پھر ابر کا سایہ مانگا۔ اس نے مُناجات کی آواز آئی اور حکم ہوا کہ اے شخص اس میدان میں جو پتھر ہے اس پر اپنا عصا مار تب مائع بہے گا اور سیرابی ہوگی۔ اس نے اپنا عصا پتھر پر مارا۔ ضرب پڑتے ہی خشک زمین سے چشمہ پھوٹ پڑا۔ اور اُس نے بارہ دفعہ عصا مارا اور بارہ چشمے جاری ہوئے۔ گاڑھا مائع لبلنے لگا، سونے سا سیاہ سیال کہ جس کے دم قدم سے صحرا میں رونق ہوئی، روشنیاں جل اٹھیں، پہیے گھومنے لگے۔۔۔۔

صحرا میں چشمے جاری ہوئے تو وہ آسودہ ہوئے اور اس قدر کہ مُطلق بھول گئے اُن سے طالوت نے کہا تھا جو اس چشمے سے سیراب ہو وہ ہم میں سے نہیں۔ اور احوال طالوت کا یہ ہے کہ مثل ان کے اُن کا بھائی تھا قد جس کا نشانی کے عصا کے برابر تھا اور صورت میں اس کی کھلی بشارت تھی۔ طالوت کی ممانعت انہوں نے جھلائی اور چشموں کا تیل ان کو آبِ حیات ہوا۔ اور جس نے ایسا کیا اس پر پیاس غالب ہوئی، چشمے سے پلٹا تو پیٹ ایسا اچھڑ گیا کہ اپنی چال بھولا اور جسم تمام سونے کے ورقوں سے ڈھک گیا۔ عمامہ قبا سنبھالتا چلا تو باوردی شو فرنے مر سیدیز آگے لاکر آہستہ سے روکی اور سلام کر کے دروازہ کھولا۔ اوہو بہت



دیر کر دی۔۔۔۔۔ ڈرائیور کو جھڑکتا ہوا وہ اندر بیٹھا اور  
 کلائی پر بندھی ڈچٹل گھڑی میں وقت دیکھا۔ "تیز چلاؤ۔۔۔۔۔"  
 گاڑی لمائی وے پر پھسلتی ایرو ڈروم پہنچی، وہ سرسبز سڑک سے اُترا  
 اور جمبوجیٹ ڈی سی ۱۰ کی آرام دہ سیٹ پر اطمینان سے بیٹھ  
 کر ایئر ہوسٹس کے ہاتھ سے گلاس لیتے ہوئے طیارے کی کھڑکی  
 میں سے جہاز کا کہ اسکاٹی اسکریپرز کے وسط میں وہ ملٹی اسٹوری  
 پلازا نظر آ رہا ہے جس کی کسی اونچی منزل پر اس کا ایئر کنڈیشنڈ  
 آفس ہے۔ جہاں اس کا بگ بزنس انٹرپرائز محفوک کے بھاؤ  
 پیٹر و ڈالمنڈا گل رہا ہے۔

ایئر کنڈیشنڈ صحرائُن کے لئے آسودگی بخش ہوا کہ بے فکر  
 ہوئے اور غافل ہو گئے اور جو اپنی مسافرت اور غاصبین سے  
 جنگ کا دھیان آتا تو وسوسے میں پڑ جاتے کہ وہ اپنے خلاف  
 صف آرا ہیں اور ایسا معلوم ہوتا داؤد جس فوج کی سالاری کر رہے  
 ہیں وہ دشمن کی سپاہ ہے اور وہ خود دراصل جالوت کے لشکر  
 سے ہیں جن کے دیو میکل زرہ بکتر کے سامنے کوتاہ قامت داؤد کھڑے  
 فلاخن میں پتھر گھما رہے ہیں۔ وہ کس جانب تھے انہیں یقین نہ  
 تھا سوائے اس خناس کے جو بہت قوی تھا کہ وہ اپنے تئیں معجزوں  
 والی اُمت گردانتے تھے۔ اور جنگ بھی ان کے لئے یوں ہو گئی جیسے  
 قیلوے میں دکھائی دینے والا خواب۔

اور وہ شخص جو خواب سن کر تعبیریں بتایا کرتا تھا پہاڑ سے نیچے اترتا تو اپنی قوم کو زبردستی میں مبتلا پایا۔ اور احوال اس نے یہ دیکھا کہ مدت پہلے اُن کی زمین پر وحی لانے والے فرشتے کا گڑ ہوا تھا، اس کے گھوڑے کے قدموں سے خاک لے کر سونے کے بچھڑے میں ڈالی اور وہ جو بولا تو اس کو معبود اپنا ٹھہرایا۔ اس نے آکر دیکھا کہ وہ بچھڑے کے سامنے سجدے میں گرے ہیں اور گتو سالہ بول رہا ہے ”یا اخی سونے کی پوجا کرو یا و سرایتے کی پوجا کرو۔۔۔۔۔“

(۱۹۸۱ء)



## بوڑھ کہانی

صرف بوڑھی عورتیں باقی رہ گئی تھیں۔

ایک شہر تھا جو دنیا کے سرے پر پہاڑوں کے بیچ واقع تھا، اس پر سے آگ اور لہو کے دریا گزر گئے۔ لکھو کھا موت کے گھاٹ اتارے گئے۔ شہر زور و زور قتل ہوئے، ننھے بچوں کے حلق پر چھریاں پھریں اور عورتوں کی چھاتیاں کاٹ ڈالی گئیں۔ شہر کی آبادی کچھ بھاگ گئی، کچھ لوگوں نے جان بچانے کو تبدیلی مذہب اختیار کی اور کچھ غلاموں کی طرح بذریعہ نیلام فروخت کئے گئے۔ کوچہ و بازار کہ علماء و فضلاء اور مضراب بجانے والوں اور داستان سنانے والوں کے لئے شہرت یافتہ تھے ویران ہوئے، گلیاں جن میں مہر و ماہ کا کٹوا بچتا تھا ان میں خاک اُڑنے لگی۔ عبادت گاہوں میں ناقوس کی جگہ گدھے کے سینکے کی آواز بلند ہونے لگی۔ بے کفن لاشیں گلیوں میں پٹی پڑی تھیں، کوئی اتنا نہ تھا کہ ان پر کلمہ پڑھتا۔ گدھے اور کتے اور مردار خورد ایسے پیٹ پھرے ہوتے

کہ لاش پر منہ مارتے اور چھوڑ دیتے اور گیدڑ مردے کا پیٹ  
چاک کمرے کے کلیجہ چبا لیتے، باقی چھوڑ دیتے۔ مکانات و عمارات زمین  
کے برابر ہوتیں۔ جو زندہ بچے وہ قافلے بنا کر بھاگ نکلے، جو رہ  
گئے ان میں سے مردوں کو قتل کر ڈالا گیا اور حملہ آور چودہ سے  
چوالیس سال تک کی عورتوں کو ہنکا کر لے گئے۔

تاخت و تاراج شہر میں باقی رہ جانے والی سٹھائی ہوئی  
بڑھیاں، لاکھٹیاں ٹیکتی، گٹھریاں سنبھالتی، گھسٹی رنگتی کھاتی  
کھنکھارتی، کانکھتی کراہتی چیختی چلاتی، سڑی بسی بڑھی نائیاں  
دادیاں۔

پہلے پہل انہیں پوری طرح اندازہ نہ ہو سکا کہ ہو کیا گیا۔  
تجھے مجھے کوستی کا ٹٹی، اسے اسے برا بھلا کہتی، بکتی جھکتی پانڈان  
کھولے پان لگاتی، چوکی پر بیٹھی چھالیہ کرتی رہیں دو بیٹوں پر  
لچکا اور لہ نڈیوں میں پیاز کا بگھار لگاتی رہیں۔ بہت سے بہت  
یہی سمجھا ہو گا کہ دنیا کو اپنے سر پر اٹھانے والی گائے نے  
سینگ بدل لیا ہے۔ لمبے دالانوں میں سفید چاندنیاں بچھا کر  
انہوں نے مرنے والوں کی فاتحہ دلوائی۔ سر ڈھک کر دعائیں  
مانگیں، چنے بتاتے پٹھے گئے اور پٹھے ہوئے پیاروں کا ایک  
طرف کو ڈھیر بن گیا۔ حاضرین سے عاری محفل میں اگر کی بتیاں سلگ  
سلگ کر خوشبودار دھوئیں میں تحلیل ہوتی رہیں۔ فاتحہ کے بعد



اپنے اپنے گھروں کو جانے کے بجائے وہ ایک ایک کے گلے لگ کر رونے لگیں۔

لوگوں سے خالی تباہ حال شہر میں بچی کبھی یہ سٹھپائی ہوئی لاوارث بڑھیاں جو گم شدہ قبیلوں کی طرح بھلا دی گئی تھیں، سردی اور سونے پن کے ہراس میں اور نزدیک سمٹ آتیں۔ بے چراغ غمارتوں میں یہ خبط الحواس بڑھیاں موئی مجسموں کی طرح معلوم ہوتیں، ایک سانچے کی بنی، ایک ہی مٹی کا خمیر، وہی بہت قافلوں اور شکروں کے روندے ہوئے میدانوں جیسے جھریائے چہرے، ایک سے چلیے، آڑے تنگ پا جامے کلیوں والے کرتے اور ڈھائی گز کے دوپٹے جو سروں کو ڈھانپتے کندھوں پر پڑتے۔ سفید آنکھوں سے نہ جانے کیا تنکے جاتیں، آپ ہی آپ کچھ نہ کچھ بڑبڑاتی رہتیں اور چپکے چپکے دعائیں مانگتی رہتیں حتیٰ کہ ان کا سارا وجود ایک دُعا بن جاتا، جو مرچکے بھتے ان کے لئے فاتحہ اور ان کے لئے بھی جو پیدا نہ ہو سکے۔ وقت گزارنے کے لئے پرانے عزاروں شلوکوں پر سے گونا گوا دھیرنے لگتیں یا ہار سنگھار کی ڈنڈیوں سے زعفرانی رنگ بنانے لگتیں۔ بے خواب لمحوں کی لمبی جگہ میں ذرا ذرا سی آہٹ پر چونک اٹھتیں، کبھی لگتا کہ رات کی آخری بس کھڑکھڑاتی چلی جا رہی ہے، کبھی غنیم شکروں کی آمد سنائی دیتی اور کبھی گلیوں کی خاموشی کو مسافروں سے خالی رکشہ توڑتے ہوئے سنائی دیتے۔ کبھی وہ ایک دوسرے کی غم گساری

کرتیں، کبھی آپس میں جوتا چلنے لگتا۔ ذرا ذرا سی بات پر تیوریاں  
 چڑھ جاتیں اور مٹھی میں بال پکڑ کر کھینچ ڈالتیں "مال زادی  
 قظامہ قلمانی شقتل نامراد کیسو بریدہ۔۔۔۔۔" خوب گالیاں  
 کوسنے دہرائے جاتے، برتن اٹھا کے دے مارتیں، جوتیاں اُچھالتیں،  
 دستی پنکھے سے پیٹ ڈالتیں اور لڑ بھڑ کر بھرمل بیٹھتیں، پان کی  
 گلوریاں بنا بنا کر دینے لگتیں کہ ایک دوسرے کے علاوہ ان کا بچا  
 ہی کون تھا۔ اور گلوریلوں کی پیک کھوک کہ بہت چاؤ سے اپنی گزری  
 باتوں کے پٹارے کھولتیں، یادیں تازہ کر کے ان کی باز طلبی  
 کرتیں۔۔۔۔۔ اپنے حالات، گزرے واقعات پرانے درود یوار،  
 پرانی محبتیں، پرانی عادتیں، بیتی چیزیں۔۔۔۔۔

مدت بعد لوگ لوٹنے لگے، شہر میں آبادی کا نقشہ کھنچا، گلی  
 کوچے پھر حیروں سے آباد ہوئے۔ ان میں سے کچھ وہاں کے پرانے  
 باسی تھے جو لوٹ آئے تھے، کچھ کو آباد ہوتے ہوئے شہر کے نئے  
 مواقع کھینچ لائے اور جو اس شہر میں آئے تھے ان میں سے بعض نیکو کاری  
 و راستی سے بھٹک گئے تھے اور بعض کو اُداسی نے جا پکڑا تھا، اور  
 انہی میں سے بعض ایسے بھی تھے جن سے ان بڑھئیوں کی کہیں دور  
 پرے کی عزیز داری نکلتی تھی جس و خاک سے اپنی تعمیر میں مصروف  
 شہر میں کسی کی سمجھ میں نہ آتے کہ ان بڑھئیوں کا کیا کیا جائے، لپ  
 لپ کرتی کپلیاں لپسی ہریرہ بڑھیاں، ایک پاؤں قبر میں لٹکتے





اس عمارت میں بھر گئیں اور شہریوں کی کونسل کو ہاتھ پھیلا پھیلا کر کوسنے لگیں۔ ”مولا کی تیغ ٹوٹے، بجلی گرے، قبر بجو گھسیٹیں، ہمیشہ سمیٹے انہیں، الہی ہمارا صبر پڑے، اپنے پیاروں کو روٹیں۔۔۔۔۔“ اور اتنا چیخنے پیٹنے سے گلے بیٹھ گئے تو اپنے لئے پان بنگا لگیں۔ پان کھاتے ہوئے وہ ایک دوسرے سے اپنی مشکلیں اور پریشانیاں اور اپنی اپنی اُفتاد کہنے لگیں، اور اب ان کے مسائل متداول سے ارتفاع حاصل کر کے مکاشفانہ ہو گئے تھے۔ وہ دور دیس کی باتیں سناتیں اور بیتے دنوں کی، رفتہ و گذشتہ کو دھیان میں لاتیں، ان طور طریق کا ذکر کرتیں جواب متروک ہوتے اور ان لوگوں کا گمان جو کھوئے گئے۔۔۔۔۔

رات گئے ان میں سے کوئی جاگ اٹھتی اور پکارنے لگتی ”آئیں بوا کہانی کہیں؟ ایک بھتی چڑیا ایک بھٹا چڑا، چڑیا لائی دال کا دانہ چڑا لایا چاول کا دانہ، دونوں نے مل کر پکائی کھچڑی اور کھچڑی کھانے جو بیٹھے تو اس میں گھی نہیں، چڑیا بولی۔۔۔۔۔“ اور کہانی کہیں؟ ایک بھتی شہزادی، نام اس کا بیچ پھیلا بادشاہ زاد، روز صبح سویرے نہار منہ پانچ پھولوں میں تلکتی بھتی، پورے پانچ پھول نہ ایک کم نہ ایک زیادہ، کیا مجال کہ پانچ سے چھٹا پھول چڑھ جائے، بھتی بھی پھولوں سی کہ ایک دن کرنا خُدا کا کیا ہوا۔۔۔۔۔ سُنتی ہو کہ سو گئیں؟“



کوئی ہنکارا نہ بھرتا تو کہانی رُک جاتی اور بڑھیا آہستہ سے  
پوچھتی ”اے سب سو گئے؟“ سب سو گئے

کسی کو خیال آتا کہ اے بیوی آج تو ساون کو جی چاہتا ہے  
جہاں بھوار پڑی اور رس بوندیاں گرنے لگیں ساری گوسیاں  
اکٹھی سو گئیں۔ گھٹائیں جھوم رہی ہیں، کونل کوک رہی ہے، آم میں  
جھولے پڑ گئے، کڑھائیوں سے پکوان اُترنے لگے، جھولوں میں پینگیں  
بڑھ رہی ہیں، کوئی ملہار گاتا ہے کوئی سا دنیاں کہ اماں میرے بھیا  
کو بھیجوری ساون آیا۔۔۔۔۔ اور بسنت کس دھوم سے منتی تھی۔  
جانیں اب بھی کوتلیں کوکتی ہوں گی کہ نہیں، لڑکیاں بالیاں گتیل  
میں بھیا باوا کو یاد کرتی ہوں گی کہ نہیں، اب بھی آتے ہوں گے  
ساون اور بسنت؟“ پھر نیند بھری آواز میں کوئی اپنی جیسی خستہ

حال ماما اکیل چھو چھو انا مغلائی کو ہدایات دینے لگتی کہ ”اچھی دیکھنا  
فرش چاند نیاں بچھو اور، آنگن میں چھڑ کاؤ کہ واؤ، عطر کی پھریا  
ہوں اور خاصداں آئے، پان کے بیڑے تیار رکھو، جیسے ہی کہار  
آواز دیں اور بی بیاں پالکیوں سے اُترنے لگیں گلاب پاش سے  
عطر گلاب چھڑکنا اور دسترخوان قرینے سے بچھا کر کھانے چُن  
دینا زرگی کو فٹے اور گاؤ زبان اور شب دیگ اور متجن اور شاہی  
ٹکڑے۔۔۔۔۔ اے کہاں غارت ہو گئیں سب کی سب، کون زمین  
نگل گئی کون آسمان مٹا گیا؟ اب کہاں وہ انجن وہ بزم کی رونق“

محفلوں کی آرائش، وہ مہندی لگے ہاتھ، کاجل رچا آنکھیں، ہونٹوں پر لاکھ، دانتوں پہ مستی کی دھڑکی، میدہ شہاب رنگ، ہاتھوں میں چوڑیاں پیروں میں پائل ماتھے پہ جھومر، کہاں ہیں وہ لب کہ مصری کی سی ڈلیاں اور بول کہ امرت کے سے گھونٹ؟“  
سب کھوئے گئے

کوئی اور بوڑھی عورت نیند سے چونک پڑتی اور یاد کرتی کہ وہ شہرِ پناہ وہ قلعہ اور باغ اور باؤلی کہاں گئے۔ وہ کیا ہوتے بڑے بڑے جھاڑ فانوس کنول طاق میں جلتے چراغ، طلائی شمعدانوں میں کانوری شمعیں، وہ آبدار خانے چاندی کی مٹھلیاں برنجی صراحیاں، کیا ہوئے وہ دیوالی کے دیتے، شبِ برات کا حلوہ اور آتش بازی کے انار، عید کی سوئیاں اور عیدی کا سوار وپیہ، علمِ تعزیتی، صریح اور دلدل کے قدموں کے نشان، بی بی کا گونڈا، مشکل کشا کا آسرا، دعاؤں میں اثر دلوں میں چین زمین پہ فراوانی۔۔۔۔۔ وہ امامِ ضامن، نیاز، مفتیں، عرس، وہ قبروں کی چادریں وہ باپ دادا کی قبریں، آبائی مکان، گھر کے پیڑ، بزرگوں کی ہڈیاں، وہ شہروں کی گلیاں، گلیوں کی رونق، تیج تیولہار، چوک کی بہار، پھول والوں کی سیر، سلطان جی کی سترہویں، آٹھوں کا میلہ، میلے مٹھیلے، وہ سہرے کی لڑیاں کلائی کا کنگنا، شگون کی مٹھائی، نقل، وہ نوبتِ نقارہ، ڈھولک تاشہ،



منڈھا، وہ سانچق بری، چو بھتی چلے دولہا کے شہر بلے ---  
 کہاں گئے وہ مہندی اُٹن صندل، وہ رسمیں وہ زلنے وہ ہر  
 میں نظم کی سی بندش۔  
 سب مر گئے

مردہ ماضی کے کھنڈ پر بستے نو آباد شہر میں جمع یہ باسی تباہی  
 سوکھی سڑی مر گھلی کُڑی چندھی بڑھیاں اپنے زمانوں کا یوں ذکر  
 کرتیں جیسے گزرا ہوا وقت وہ روایات کا گمشدہ شہر ہو جو  
 دور ابتلا ر میں ذلت اور گمراہی سے بچنے کے لئے جھیل کی تہ میں  
 بیٹھ گیا تھا کہ زیر آب ان کو بہتر زیست ملی اور پاک تر، بہ نسبت  
 اس کے جو زمین پر تھی اور موسم گرما کے ایام الراس السرطان میں کبھی  
 کبھی کبھی چند منتخب لوگ جس کی گمشدہ کلیساؤں کی گھنٹیاں سن سکتے  
 ہیں اور پانی کے نیچے شہر کے چراغ جھلملاتے دیکھ سکتے ہیں۔

یہی بڑھیاں اُس قبیلے کی طرح بھتیں جس کے چند گنے چنے افراد  
 باقی رہ گئے ہوں کہ ان میں سے کوئی مرحلتے تو اس کے ساتھ وقت  
 اور تاریخ کا ایک اچھوتا جزو ختم ہو جاتا ہے۔

اور یہ ساری انہونی باتیں پہاڑوں کے بیچ واقع ایک شہر  
 میں ہوئیں جو دنیا کے ایک سرے پر تھا۔

# کہانی ختم

دورانِ سفر رات نے انہیں گھنے شہر میں آ لیا۔ اب ان کے قیام کی منزل یہی تھی۔

کئی دن سے برف کے تودے ان کے ساتھ ان کے پیچھے چل رہے تھے۔ اونچی نیچی نکیلی ریٹیلی چٹانوں کا سلسلہ تھا جو ساتھ ساتھ آگے بڑھا آتا تھا، کارواں کے متوازی حرکت کرتا ہوا، سانپ لہریں بنا کر رینگتا ہوا۔ مگر اتنے فاصلے پر کہ ان کو نظر میں رکھ سکے۔ تلاش سورج کی بچی کھچی دھوپ میں ان چٹانوں پر جمی برف شیشے کی آنکھ جیسی غیر طبعی روشنی سے چمکتی۔ وہ نظر اٹھا کر دیکھتے کہ میدان کی سپاٹ زمین دور جا کر پھیلتے پھیلتے چٹانوں کے ساتھ اوپر اٹھنے لگتی ہے اور تیخ بستہ آسمان اس کی جانب جھکا آ رہا ہے۔ برف پر سے روشنی کی کرنیں ست رنگے نيزوں کی طرح ٹکرا کر پلٹتی، آنی کی طرح چبھتی ہیں، جو دیکھتا آشوبِ چشم میں مبتلا ہو جاتا۔ وہ جتنے آگے جاتے، پہاڑ ساتھ موجود ہوتے، انسان راستوں سے چلتے،



پاٹ دارندیوں اور تنگ گھاٹیوں سے گزرتے ہیں یہ سر بفلک پہاڑ انہیں خاموشی سے تکتے رہتے، کچھ نہ کہتے اور ساتھ چلتے رہتے۔ آسیب زدہ چاندنی کے نور میں شرابور راتوں میں جب خواب ستاروں سے آنسوؤں کی طرح ٹپکتے تو لگتا کہ وہ برف پوش سمٹ کر اور نزدیک آگئے ہیں، چند قدم کے فاصلے پر ہیں ان کی قربت کا احساس ذہنوں کو سن کر دیتا اور خوف سے ہڈیوں میں گودا جھنے لگتا۔ صبح کے وقت پہاڑ دور کھسک چکے ہوتے اور گہرا پہاڑوں کا سانس بن کر میدانوں میں اُڑ رہا ہوتا۔ پہاڑوں کی سرد مہر یاد دہانی، کہ وہ ٹل تو گئے ہیں مگر قوت رکھتے ہیں اور بالآخر ان ہی پہاڑوں میں انجام ان کو بلا لے گا۔

تند ہواؤں کے سپاٹ میدان میں وہ سردی اور خوف سے مٹھ مٹھرتے ہوئے سفر کر رہے تھے، پہاڑ شکاری جانوروں کی طرح ان کی گھات میں تھے اور ان کے پاس آگ اور روشنی کے لئے کچھ نہ تھا، سو انہوں نے کہانی کہنے کی صلاح کی۔ میدانوں میں برف جمنے لگی تھی اور بوڑھے کی پتیلیاں بھی ساکت ہو گئی تھیں۔

بشارت کی صبح وادی میں پھول کھلے تھے۔ پھولوں پر گری شبنم کے آب دار موتی سے قطرے ان کی غذا تھے۔ ایک دن مٹی کے برتن گھڑتے گھڑتے بوڑھے کی نکسیر پھوٹ گئی اور لہو کی سرخی چاک میں گھل گئی۔ میدانوں میں الفلفا کی جگہ کُٹا گھاس نے لی تھی

اور جانوروں کے دودھ میں تمباکو کا کیلا ذائقہ اُترا ہوا تھا۔  
 جب تلواروں کی بارش سے نیام چھلنی ہو گئے تو ان پر سفر سوار ہوا۔  
 ان کو نئی چراگاہوں کی تلاش تھی مگر بڑے میاں بہت نستعلیق آدمی  
 تھے کہ اچھے دن دیکھے ہوئے تھے اور بھرپور زندگی گذاری تھی۔  
 سمندر کے نیچے ایک شہر تھا جس میں لوگ رہتے تھے۔ سمندر ان پر  
 غزاتا، چنگھاڑتا، سفید جھاگ دار موجوں کے پھیرے مارتا وہ  
 شیشے کے مکانوں میں رہا کرتے تھے اور ان کے گھر پانی کے بلبلے  
 تھے۔ ان کے پاس سونا تھا اور موزگا، مکران کے پاس روٹی نہیں  
 تھی کہ شراب کے پیالے میں ڈبوتے۔ اس لئے ان کا بیتسمہ نہیں  
 ہوا تھا۔ اس رات وادی میں شبہم کی جگہ برف گری۔ پھول ٹھٹھر  
 گئے، جانور مر گئے۔

بورٹھے کو حرارت پہننے لگی۔ ہر دوسرے تیسرے دن بخار  
 ہو جاتا۔ بہت کہنے سننے سے وہ ایک دن دوا کھا لیتا اور اگلے وقت  
 دوا اٹھا کر پھینک دیتا۔ برف کے پہاڑ ان کے ساتھ چل رہے تھے،  
 میدانوں میں برف پھیلتی جا رہی تھی اور سمندر بھر رہا تھا۔ میدان کسی  
 طور سمٹنے میں نہ آتا تھا، نہ سفر میں پڑاؤ کی نوہت۔ پڑمردگی اور  
 بوجھل تھکن کی سطح مرتفع دور دور تک پھیلتی تھی اور ٹانگیں جواب  
 دے دے رہی تھیں۔ ٹوٹے جوتوں سے جھانکتے پیر پھوٹے آبلوں  
 کے لمبے سے چپک رہے تھے۔ ایسے میں پہاڑ لمحہ بہ لمحہ قریب آنے لگے۔



پہاڑوں کو گمان ہو گیا تھا کہ یہ کم زور پڑتے جا رہے ہیں، سردی سے دوہرے ہوتے ہوئے جسموں میں ہوا کا تیخ بستہ لمس بھالے کی طرح گھسنا جاتا تھا۔ پالے نے چہرے کے بے حس اعضاء کو جادیا اور انگلیاں گل کر جھڑی جاتی تھیں۔ پہاڑ بالکل سر پر آچکے تھے۔ وہ رات بھر کے لئے شہر میں رُک گئے۔

ایک بے بنیاد شہر تھا جو پہاڑوں کی قربت اور جاڑے کی بر فانی رات کے خوف سے اُگ آیا تھا۔ شہر میں رات بھر ویران گلیاں تنہائی کے درد سے چلا تیں اور قبر ایسے مکان ویرانی پر پہرہ دیتے۔ اکاد کا راہ گیر بھی نظر نہ آتا اور رات گئے تک چلنے والی، سواریاں سناٹے کو چیرتی، کھڑکھڑاتی اپنے کھٹکانوں کو لوٹتی ہوتیں۔ سرمئی رات میں ملفوف شہر اپنے خزانے اُگل رہا تھا؛ رنڈیاں، جیب کترے، لوطی، زرنخ، پیشہ ور خون فروش، شاعر، بے گھر، دیہاتوں کے مہاجر، شہر کے بچے، رات کی آنکھیں۔ اتفاقاً انہوں نے ایک دوسرے کو نیم دائرہ بناتے ہوئے پایا۔ وہ وہاں بغیر کسی منصوبے کے جمع ہو گئے تھے، محض اتفاقاً۔ وہ سب آگ اور روشنی ڈھونڈ رہے تھے۔ سڑک کے اگلے موڑ پر تین چار کوچوانوں نے آگ جلا رکھی تھی۔ وہاں گھوڑوں سے عاری تانگے کھڑے تھے اور ہوا میں گھوڑوں کے دانے کی بو تھی۔ سوئی عمارتوں نے بے حس رات کا دبیز کمبل اوڑھ رکھا تھا۔ وہ سڑکوں پر پھٹے

کاغذ، ردی، پرانے اخبار، گودڑ چنٹے پھرے کہ آگ روشن کریں،  
 لہکتے تاپیں، کھنڈے پڑتے لہو میں حرارت کی رود وڑے خوابیدہ  
 شہر کی کھراؤد سڑکوں کے کھنڈے پتھروں پر وہ نیند کے جالے  
 بننے بگڑتے محسوس کر رہے تھے۔ بے مہر شہر کھنڈا اور بے آسرا  
 تھا، اور سردی اتنی بڑھ گئی تھی کہ کلیجہ کانپا جاتا تھا۔ وہ بُری  
 طرح کپکپا رہے تھے۔

آگ مرقی جا رہی تھی اور سردی تھی کہ کسی طور کم ہونے  
 میں نہ آتی۔ ہر جسموں کا نکیلے ناخنوں سے بدن کھرجتا، جہرہ نوجپتا  
 جاتا۔ سردی کے ساتھ لہکتے پیر سستی میں بند ہوئے جا رہے تھے  
 اور کپکپاتے، کھٹھرتے جسموں میں خالی انتڑیاں بھوک سے غرا  
 رہی تھیں۔ خالی پیٹ جاڑے کا زور سہنا یوں بھی مشکل تھا۔  
 سب کو کھتر کھتری چھٹی ہوئی تھی اور وہ ادھ بھگی راکھ کو بار بار  
 کمدیتے تھے۔ کوئی باقی ماندہ لکڑی آگ پکڑ لیتی تو شعلے نیم دلی  
 سے بلند ہوتے اور ہوا میں لہرانے لگتے، ان کے برفائے جسموں میں  
 حرارت کی رود وڑ جاتی۔ لپکتے شعلوں میں عمارتیں متزلزل نظر  
 آنے لگتیں، معلوم ہوتا کہ شہر جل رہا ہے۔

خس و خاک کے شہر میں آتش پارے جگنوؤں کی طرح اڑتے  
 پھر رہے تھے۔ شعلوں کی زبانیں چھتوں کی بوسیدہ کڑیوں کو  
 چاٹ گئیں تو پرانے مکان بد مزاج بڑھئیوں کی طرح چہرے پرانے





اور آواز کے سائے لمس میں آتے ہیں۔ وہ بے نام لرزشیں اور گونگے تجربات کہ جن کا نام ہے نہ کوئی شکل، ہیئت پاتے ہیں، احساں کی تہوں میں لطافت کی پرتیں بے نقاب ہوتی ہیں، مبہم نقشے، ادھورے رشتے، موہوم گوشے اُجاگر ہوتے ہیں۔ خیالوں میں بستیاں بستی ہیں اور حیرانگی نوپاتی ہے۔ یارو کہانی کہو۔۔۔۔۔“

اگلے نے مایوسی سے سر ہلایا۔ جیسے خوابوں کی خریداری کے لئے اس کی پھٹی جیب میں کوئی سکہ نہ بچا ہو۔ ”مگر میرے پاس تو کہنے کے لئے کوئی کہانی نہیں ہے“

”مجھے بہت سی کہانیاں آتی تھیں۔۔۔۔۔“ ایک نے کہا

”اور وہ تھیں بھی بے حد خوب صورت، کتابوں میں لکھے لفظوں کی طرح۔ لوگ رات رات بھر جاگ کر سنا کرتے تھے۔ میں کہانیاں سنایا کرتا تھا“

آگ مجھ چکی تھی اور وہ بدستور بیٹھے تھے۔ خوف اور سردی نے ان کی قوتِ ارادی سلب کر لی تھی۔ جلی ہوئی لکڑیوں میں سے رہ رہ کر دھواں اٹھتا اور سیاہ آسمان میں گم ہو جاتا۔ وہ حرکت بھی نہیں کر پا رہے تھے اور آس لگائے بیٹھے تھے کہ شاید کوئی دبی چنگاری سلگ اُٹھے، حرارت کی کوئی رمق ہو جو باقی رہ گئی ہو۔ شہر سو رہا تھا اور پہاڑ اُن کی



تاک میں تھتے۔ چلتے شہر سے وہ بوڑھے کو اپنے کندھے پر بٹھا کر  
 لے بھاگا تو اسے احساس تھا کہ وہ اپنے ماضی کا بوجھ اٹھائے لئے  
 جا رہا ہے جسے ہر قیمت پر محفوظ رکھنا ہے۔  
 ”تو پھر سناتیے نہ کہانی۔۔۔۔۔“ انہوں نے اس سے درخواست  
 کی۔

اس نے اداسی سے سر ہلایا۔ ”ساری کہانیوں کا انت ہو گیا،  
 میرے پاس اب کوئی کہانی باقی نہیں رہی۔“  
 وہ اس کی بات ماننے پر تیار نہ تھتے۔ ”زور ڈالو ذہن پر،  
 شاید کوئی بھولی بسری کہانی یا درہ گئی ہو۔“ انہوں نے اصرار کیا۔  
 سب پر توقع نظروں سے اس کی جانب دیکھ رہے تھتے۔  
 وہ آنکھیں بند کئے سوچ میں گم تھا مگر دور دور تک کسی  
 کہانی کا پتہ نہ تھا، سوچ کے منطقے آس لگائے تھتے کہ کوئی کہانی  
 نزول کرے کہ زر خیزی ہو اور شادابی آئے۔

وہ سوچ رہا تھا۔ اس کے ماتھے پر شکنیں پڑ رہی تھتیں۔  
 ”ایک تھا راجہ۔۔۔۔۔“ اس نے کہنا شروع کیا، پھر آپ ہی رگ  
 گیا۔ ”راجاؤں کا زمانہ تو لگ گیا، اب تو پر جا کی کہانی ہونا چاہیے  
 ۔۔۔۔۔ اور پر جا کی کہانی مجھے آتی نہیں۔“ اس کے بالوں کی فصل  
 پسینے میں ڈوبی کھڑی تھتی۔

ذرا دیر میں وہ پھراٹھا۔ ”ایک دفعہ کا ذکر ہے۔۔۔۔۔“

آنکھوں دیکھی کہتا نہیں کانوں سنی کہتا ہوں۔ اپنے دیس کی بات نہیں دور دیس کا قصہ ہے۔۔۔۔۔ اور راوی نے یوں بیان کیا ہے۔۔۔۔۔ ”پھر وہ شک میں پڑ گیا۔ ”راوی کو کیسے معلوم ہوا؟“ پتہ نہیں اس نے ٹھیک سے سنا اور درست دہرایا بھی کہ نہیں؟“ وہ واپس بیٹھ گیا۔ اس کے سر میں کپاس پھولنے لگی۔

اس نے پھر ہنکارا بھرا۔ ”میری ماں سنایا کرتی تھی۔۔۔۔۔ ماں؟۔۔۔۔۔ اس کی مامتا تو اپنے تحفظ کی ضمانت تھی۔ اس کا طبقہ میرا استحصال کرنا چاہتا تھا۔ اس کی باتوں میں نہ کوئی تضاد تھا نہ اندرونی کشمکش۔۔۔۔۔ میں کسی رشتے کو نہیں مانتا۔ میں اس کی کہانی نہیں سناؤں گا“ اس کے بالوں پر پہاڑوں کی برف پڑنے لگی۔

”لو سنو، یوں ہوا کہ فلاں موقع پر فلاں۔۔۔۔۔ مگر کیا فلاں موقع اور کیا فلاں، فلاں اور ڈھکاں ہی کیوں، زید اور بکر کیوں نہیں اور جب یہ اس طرح ادل بدل ہو سکتے ہیں تو ان میں حقیقت نہیں ہے۔ اور جب یہ واقعی نہیں ہیں تو اس کا کیا حاصل؟“ اس نے دم سادھ لیا۔ اس کے بالوں میں کپاس پھولنے لگی اور چہرے پر جھڑیاں۔۔۔۔۔ اب وہ بوڑھا تھا، مگر بوڑھا تو۔۔۔۔۔ کئی دن سے بوڑھے کی آنکھیں بند نہیں ہوئی تھیں۔ مٹیانی رنگت کی یرقان زدہ آنکھیں فضا میں نہ جانے کیا تک



رہی تھیں، ان کے بے بسی کو کس کا انتظار تھا۔ کئی دن سے وہ کچھ کہنا چاہتا تھا مگر حلق سے خرخرامٹ کے سوا الفاظ نہ بن پاتے۔ پھر اس کی زبان گول ہو کر کھلے مُنہ میں سے چمکنے لگی اور مشکیرے جیسے سینے میں سانس کی دھونکنی چلنے لگی۔ وہ بوڑھے کے پاس جھکا اور پوچھا ”اب کیسی طبیعت ہے؟“

”خ۔۔۔۔۔ خ۔۔۔۔۔ ختم۔۔۔۔۔“ سرطان میں مبتلا حلق سے بمشکل الفاظ نکل پائے۔

بوڑھے کی پتلیاں بالکل ساکت تھیں اور پلک جھپکنا بند ہو چکی تھی۔ زمین کی طنائیں کھنچ رہی تھیں کہ پہاڑ اور نزدیک آجائیں۔ پہاڑوں کا گھیرا تنگ ہوا جاتا تھا اور سردی اُسی شدت سے بڑھتی جاتی تھی۔ انہوں نے صلاح کی کہ کوئی کہانی کہو کہ رات کٹے۔ تب انہیں معلوم ہوا کہ وہ کہانی کہنا نہیں جانتے۔ آگ مچ چلی تھی، سردی بڑھتی جاتی تھی، پہاڑ قریب آرہے تھے اور رات کسی طرح ختم ہونے میں نہ آتی تھی کیوں کہ جب لوگ کہانی کہنا بھول جاتیں تو رات بہت لمبی ہو جاتی ہے۔

(مارچ ۱۹۸۱ء)

# شہر جو کھوئے گئے

کوئی جو مجھ سا ہو

اور مجھ پر بس ترس نہ کھائے

کہ میں بالآخر اس قوم سے ہوں

جس کی دانش وری

اس کے ساتھ مر جائے گی۔

لوئی زوکوفسکی

زمین کے اندر سے ایک شہر نکلا۔ اتفاقاً کوئی کڈال جا ٹکرایا اور  
زمین کے سینے میں سے، ریت کی تھول میں چھپی ہوئی دیواریں، برابر  
چھنی ہوئی اینٹوں کی دیواریں، دیواروں کے مکان، مکانوں کی  
گلیاں، محلے، بازار، پورا شہر برآمد ہوا۔ مدفون گلی کوچے اور  
کھنڈ رانی عمارتیں، جن پر گندے زمانوں کی دھول بیٹھ گئی تھی،  
پردہ خاک سے باہر آئے۔ ماہرین بہت عرصے تک اس پر تحقیق  
کرتے رہے مگر اس بارے میں نہ جان سکے کہ نہ تو اس کا طرز تعمیر  
جانا پہچانا تھا نہ وہاں کے آثار دوسرے کھنڈروں جیسے تھے۔  
لمبی چوڑی محرابیں، گول دروازے، پتھروں پر کندہ نشانات



عبارتیں، سانپ اور عقاب کا جسم رکھنے والی شبیہیں، ٹہریں، پرانے  
 سکے، سکوں پر بنی رعب دار شکلیں جن کے بُشرے پر شاہی مہتی  
 انداز میں جلال، مہمٹی کے کھلونے، زیور، آہنی ہتھیار، اوزار،  
 ٹوٹے برتن — کوئی نہ جان سکا کہ یہ کس قوم کی نشانیاں  
 ہیں، وہ کون لوگ تھے جن کے یہ آثار باقی رہ گئے، کس نسل  
 اور کس تہذیب سے تعلق رکھتے تھے اور چلے کہاں گئے۔ سب سے  
 زیادہ حیران کن چیز وہ پراسرار اور پیچیدہ عبارات تھیں جو  
 پڑھی نہیں جاسکی تھیں اور جو شہر کے وسط میں نصب شدہ سفید  
 پتھر کے ایک لمبے مینار پر کندہ تھیں۔ کیرٹے، مکوڑوں جیسے ٹیڑھے  
 میڑھے نشان پتھر میں کھدے ہوئے۔ کیا کہہ رہے تھے یہ حرف؟  
 پتہ نہیں۔ آئندگان کے نام کون سے اہم پیغام تھے جو اس قوم نے  
 اپنی یادگار کے طور پر پتھر میں محفوظ کرنے ضروری سمجھے، کیا مضر  
 تھا ان میں؟ گزرے ہوؤں کی یاد، بیٹی چیزوں کے نشان،  
 حکومت و حرمت کے نکات، بہت پرانی تہذیب کا سارا عمل ---  
 کون تھے وہ لوگ اس شہر کو بسانے والے؟ کیا سوچتے تھے؟  
 شمع کی روشنی اور عشق کی گرمی سے واقف تھے؟ فصلوں کی کٹائی پر  
 جشن مناتے تھے اور چاندنی راتوں میں شعر پڑھا کرتے تھے؟ کیسی  
 تھی ان کی زندگی؟ محقق سینکڑوں برس تک غور کرتے رہے،  
 کچھ حل نہ پاسکے۔ مایوس ہو کر اس شہر کو تاریخ کے دوسرے لایخل

معموں کے ساتھ داخل دفتر کر دیا گیا کہ تاریخ کے دامن میں  
ایسے شہروں کی کمی نہیں جو ایسے کھوئے گئے کہ کوئی نہ پاسکا۔  
مگر ایک محقق دھن کا پکا برابر اس موضوع پر کام کرتا رہا۔  
بہت ریاضت کے بعد آخر اسے ایک روز نہایت وجدانی طور پر  
خیال آیا کہ چوں کہ یہ علاقہ بلاد ہند اور ملک پارس کے درمیان  
واقع ہے اس لئے ہونہ ہو یہاں کی زبان میں ہردو مالک کی گفتگو  
کا امتزاج رہا ہو گا۔ اس طور جو اس نے سوچا تو عقدہ یوں کھلا  
کہ پتھر پر کندہ یہ عبارت، جس کے حروف سیل وقت سے تاریخ  
ہو کر جا بجا اُگھڑ گئے تھے، یوں بھتی۔

مے راہی رہروٹک نظر عبرت سے ادھر دیکھ لے۔۔۔۔۔  
لے عزیز ہماری اصل اطراف و جوانب۔۔۔۔۔ کی ہے، بعد مدت  
اس سرزمین میں وارد ہوئے، یہاں خیمہ گاڑ کے قیام کیا، قوم  
ہنود کو رام کیا، تعمیر اس بلاد مینو سواد کی۔۔۔۔۔“

اس کے بعد مینار اتنا شکستہ تھا کہ عبارت پڑھی نہ جاسکتی  
بھتی۔ کوئی اور نشانی بھی ایسی نہ بھتی کہ جس سے شہر تعمیر کرنے  
والی اس قوم کا حال معلوم ہو۔ بہت تلاش کے بعد مینار کے  
اندرونی حصے میں دیوار پر کھینچی ہوئی لکیروں سے یہ مطلب اخذ  
کیا جاسکا کہ یہاں کسی نے لکھا ہے۔۔۔۔۔ ”غذاری کا ایک لمحہ  
اور وہ ہمارے ملک پر چھا گئے، اسے دبا لیا، ہمارے ہم وطنوں کو



ظلم کی آخری غیر انسانی حد پر کھینچ لے گئے، مدت سے ہماری عورتیں ایسے بچے جن رہی ہیں جن کا ناک نقشہ ہمارے لئے اجنبی ہے، انہوں نے ہماری عمارتوں کو ڈھادیا اور ہمارے ارادوں کو پست کر دیا، ہماری تہذیب غارت ہو گئی، انہوں نے ہماری نشانیاں مٹا دیں، ہماری زبان پر پابندی لگادی، ہمارا علم، ہماری صنعت، ہنر، ہماری نشانیاں، ہماری تہذیب ہماری زبان -----۔“

اس کے بعد عبارت میں کسی اجنبی زبان کے حروف کی اتنی زیادہ آمیزش تھی کہ پڑھانہ جا سکا۔

(۱۹۷۹ء)

# ساتواں دن

شمع میرے سامنے آتی ہے۔

لیکن محفل تو اُٹھنے والی ہے۔

اب شمع میرے سامنے آئی ہے تو محفل اُٹھنے والی ہے۔ ایسے میں  
میں اپنی کہانیاں کہتا ہوں۔ بھولی بسری، پرانی دُھرائی کہانیاں۔  
دور دیس کی بات سناتا ہوں اور بیٹے دنوں کی، رفتہ و گزشتہ کو  
دھیان میں لاتا ہوں، ان طور طریق کا ذکر جو متروک ہوئے اور ان  
لوگوں کا دھیان جو کھوئے گئے۔۔۔۔۔

اگر وہ پہلے کا سا زمانہ ہوتا جب ہر انسان فرشتہ تھا یا  
شیطان اور سرورِ عینی نے پردہ نہ کیا تھا تو میں بھی پرانے داستان  
گو کی طرح کہانی سناتا کہ آنکھوں دیکھی کہتے نہیں کانوں سنی  
کہتے ہیں، جھوٹ سیج کہنے والے کی گردن پر، کسی شہر میں ایک بادشاہ  
تھا، ہمارا تمہارا خدا بادشاہ، رعیت شاد مملکت آباد.....  
میرا کام سہل رہتا، صاحبِ قراں ملک پر ملک فتح کئے جاتے، کافرو



کامنہ کالا اور نادیدہ خدا کے ماننے والوں کا بول بالا ہوتا رہتا، شکرِ کفار کے سر پر آوردہ پہلوان شکست کھا کر پیٹھ دکھا جاتے یا جو واقعی شجاع ہوتے وہ طوقِ اطاعت پہنتے اور نازک اندام شہزادیاں کہ دیکھے سے جن کا رنگ میلا ہو، شکرِ صاحبِ قرانی کے طلعت پیکرِ نوجوانوں کی یاد میں اشعارِ آب دارِ بزبانِ فارسی پڑھے جاتیں، ایک ایک بھول کا مضمون سورنگ سے باندھا جاتا، طلسم کا بیان ہے تو اوہو عیاری کا ذکر ہے تو آمل، وقت بھٹم جاتا اور زمانہ بھی شوق سے سُننے لگتا..... مگر افسوس کہ وہ داستانِ گودستان کہتے کہتے سو گئے، سُننے والوں کو جھپکی آگئی، پیالوں میں رکھی انیم سوکھ گئی، بوسیدہ اوراق کو دیمک چاٹ گئی۔ مَنشی نول کشور کا مطبع بند ہو چکا اور میر باقر علی داستان گو مر گئے۔ اب شمع ہمارے سامنے آتی ہے، میں دھیان کی سیڑھیوں پر پیر رکھتا ہوں تو میرے قدموں تلے لکڑی کا پرانا شکستہ زینہ ڈولتا ہے میں ادھر ادھر نظر دوڑاتا ہوں، جمراغ پھیلے پڑ چکے، محفل کی رونق گئی۔ میں صبح دم بالائے بام آیا ہوں۔

میرا نام پکارا جاتا ہے۔ اب میری باری ہے۔ میں آگے آتا ہوں، اگلی پچھلی صفوں میں ہلچل سی ہوتی ہے، شور بھٹم جاتا ہے، لوگ میری طرف دیکھنے لگتے ہیں، ہر شے دم سادھ لیتی ہے اور میں اپنی کہانیوں کے خوف میں مبتلا ہو جاتا ہوں جیسے نو آمیزاد کار

اپنے پہلے ڈرامے پر۔ وہ جو نظمیں پاسٹرناک نے ”ڈاکٹر ژواگو“  
کے آخر میں لکھی ہیں، ان میں سے وہ والی جس کا نام ”ہیمملٹ“  
ہے، میرے ذہن میں گونجنے لگتی ہے۔  
”شور بھٹنے لگتا ہے۔ میں اسٹیج پر آتا ہوں۔

دروازے سے ٹیک لگائے

میں سنتا ہوں دور سے آتی ہوئی بازگشت میں

کہ کیا کچھ ہو گا میری صدی میں۔“

”زندگی اتنی آسان نہیں جتنا کھیتوں سے گذرنا“ اور کہانیاں  
کہنا بھی اتنا آسان نہیں جیسے دھوپ میں کھیلنے بچے۔ میں کوشش  
کرتا ہوں کہ دور کی آواز سے کوئی ایما، کوئی اشارت حاصل  
کروں کہ میرے دنوں میں کیا واقعات پیش آئیں گے، کیسی گذرے گی۔

کسی صوفی نے بد دعا دی تھی کہ خدا تم کو دل چسپ دور  
میں پیدا کرے۔ بد دعا تو نہ جانے کسے دی تھی، لگ مجھے گئی۔ میرا  
المیہ یہ ہے کہ میں بہت دل چسپ دور میں پیدا ہوا ہوں۔ کسی بھی  
سنجیدہ ادیب کی طرح میں ان ازلی وابدی سوالات کو چھاننا پھٹکنا،  
ان کی جستجو کرنا چاہتا ہوں جو ابتدائے آفرینش سے انسانی ذہن  
کو پریشان کر رہے ہیں اور مجھے اس عہد سے نبرد آزما ہونا پڑتا  
ہے جو اتنا دل چسپ ہے کہ تاریخ کا شاید ہی کوئی اور دور اس



مسحور کُن حد تک دل چسپ رہا ہو کہ اس دور میں ساری زندگی،  
ساری کائنات اسکرین پر تصویر کی طرح نظر آتی ہوئی لگتی ہے،  
اور اس سیریز کا منظر جلدی سے بدل جاتا ہے؛ اتنا دل چسپ  
دور کہ اس کی شتابی کسی مستحکم فکری منہاج اور ORDER  
کے لئے سازگار نہیں ہیں۔ دونوں بھاری پتھر ایک دوسرے سے  
ٹکرا جاتے ہیں اور اس تصادم سے جو چنگاریاں پیدا ہوتی ہیں وہ  
اندھیری بستی میں جگنوؤں کی طرح اڑتی ہیں۔ میں ان جگنوؤں  
کو پہچانتا ہوں اور اپنی ٹوپی میں جمع کرتا ہوں کہ یہ میری کہانیاں  
ہیں۔

کہانیوں کے ضمن میں یہ جگنوؤں کا ذکر جذباتی خود ادعا  
اور نرگسیت آمیز خود تسکینی کی حد تک تو ٹھیک ہے، لیکن اس  
سے ان کہانیوں کی نوعیت اور ان کی ماہیت معلوم نہیں ہوتی اور  
نہ ہی ان کی افادیت کا پتہ چلتا ہے۔ ان کہانیوں کو لکھ لینے کے بعد  
دوبارہ پڑھتا ہوں تو یہ کہانیاں کسی حکیم کا باندھا طلسم لگتی  
ہیں، میں ان میں گم ہو جاتا ہوں مگر ان کہانیوں کی دنیا میری  
بنائی ہوئی ہے، جس کے لئے میں نے لفظ کُن کہا، اس عالم کو  
رؤشنی دی اور سمندر، اور پھر اسے اپنے خواب و خیال سے آباد کیا۔  
اب دیکھنا یہ ہے کہ میری یہ افسانوی دنیا تکمیل تخلیق کے ساتویں  
دن کیسی لگتی ہے، اور چوں کہ ساتواں دن سبت ہوتا ہے اس لئے

آج کام نہیں بلکہ باتیں۔

میری کہانیوں کی ابتداء نو عمری کے خوابوں میں ہوئی۔ اُس  
 بیمار بچے کے خواب جس کے ہنستے کھیلنے تخیل نے اپنی ادا سی کے واسطے  
 آوازوں اور سالیوں میں ساکتی ڈھونڈ لیے تھے۔ پھر یہ میرے لئے  
 خفیہ زندگی بن گئی۔ دن رات کے اُٹھنے بیٹھنے چلنے پھرنے آنے جانے  
 سے اندرون کی طرف جھپٹی ہوئی، زیر زمین چشمے کی طرح، جو اُس پاس  
 کو سیراب کر دیتا ہے، ہری گھاس اور جنگلی پھولوں کو اندر ہی  
 اندر نمو پہنچا کر زمین کو ڈھک دیتا ہے، اور جس طرح زمین کے اندر  
 اس کا ترنم سنائی دیتا ہے مجھے اپنے اندر اس کی گنگناہٹ سنائی  
 دی۔ ابتداء میں یہ بچے کا کھیل تھا جو اپنے خوابوں میں خود کو خالق  
 و مالک دیکھتا ہے، لیکن یہ خواب میرے ساتھ ساتھ بڑھتا رہا،  
 میرے اندر جوان ہوتا رہا، میرے اندر مجھ سے زیادہ سنجیدہ،  
 توانا، پُر قوت، اور جوں جوں یہ خواب پروان چڑھتا جاتا،  
 مجھ سے وہ تمام دانائی اور سوچ اور آگ اور ہنرمندی طلب  
 کرتا رہا جو میں بہم پہنچا سکتا تھا۔ بچپن کی حیرت بلوغت کے شعور  
 میں ڈھلنے لگی تو یہ خواب ہیئت پا گیا۔ امرتا پریم کی طرح مجھے  
 بھی یقین ہے کہ خدا نے جس قوت سے دُنیا تخلیق کی تھی اس  
 قوت کا کچھ نہ کچھ حصہ ہر انسان کے حصے میں آتا ہے۔ یہ قوت  
 میرے پاس بھی آتی، مٹھی بھر ہی سہی، اسے میں نے محسوس کیا۔



اسی سے کام لیتے ہوئے اپنے زندہ وجود، گوشت پوست کے جسم  
وجاں سے قطرہ قطرہ ذرہ ذرہ اپنی تخیلاتی تخلیق کی دنیا میں  
منتقل کرنے لگا حتیٰ کہ یہ خواب مثل دینکے ہوا اور بطون خواب  
کا یہ عالم کاغذ پر اترا۔ یہ خواب مجھ سے جاری ہوا اور اب مجھ سے  
آزاد ہوتا ہے۔

ان کہانیوں کو لکھ کر میں اپنے خوابوں کو یوں آزاد کرتا  
ہوں جیسے کوئی پنجرے سے کبوتر اُڑا دے، مگر ان پرندوں کو آزاد  
کرنے سے پہلے انہیں پروان چڑھانا پڑتا ہے۔ اور یہ وہ لال  
سبز کبوتر ہیں جو صرف سچے موتی چمکتے ہیں۔ خوابوں کے یہ ہم زاد پرند  
میرے سینے میں پھڑپھڑاتے ہیں، میرے ذہن میں نیلے آسمان کی  
مثال پر واز کرتے ہیں۔ آگ چھانے کی یاداش میں پرو میتھیٹس  
کو دیوتا زیوس نے چٹان سے بندھوا دیا تھا اور تیز چومچ والے  
ایک عقاب کو مامور کیا تھا کہ اس کا کلیجہ نوچتا رہے۔ یہ پرندہ  
پرو میتھیٹس کا عذاب تھا، میں نے اپنے ہم زاد پرندے کو، جو  
کہ مجھ پر مامور ہے، کہانیاں سنا کر سدھانا چاہا ہے۔ میں نے اسے  
تربیت دی ہے کہ خوابوں سے بیرون کی طرف سفر کرے میری گوش  
ہے کہ لاشعور کے وسائل و ذرائع کا زیادہ سے زیادہ استعمال،  
انہیں بڑی سے بڑی تعداد میں بروئے کار لانے کا عمل تحریر شدہ  
مواد پر کڑی سے کڑی گرفت، مواد پر شعوری قابو کے ساتھ امتزاج

پا جائے؛ یادوں، خوابوں، خیالوں کے نسلی ورثے اور مدفن  
 خزانے کو زیر زمین پوشیدہ معدنیات اور ذرائع توانائی  
 کی طرح نکالا جائے اور فنی گرفت اور ذہنی قابو کی صنعت و  
 حرفت سے گزار کر پروسیس کر لیا جائے۔ یہاں یہ تفصیل  
 بیان کرنے کی گنجائش نہیں کہ لاشعور ہی میں زندگی کے منبع و ماخذ  
 اپنی جھلک دکھاتے ہیں، اور وہ تمام ساحری، تمام شاعری، دیو مالا،  
 علامات، معتقدات، پرچھائیاں، خواب و خیال کے سلسلے، رفتہ و  
 گذشتہ کے قافلے جو انسان میں ہوتے ہیں۔ اپنی دریافت کے وسیلے  
 سے فن کار اُن کا سراغ پاتا ہے اور اس تک پہنچنے کے لئے کوہ کنی کرتا  
 ہے تو بے اندازہ توانائی نکلتی ہے۔ لیکن اس کے اوپر انتہائی فنی  
 نظم و ضبط رکھنا پڑتا ہے ورنہ یہ موج نہنگ بن جاتی ہے۔ یہ آسیبی  
 قوتیں فن کار کے ذہن میں اُدھم مچاتی ہیں، اسے عجائبات و دو عالم  
 کی سیر کو لے جاتی ہیں؛ یہ آوازیں مجھے ایسے مقام پر لے آئیں جہاں  
 زیر زمین پانی کی گنگناہٹ سنائی دیتی تھی۔ میں نے پاؤں مارا تو  
 پانی نکلا، اور میں نے اس کے جزر و مد میں انفرادی و ملی زمانوں  
 کو ماضی و حال و استقبال کے روپ بدلتے دیکھا، زندگی کو پایا  
 کہ آبگینہ ہے جس میں چھلکتی شراب کے اندر لبو قلمونی و نیرنگی اپنا  
 جلوہ دکھاتی ہیں، چاند تارے ٹٹکی چُنری ہے کہ کبھی سمٹتی ہے،  
 کبھی کھلتی ہے۔ پتہ نہیں افسانے لکھنے والے تلمیذ الرحمن ہوتے



ہیں یا نہیں، اور افسانے کو بھی سروسش غیبی کی تائید حاصل ہے یا نہیں، اور اگر افسانے کی ”میوز“ ہوتی بھی ہے تو جو آواز میں نے سنی وہ اسی کی تھی۔ اپنے وجود کی گہرائیوں سے آتی ہوئی یہ آواز میوز کی نہیں، تو یہ وہ چیز ہے جسے رنگ نے اجتماعی لاشعور کہا تھا۔ ان کہانیوں میں میں نے ابھی اسی آواز کو محفوظ کر لینا چاہا ہے جیسے ساحلی ریت پر پڑی ہوئی سپی جو سمندر کی لہروں کا عمل جانتی ہے کہ اس پر کان لگا کر سنو تو سمندر کی آواز آتی ہے۔

جو شروع میں بچپن کا کھیل تھا وہ جی کاروگ ہوا اور وہی آخر کو فن بھڑا۔ میں نے لکھنا سیکھا۔ ہمارے ادبی ماحول میں شاعری چوں کہ فن کی اعلیٰ ترین شکل سمجھی جاتی ہے، اس لئے کوئی بھی نوآموز جس میں ادبی جراثیم ہوتے ہیں وہ شعر گوئی کی طرف مائل ہوتا ہے۔ ابتداء میں میں نے غزلیں کہیں، نظمیں لکھیں، بہت زور مارا، بہت کاغذ سیاہ کیا۔ میں ایسی شاعری کرنا چاہتا تھا جو بیک وقت بہت جیتی ہو اور اس کے ساتھ اپنے اندر فکری گہرائی کی گنجائش رکھتی ہو، شیشے کی طرح واضح، درخت کی طرح پُر قوت اور موت کی طرح بامعنی، ایسی شاعری جس میں جامداشیاء بھی اسی سادگی اور وقار سے آسکیں، جس میں زندگی کی تمام بیزار گن یکسانیت اور خوف اور شان اور حیرت سما سکے، اور اسلوب جو اتنا شفاف ہو کہ ”شاعری“ ہوتی ہوئی نہ محسوس ہوا اور پھر بھی شعری تجربہ

حاصل ہو جائے۔ مدت بعد مجھے احساس ہوا کہ میں جیسی شاعری کرنا

چاہ رہا تھا وہ بقول آندرے سنیاسکی POETRY OF LIFE'S PROSE

تھی۔ انہی دنوں ایک ادھوری نظم پھیل کر کہانی بن گئی۔ شروع میں میں نے بہت چسٹ و چالاک کہانیاں لکھیں۔ شوخ چنچل کہانیاں جن میں زندگی کی SUPERFICIALITIES کی بالائی سطح

پر سے یوں پھلتا چلا گیا جیسے برف پر اسکیٹنگ کر رہا ہوں۔ مگر ایک کہانی ایسی ملی جس پر برف کی سطح پتلی تھی، میں اسی انداز سے پھلتا چلا آیا تو برف کی تہ ٹوٹ گئی اور میں برفیلے تیخ میں اندر

یہ کہانی میری افسانوی تعمیر میں وسط محراب کا پتھر ثابت ہوئی۔ بس پھر کیا تھا میں اُس گل بکا ولی سی کہانی کی کھوج میں نکل پڑا جس سے اندھے بادشاہ کی آنکھیں کھٹیک ہو جائیں، دلوں کا سکون لوٹ آئے۔ اور وہ جو بھٹکتے ہوئے شہزادوں کو راستہ دکھانے والے، لوحِ طلسم چمکانے والے بزرگ ملا کرتے تھے تو مجھے اپنے

ایک بزرگ کی موجودگی کا احساس ہونے لگا جو میرے افسانوی اسلوب میں یوں آگئے جیسے دھوپ گھڑی پر کمرن کا سایہ پھیلنے لگتا ہے۔ میں نے سراٹھا کر جو دیکھا تو اپنے دادا کو دہاں

موجود پایا۔ میں نے کہانیاں کہنا ان سے سیکھا۔ ہمارے خطہ زمین میں خاندان ایک سماجی ادارے کی حیثیت سے یوں بھی بہت اہمیت کا حامل ہے، اور ہمارے خاندان میں ”خاندان“ بھی



بہت پُر قوت ہے۔ انسلاکات، تعلقات، مماثلتوں اور نسبتوں کا ایک سلسلہ ہے کہ کبھی یوں لگتا ہے زندگی کی کوئی مُتحرک رو ہے جو نسل در نسل چلتی ہوئی ان سے میرے والد تک اور پھر ان سے مجھ تک آتی ہے گویا میں اُن کی توسیع ہوں اور وہ میرا پرانا ایڈیشن جس میں تفصیلات الگ ہیں مگر نفس مضمون ایک۔ مگر اس سے بھی زیادہ، ان کی ذات میں میں نے پوری ایک تہذیب کی جھلک دیکھی۔ وہ خود داری، وہ وضعداری، رکھ رکھاؤ، قناعت، بُرد باری، تمکنت، وقار، نفیس مزاجی، خوش ذوقی، بزرگانہ شفقت، بے لوث محبت، خلوص، بزم کی رونق، محفل آرار، جہاں بیٹھے ہیں تو اپنی جگہ مَن بھر کے، اُٹھیں تو لاکھوں کے، چپ رہیں تو وقت کے ازلی وابدی سنائے کی طرح اور بولیں تو جیسے ہزار داستان چہک رہا ہے۔ دادا ابانے بہت بھرپور، متنوع اور مکمل زندگی گذاری، اتنی نستعلیق زندگی کہ آج اس کا تصور بھی مشکل ہے۔ اور اس کے دوران ان کی یادوں کے حیرت انگیز خزانے میں دل چسپ قصوں، واقعات، چٹکلوں، نقلیات اور لطائف کی پوری الف لیلیٰ جمع ہو گئی تھی جو ایک آن میرے سامنے سم سم کی طرح کھل گئی۔ اپنی زندگی کی اس بولمونی اور سیرنگی کو انہوں نے میرے ذاتی شعور میں اس طرح منتقل کیا گویا وہ سب میرے ہی تجربے کا حصہ ہو۔ پھر بات یہ ہوئی کہ اس

آن ڈھلتی عمر والے لوگ میرے لئے ایک واردات بن گئے اور  
 بقول انتظار حسین، ان کی ڈھلتی عمریں اس ڈھلتی تہذیب کی  
 علامت بنی ہوئی تھیں جس نے مجھے جذبہ بن کر آ لیا تھا۔ میرے  
 اس جذبے اور واردات کا نامیاتی ارتقار دادا ابا کے زیر سایہ  
 ہوا۔ اس سلسلے کی تین کہانیوں میں وہ بذات خود موجود ہیں، لیکن  
 میری زندگی کی طرح میری کتاب کا بھی ان سے ہر واسطہ براہ راست  
 ہے، گہرا اور اتنا شدید کہ میرے لئے اس کا غیر جذباتی معروضی  
 بیان بہت مشکل ہے۔ اس کتاب کے کئی افسانے انہوں نے  
 سُنے، بعض پسند بھی کئے۔ یہ سارا سلسلہ میرے ذہن میں کھن کھجور  
 کی طرح پنچے گاٹے ہوئے تھا اور میرے تخیل کے اندر بھنور میں بھنسی  
 ناؤ کی طرح گھومتا جاتا تھا جو ہر چکر پر بھوڑا اور ٹوٹتی ہے، بھوڑا  
 اور ڈوبتی ہے کہ فروری ۱۹۸۱ء میں دادا ابا چلے گئے۔ محبتوں کے  
 باغ میں ایک قبر بن گئی اور اس قبر پر چڑھنے کے لئے میں یہ گلاب  
 اُگا لایا۔ اس صدمے نے جہاں مجھے کئی ماہ تک مار ڈکھا وہیں  
 اس کتاب کو بھی اُگلوایا کہ اب یہ ان کی یادگار ہو گئی تھی۔

میں نے اتنی کہانیاں سنی ہیں کہ اپنا آپ بھی کہانی لگتا ہے  
 جب میں چھوٹا تھا اور کہانی سنانے کے لئے ضد کرتا تھا تو مجھے سمجھایا  
 جاتا تھا کہ وقت بے وقت کہانی کہنے سے مسافر راستہ بھول جاتے  
 ہیں۔ میری سمجھ میں نہیں آتا تھا کہ بھلا وہ کون سے مسافر ہوں گے



جو چلتے چلتے ایک ایک راستہ بھول جائیں گے صرف اس لئے کہ دور  
 کہیں کوئی بوڑھی عورت ایک بچے کو کہانیاں سنا رہی ہے کہانیوں  
 سے منزلوں کے کھوٹے ہونے کا تو مجھے پتہ نہ تھا، مجھے تو کہانیوں  
 کا چسکا تھا، اور رو دھو کر کہانی سن لیا کرتا تھا۔ اب مسافر  
 کہانیاں کہنے سے راستہ نہیں بھولتے کہ ان کے ساتھ سفر کے  
 نقشے اور ٹریول گائیڈ ہوتے ہیں، سفر کے وہ انداز بھی بدلے گئے  
 اور وہ راستہ بھلا دینے والی کہانیاں بھی بچھڑ گئیں۔ پتہ نہیں  
 ان کہانیوں نے کتنے مسافروں کی راہ کھوٹی کی، ان میں سے  
 ایک مسافر کو میں جانتا ہوں جو کہانیاں سننے سے راستہ بھول گیا۔  
 وہ میں ہوں۔

جہاں جاتا ہوں کہانیاں میرے ساتھ چلتی ہیں، اپنی ضیاء  
 بھیجتی ہیں، راستہ دکھاتی ہیں، منزلوں کا پتہ دیتی ہیں، قطب  
 تارے کی طرح۔ کہانی کالی بلی کی طرح راستہ کاٹ جاتی ہے، میں  
 سب بھول بھال کر کہ مجھے کہاں جانا ہے کیا کہنا ہے اس کے  
 سراغ میں چل پڑتا ہوں۔ کہانی چھب دیکھلا کر غائب ہوئی اور میں  
 بے تاب ہو کر اسے کھوجتا ہوں اور پکارتا ہوں کہ ایک بار دیکھا  
 ہے دوسری بار دیکھنے کی ہوس ہے۔ پھر انہی کہانیوں کے روایتی  
 شہزادے کی طرح حُر جی میں اشرفیاں اور کھجور لے کر اس آن دیکھی  
 شہزادی انجن آرا کو پانے کے لئے نکل پڑتا ہوں جس کی خبر ہزار

داستان پرندے اور ہیرامن طوطے لاتے ہیں، جس کی ایک جھلک دیکھ کر شہزادے اٹوانٹی کھٹوانٹی لے کر پلنگوں پر پڑ رہتے ہیں۔ لیکن میری کہانیاں پر یوں کی شہزادیاں نہیں ہیں، میری کہانیاں بوڑھی عورتیں ہیں، اتنی بوڑھی جتنی مجھے کہانی سنانے والیاں تھیں۔ مجھے اب بھی وہ کہانیاں یاد آتی ہیں جن کے آگے سُننے والا بچہ بن جاتا ہے، ایسی کہانیاں جو ہر انسان کے اندر سوئے ہوئے بچے کو جگا دیتی ہیں، جو معصومیت اور حیرت کی اسی کیفیت کو واپس بلا لیتی ہیں جن سے بچپن عبارت ہے، دنیا اتنی ہی حیرت انگیز اور دل چسپ بن جاتی ہے، کہانی سُننے والا بچوں کی طرح مسرت انگیز استعجاب کے عالم میں کہانی سُننے جاتا ہے۔ کہانی سُننا آدمی کی سرشت میں داخل ہے، ہم تمام عمر کہانیاں سنتے ہیں، پڑھتے ہیں، دیکھتے ہیں، کبھی کبھی خود بھی کہانی بن جاتے ہیں، لیکن جو کہانیاں ہم نے بچپن میں گھر میں بڑی بوڑھیوں سے سنی ہوتی ہیں وہ ہمیشہ یاد رہتی ہیں۔ ہمیں ان بڑی بوڑھیوں سے اور ان کی کہانیوں سے محبت ہوتی ہے، ایسی محبت جو اپنے کمالات فن سے مرعوب و متاثر کرنے والے افسانہ نگاروں سے نہیں ہو پاتی، اور انہی سے ہم وقت بے وقت کہانیوں کی فرمائش کر سکتے ہیں کہ آج تو ہرن بادشاہ زادی کی کہانی سنیں گے اور آج بی پٹکی والی۔ مجھے ایسی کہانیاں پسند ہیں جو پڑھنے والے کو اس بچے کی طرح



مطمئن کرتی ہیں۔ بڑی بوڑھیوں سے سنی ہوئی کہانیوں سے لے کر بازیافتِ ماضی کی داستانوں اور مکاشفہ مستقبل کے ورژن تک مجھے اپنی کہانیوں کی تلاش رہی ہے اور اس سفر میں جن کہانیوں سے میرا سابقہ پڑا ہے ان میں بیڈی لڑکیوں جیسی Chic کہانیاں بھی ہیں (بلکہ بقول شخصے اسٹوریاں) اور بوڑھی عورتوں جیسی کہانیاں، داستانیں، حکایتیں، دیوالا، اساطیر، پیری کتھائیں، لوک روایتیں، قصے اور فیبلز۔ اور اصلی کہانیوں کا یہ سلسلہ ہی میری کہانیوں کا منطقہ ہے۔

ایک ناول تھا جو منفی انسپریشن کے ایک ہی لمحے میں کچے کرسٹل کی طرح ٹوٹ گیا۔ اس کے طبع میں سے جو ثابت ٹکڑے نکالے جاسکے ان کو جلانے، تپانے، بھٹی میں پکانے، اور بہت تراش خراش جوڑ توڑ کے بعد بعض افسانے بنے۔ یہ بھی ایک وجہ ہے کہ اس کتاب کے افسانوں میں وحدتِ تاثر اور لہجے کی یکسانیت ملے گی۔ اس کا ایک سبب یہ بھی ہے کہ دیگر افسانوی مجموعوں کی طرح ان تمام متفرق کہانیوں کا مجموعہ نہیں ہے جو مصنف نے ایک خاص مدت میں لکھ ڈالیں۔ اس کتاب میں مجتمع کہانیوں سے ماسوا مصنف کی اور کہانیاں بھی ہیں جن سے کسی دوسرے سلسلے کی داغ بیل ڈالی جاسکتی ہے۔ اور نہ یہ کہانیاں کسی مخصوص زمانی وقفے کی کارکردگی پر مشتمل ہیں، تو اُم

بہن بھائیوں کی طرح۔ بلکہ یہاں یہ کہا نیاں اپنی موضوعی وحدت کے اعتبار سے رکھی گئی ہیں۔ یہاں یہ ایک بڑے کل کی جزو ہیں، اپنی جگہ قائم بالذات بھی اور باہم دیگر مل کر ایک برتر وجود کی تعمیر کنندہ بھی۔ یہ تمام کی تمام مل کر ایک ہتھیم، ایک موضوع سے منسلک ہوتی ہیں، ایسی ہتھیم جسے کہیں بھی تفصیلاً یا براہ راست بیان نہیں کیا گیا بلکہ یہ تمام کہا نیاں اس پریوں محیط ہیں کہ اس موضوعی دائرے کو مرکز کی طرف سے روشن نہیں کیا جاتا بلکہ یہ کہا نیاں اس کے گرد حلقہ کھینچ کر اس کے رقبہ کو واضح کر دیتی ہیں اور اس کی صورت بنتی نظر آتی ہے۔ میں نے اس عظیم موضوع کی رزمیہ نہیں لکھی، اس جنگ کی چھوٹی چھوٹی چیقلشیں رپورٹ کی ہیں، اور وہ بھی اس طرح کہ اطراف و جوانب کو روشن کر کے اس گم شدہ مرکز کو اندھیرے کے ریلیف میں چھوڑ دیا ہے۔ کہا نیوں کا مجموعہ دائرے کا گھیرا ہے اور ہر کہا نی قوس۔

اس کتاب کے بیشتر مواد کو بھٹوڑی بہت چابک دستی کام میں لاتے ہوئے ایک اور ناول میں ڈھالا جاسکتا تھا۔ مگر میں نے ایسا کرنے سے احتراز کیا اور اس کی صورت موجودہ کو پسند کیا۔ جدید زندگی کا انتشار جس کا مرکز گریز رجحان اس کتاب کے دل میں ہے زیادہ فن کارانہ شستگی سے مانع ہوتا ہے۔ لہذا اس کتاب کا لخت لخت تنظیمی ڈھانچہ، اس کی ہیئت بھی اپنے موضوع سے مطابقت



رکھتی ہے۔ یہاں یہ سوال اٹھ سکتا ہے کہ آیا اس ڈھیلے ڈھالے،  
چیدہ چیدہ واقعاتی طریق سے کتاب کی اور اس میں پیش کردہ موضوع  
کی تعمیری وحدت از خود مجروح نہیں ہو جاتی۔ موجودہ صورت میں  
کتاب کی جو ساختی وحدت ہے وہ ناول کے لحاظ سے کم ہے اور افسانے  
کے حساب سے زیادہ۔ اس کے باوجود کتاب میں 'COHESION' ہے  
اس کے اجزاء میں کشش باہمی اور اتصال موجود ہے۔ یہ صفحات  
یوں ہم رشتہ و پیوستہ ہیں جیسے گل اور جزد، جیسے فرد اور ملت۔  
کبھی سوچتا ہوں کہ ان نثر پاروں کو کانتو کیوں نہ کہا۔ اور کانتو  
پر مجھے اپنا مرتی عذرا پاؤں یاد آجاتا ہے جس نے دانستے کی طرح  
اپنی طویل نظم کے اجزاء کو کانتو کہا تھا، اور اس نظم میں پاؤں  
کا سب سے بڑا کارنامہ یہ بتایا گیا ہے کہ وہ مرکزی بنیادی موضوع  
پلاٹ، فکر کے تدریجی ارتقار سے سبک دوشی حاصل کر چکا ہے، اور  
اپنے کانتوز میں پلاٹ کی جگہ بڑے پیمانے کے INTERLOCKING

RHYTHM OF RECURRENCE کو دی ہے۔ کہا گیا ہے کہ

جمالیاتی تصورات میں برپا انتشار سے وقوع پذیر ہونے والی ایوڑوپک  
امیجز کی دریافت فن کاروں کے لئے اسی اہمیت کی حامل ہے جو طبیعت  
میں نیوکلفیشن کی دریافت۔ وکٹورین ناولوں والا پلاٹ کا تصور  
از کار رفتہ ہوا۔ اسے طاق نسیاں پر دھر پٹھنے اور آگے پڑھنے۔  
یہاں پلاٹ اس الجھن کی طرح نہیں ہے جو سلجھتی جاتی ہے بلکہ اس

ریشمی لچھتی کی طرح ہے جو لپٹتی جا رہی ہے۔ ایڈگر لین پونے تو خیر طویل نظم کے وجود ہی سے انکار کیا تھا فی زمانہ جو درج کوئی بورخے بھی ناول کے بجائے مختصر ہیئت کے ارتکاز کو پسند کرتا ہے اور یہاں بھی پورے ناول کی طوالت سے قصداً گریز کیا گیا ہے۔ میرا موضوع ایک طویل و بسیط کتاب کا متقاضی ضرور ہے، ایک میجر کتاب، کتابِ کبیر۔ لیکن میرا قلم لیرک شاعر کا ہے ایک شاعر کا نہیں۔ ہرلی وڈ میں بننے والی فلموں جیسی ”ایک عظمت اور بڑائی“ سے میں مرعوب نہیں ہوتا۔ میرے ذہن میں میجر کتاب کا جو تصور اس ضمن میں ابھرتا ہے اس کی صورت یہ ہے کہ افسانوی سلسلہ ہو جس میں ایک مخصوص

وحدت ہو اور یہ سلسلہ یوں مرتب کیا جائے کہ INTERLOCKING

اجزاء کا کل بن جائے جس کے وسیع دائرہ کار میں ایک غنائی تصور

کا محرک ہو، ادراک و فہم کا ایک زاویہ ہو، نامیاتی وحدت ہو۔

مجھے ایسی کتاب کی تلاش ہے، اور ایسی کتاب، بقول اوسپ مینڈل شٹام

حقیقی کتاب بھی زندگی کی طرح دورانِ وقت میں لپٹے سے کھلتی ہے۔

چنانچہ اس کتاب کا بھی پیٹرن یہی ہے۔ اس کتاب کے

موضوع میں منظم زندگی کے خاتمے کا ذکر موجود ہے، لیکن اس

میں خود ایک تنظیمی ڈھانچہ اور ساخت موجود ہے جو ترتیب کی

ایک صورت، حقیقت سے مشابہت کا شائبہ ضرور دیتی ہے۔ پھر

اس گل دستے کو کئی ڈھنگ سے باندھا جاسکتا ہے۔ آپ اس کتاب



کو مرثیے کی طرح پڑھنا چاہیں تو اس کو یوں مرتب کر سکتے ہیں کہ پہلے دو افسانے تمہید، اس کے بعد سراپا، تیسرے جزو کے چار افسانے رجز اور آخری چار ماتم؛ یا اگر اس کو نسخہ تشخیص سمجھیں تو چار سلسلے یوں بنیں گے کہ ہر جزو ایک پرسوس کے مطابق ہے، پہلے انسپیکشن

پھر PALPATION پھر PERCUSSION اور پھر AUSCULTATION

پہلے دو افسانوں میں معائنہ ہے، اگلی آٹھ کہانیاں ٹٹولتی ہیں، اس کے بعد والی PERCUSS کرتی ہیں اور آخری کہانیاں استماع۔ تو اس طرح کی نسبت ہے ان کہانیوں میں، مگر اس کی تفصیل بیان نہیں کروں گا ورنہ میں خود ان کا کردار بن کر رہ جاؤں گا۔

ابھی تک ان کہانیوں کے ذہنی و جذباتی پس منظر کی بات ہوئی (تفصیلی پس منظر نہیں کہ اگر اس کا ذکر چھڑ گیا تو پہاڑی سلسلے کی طرح دور تک کھینچتا چلا جائے گا)، وہ فوری پس منظر جو ایک شخص کی ذہنی تربیت و نمونہ میں ظاہر ہوا اور اس بنیادی SPADE WORK

کی بات جو ان کہانیوں کی تعمیر میں صرف ہوا، اینٹ پر اینٹ چھننے اور خواب کو حرف میں منتقل کرنے کا عمل؛ ان کہانیوں کے پلاٹ، کردار، معنویت، افسانوی فضا، لغت، تعمیری ڈھانچے پر کچھ نہیں کہا۔ اور وہ اس لئے کہ اگر ان میں سے کسی مختصر پر مزید کچھ کہنے کی گنجائش ہوتی تو کہانی کے اندر ہی کہتا، اس ممکنہ اضاافے کے مطابق اس کہانی کی صورت ڈھالتا۔ ان پر جو کچھ کہنا تھا کہانیوں

میں ہی کہہ دیا۔ اب ان پر کچھ نہیں کہنا، لیکن کیا بات ختم ہو گئی؟  
 ان اجزاء کو جوڑنے، کل پُرزے اکٹھے کرنے اور چولیں بٹھانے  
 سے کہانی نہیں بنتی۔ کہانی کچھ اور مانگتی ہے۔ یایوں سمجھیں کہ اگر  
 ان کہانیوں سے کردار، پلاٹ، واقعاتی ڈھانچہ، تعمیراتی ڈھانچہ،  
 افسانوی فضا ہر چیز پر تدریجاً اتار لئے جائیں تو کوئی چیز باقی  
 بچے گی یا نہیں۔ میرے خیال میں ایک بہت اہم چیز باقی رہ جائے گی۔  
 کسی کتاب کے معنی محض اس میں نہیں ہوتے کہ کس نے کیا کہا اور  
 کس نے کیا کیا بلکہ فکشن کی معنویت کا بڑا حصہ تو ان رشتوں میں  
 ہوتا ہے جو مصنف کو اشیاء کے درمیان نظر آتے ہیں، محسوس  
 ہوتے ہیں۔ یہ نہ تو کوئی پوشیدہ اندرونی معنی ہیں اور نہ وہ علامت  
 جس کا ان دنوں ہمارے ادب میں بہت شہرہ ہے، یہ تو وہ منفرد  
 زاویہ نگاہ ہے جس پر کھڑے ہو کر ادیب دنیا کو دیکھتا ہے، وہ  
 ذرا سی جگہ پیر لکانے کے لئے جوار شمیدس نے پوری دنیا کو سرے  
 سے ہلا دینے کے لئے مانگی تھی۔ متن کے الفاظ کے پیچھے، کہانیوں میں  
 پیش کردہ معاشرتی زندگی کی تہہ میں اور ریلنزم یا سمبولزم کی  
 اصطلاحات کے پس پردہ موجود — یا جیسے اس کتاب میں  
 ایک مخصوص زمانے میں ایک مخصوص علاقے کی مخصوص حقیقت  
 دکھانے کی کوشش کی گئی ہے، اس کے احساس زندگی کو گرفت  
 میں لانے کی کوشش — یہ چیز ہی اس کو وضع کر رہی ہے، اس



کی حیثیت کا تعین کر رہی ہے۔ یہی اس کی تہہ میں۔ موجود خصوصیت  
 عمومی ہے، اس کی روح ہے، اس کی حرکتِ روح ہے، یہی وہ چیز  
 ہے جو کتاب کو زندگی دیتی ہے۔ اگر کتاب محض چند کاغذوں کا دستہ  
 اور الفاظ کا جتھا نہیں ہے تو جو چیز اس کو ”ورائے لفظ“ بنا رہی  
 ہے وہ ہے حقیقت بذاتِ خود؛ حقیقت بطور مظاہر، تصور یا  
 یا فلسفیانہ مدارج سے آگے خود ”حقیقت“ کی حقیقت۔ ادراک  
 زندگی کے دوران جو اشکال میری نظریں ابھر سکیں اور احساس  
 زندگی کے دوران جو نقوش میرے ذہن میں سما سکے، ان کو ”فن“  
 کی صورتِ اظہار دیتے ہوئے میں جن نتائج پر پہنچا، انہی سے میری  
 کہانیوں کی ہیئت عبارت ہے۔ اور میرے لئے اس امر سے  
 کچھ زیادہ فرق نہیں پڑا کہ میری گڑبھنت موجودہ رجحانات  
 سے پرے کی چیز ہے اور میری کہانی کا خمیر میرے خیال سے اٹھا  
 ہے۔ ورجینیا ولف نے لکھا ہے کہ زندگی ترتیب سے روشن کئے  
 ہوئے فالو سبوں کا سلسلہ نہیں ہے، ایک نورانی بلالہ ہے، نیم شفاف  
 ملفوف ہے جو ابتداء سے لے کر انتہا تک ہمیں گھیرے  
 رہتا ہے۔ روشنی کے اسی دھندلکے میں میں نے اپنی فکشنل ریلیٹی  
 تلاش کی ہے۔ کہانی کبھی حاصل ہوتی ہے، کبھی حاصل کی جاتی  
 ہے۔ کبھی سڑک پر پڑے ہوئے ہیرے کی طرح مل جاتی ہے کبھی کونڈ  
 کی طرح لپکتی ہے۔ میں نے اپنے گھر کی چھت پر لائٹنگ کند کڑ نہیں

لگوایا، میں تو اس آسمانی بجلی کو پکڑنے کے لئے گرج چمک کے طوفان کے دوران اپنی پتنگ میں مانجھے کی جگہ لمبا تار لگا کر نکل پڑتا ہوں۔

جو برق کی پرستش کرتے ہیں وہ حاصل کا افسوس نہیں کرتے اور غالب کی طرح برق سے شمع ماتم خانہ روشن کر لیتے ہیں۔ یہ بجلی پتنگ سے ہوتی ہوئی میرے خونِ گرم کے خرمن میں آتی ہے تو میری کہا نیاں جل اٹھتی ہیں۔ فلشن کے تمام روایتی لوازمات دھندلا کے آپس میں مدغم ہو جاتے ہیں، کیا پلاٹ کیا کردار، کہ اب ایک نئی صورت ہے: وہ "نورانی لالہ"، نیم شفاف ملفوف جس کے گرد حسیت پتنگ کی طرح اڑتی پھرتی ہے، یہاں بھٹکتی ہوئی، وہاں سے گذرتی ہوئی، اسے دیکھتی ہوئی، اُسے چُنتی ہوئی، یہ تصور، تخیل، کیفیات، فکر، منہاج، ان سب کے امتزاج سے جو کیفیت ہے وہی زندگی کی علامت ہے۔

اس تمثیل کے بعد سوال کی ہیئت یہ نہیں رہتی کہ اس کتاب میں آئیڈیا کیا ہے اور آئیڈیا لوجی کیا۔ اور یہاں زیر بحث یہ بھی نہیں کہ اسپننگر کے تصور کے مطابق یہ ہماری تہذیب کا کون سا دور ہے، آیا ہم موسم بہار و موسم گرما سے گذر کر دور خزاں میں داخل ہو چکے ہیں اور پت جھڑ ہمیں آواز دے رہا ہے۔ بہادری، عقائد کی پختگی اور عینیت کا دور ختم ہو کر مذہبی جنون، مادیت



افادیت پسندی اور عقلیت کا دور دورہ ہوتا ہے، ارسٹو کرسی کی جگہ بورڈروانزی خروج پاتی ہے، زمین کے بجائے پیسہ اشیاء کی قیمت کا پیمانہ ہوا اور وہ انسانیت سونڈ کا سموپولیٹن شہر وجود میں آگئے جو اپنے تمدن کے المیے کی نشانی بن جاتے ہیں اور تہذیب کی جگہ اس کی کم تر صورت تمدن نے لی یا نہیں۔ بلکہ سوال کی ہیئت یہ ہے کہ تہذیب کی یہ 'MORPHOLOGY' کرداروں پر کس طرح اثر انداز ہوتی ہے۔ اسپنگر کے یہاں تاریخ تقدیر کی طرح ایک عظیم الشان وسیع المرتبت غیر شخصی قوت کی طرح حرکت کرتی نظر آتی ہے۔ مگر چوں کہ یہ کتاب فکشن ہے اور فکشن میں انسانی کرداروں کا، گوشت پوست کے جیتے جاگتے لوگوں کا معاملہ ہوتا ہے تو مجھے اپنا رویہ مارکس کے اس خیال کے قریب قائم کرنا پڑتا ہے کہ "تاریخ کچھ نہیں کرتی ہے، اس کے پاس نہ تو بے اندازہ دولت ہے نہ وہ جنگیں لڑتی ہے بلکہ یہ تو خود انسان ہی ہے، جیتا جاگتا زندہ انسان جو ہر کام کرتا ہے جو ملکیت رکھتا ہے، جو جنگ لڑتا ہے۔" مگر اس کے ساتھ یہ توضیح لازم ہے کہ ان کہانیوں کو تاریخ کی الم انگیز ضرورت نے نہیں لکھوایا نہ ہی ان کا مقصد کچھ ایسی فرض شناسی ہے جس کا عندیہ سائنس دانوں کے اس انتباہ کی طرح ہے کہ "جو ماضی کو یاد نہیں رکھ سکتے وہ اس کو دہرانے پر مجبور ہوں گے" ان کہانیوں کے خالصتاً ادبی موتیف میں اس عہد کی اُس قوت کی تلاش شامل

ہے جو بساط بچھاتی ہے، شطرنج کے مہرے سے چلتی ہے، میرے کرداروں کی تعمیر کرتی ہے اور ان کی تقدیروں کو متعین۔ علوم جدیدہ کی روشنی — یا اندھیرے — سے ماورا اور سیاست موجودہ کے امیوزمنٹ پارک سے دور جہاں ہلکی ماؤس اور ڈونلڈ ڈک کھڑے اپنی پونچھ بھڑکاتے ہیں، مجھے META-HISTORY کے عبقری، تخیلاتی، توہماتی اور اسطوری تصورات عزیز نہیں جہاں دیوار گریہ درمیان سے ہٹ جائے، پُرانے معبود و ہیکل کی تجدید ہو اور میرا قدیم بچپن دیوتا پان کو گلیوں میں رقص کرتا دیکھے۔ میری پرورش ایسے ماحول میں ہوئی جہاں غزل اور اس کی تہذیب ایک زندہ قدر تھی، جہاں غزل کی عاشق تھی، درویشی، رندی، سرمستی، غم نصیبی اور عیش کوشی، زندگی کا ایک تصورِ الم، آگہی کی بے تابانہ خواہش اور اس سے آگے آشوب آگہی کے دکھ — جب دنیا سے سالبقہڑا تو معلوم ہوا یہ سکے اب بازار میں نہیں چلتے جس کو یہ سکہ دیا اس نے تعجب اور شک سے دیکھا اور خود کو اصحاب کہف کی مماثلت میں پایا کہ نیند سے جاگے تو دنیا بدلی ہوئی تھی اور ان کے سکوں سے روٹی نہیں ملتی تھی۔ میری پرورش آؤٹ آف ڈیٹ انداز فکر کے مطابق ہوئی جہاں کسی کو احساس نہ تھا کہ پیروں تلے زمین سوکھی جھیل کی طرح ترطخ رہی ہے اور آتش فشاں میں کھولتا لاوا دھواں دے رہا ہے۔ وہ لوگ



جنہیں میرے دل نے جانا، میری آنکھ نے پہچانا، جن سے میں نے  
 محبت کی، جن کی زندگیوں اور طریقِ زندگی کو ہی اصلِ زندگی جانا  
 کہ اس کے واسطے سے خود کو محسوس کیا تھا، میں نے دیکھا کہ بدلتی  
 ہوئی زندگی اور گزرتا ہوا وقت ان کی سادہ زندگیوں کو الجھاتے  
 ہوئے گذرے۔ میں تو یہ کہانی سناتا ہوں۔ میری کہانی نہ تو ممنوعہ  
 چوتھی کھونٹ کا سفر ہے نہ ناصر کاظمی کے اتباع میں ساتواں در  
 کھولنے کی خواہش، نہ تو میں آتشِ رفتہ کا سراغ لیتا ہوں نہ کھوئے  
 ہوؤں کی جستجو کرتا ہوں کہ مجھے ان کی تلاش نہیں۔ وہ لوگ میرے  
 لئے کھوئے ہی نہیں اور اس آگ سے میرا گھر روشن ہے۔ پرانے  
 زمانے میں دستور تھا کہ کارواں کے پیچھے ایک آدمی چلتا تھا جس  
 کے ذمے یہ دیکھنا بھالنا تھا کہ قافلے والوں کی کوئی چیز گری رہ جائے یا  
 قافلے سے کوئی بچھڑ جائے تو یہ اٹھاتا جائے۔ میں اُردو افسانے میں  
 یہی کام رہا ہوں۔ سڑک کے کنارے بیٹھ کر کوڑیوں کے مول ہیرے  
 بیچتا ہوں اور آتشِ فشاں پر گلاب اُگاتا ہوں۔

یہ گلاب وہ فصل ہیں جو میں نے آنسوؤں جل سینچ سینچ بوئی۔  
 یہ میری پریم بیل ہے، اب یہ پھیل گئی اور آئندہ پھل ہوئی۔ اپنی بیل  
 کے انگور اور اپنے باغ کے گلاب کے واسطے پکارتا ہوں۔ مگر اس  
 سے پہلے کہ لوگ میرے باغ میں پھول چننے آئیں میں ایک لمحے کو ہٹھکتا  
 ہوں اور تاقل کرتا ہوں۔ آنسوؤں سے پریم بیل اُگانے والی

میرا بانی جس کو گلہ تھا کہ ”آئی میں بھگتی کاج جگ دیکھ موہی“ وہ تو پھر بھی یہ کہتی تھی ”دودھ کی مٹھنیاں بٹے پریم سے بلوئی / ماکھن جب کاڑھ لیتو چھا چھ پیئے کوئی /“ کاش میرے پاس یہ اعتماد ہوتا۔ جہاں میرا بانی کو سننے والوں پر یقین تھا وہاں یہ جذبہ آج مفقود ہے۔ میرا قاری میرا دشمن ہے۔ جو چیز میرے لئے گلاب ہے وہ کسی کے لئے محض لفظی بازی گری ہوگی کسی کے لئے کاغذی بھول۔ اردو افسانے میں کارکردگی کا معیار منٹو عصمت بیدی۔ کرشن رہے ہیں، اردو افسانے کے چار اکتے۔ حکم اینٹ پان چڑیا۔ ان چار بڑوں کی برتری مسلم، میں نے اپنی کہانی کو ان کے سانچے میں نہیں ڈھالا کہ میں تھرپ کا پتہ ہوں، جس کے رنگ پر چال آجائے تو کیا بیگی کیا بادشاہ۔ اور نہ ہی میں نے آج کل عام طور سے نکلے جانے والے تجریدی افسانوں کا انداز اختیار کیا ہے۔ ادب میں نقطہ نظر کا مسئلہ میرے لئے دین کی سی حیثیت رکھتا ہے اور دین کے بارے میں قریش مکہ کو جواب دیا گیا تھا کہ تم کو تمہاری راہ مجھ کو میری۔ بُری ہے یا بھلی، میری راہ تو یہی ہے۔ لیکن مقصد اپنی انفرادیت کا اذعان نہیں ہے نہ کسی بحث و تمحیص میں الجھنا کہ میں نے جو گلاب اُگائے چاہے ہیں وہ یونانی دیو مالا کے پیڑیں گلاب ہیں، جن کے حُسن میں کوئی کلام نہیں۔ مسئلہ یہ ہے کہ ۱۹۲۶ء کے بعد اُردو افسانے کو موضوعات ہی نہیں فارم بھی ملا تھا، تیار شدہ ہیئت



اور تکنیک کہ ہر ایک کو اپنے تجربے کے لئے مضبوط ظرف مل گیا۔ چنانچہ اس زمانے میں کچھ اس قسم کا احساس تھا کہ افسانہ ہر وہ شخص لکھ سکتا ہے جو خط لکھ سکتا ہے۔ خاصی مدت کے لئے افسانہ نگاروں کا ذہن تکنیکی تجربوں کی طرف سے ہٹ گیا کہ انہیں اس کی کوئی ضرورت محسوس نہیں ہوتی تھی، ہر ایک مطمئن تھا کہ زندگی کو پیش کرنے کا یہ طریقہ جو ہے اس کے نتائج تسلی بخش ہیں۔ اور اس کو پڑھنے والوں کی تائید بھی حاصل تھی کہ اس دور میں افسانہ ہمارے میجر ادبی فارم غزل کی سی مقبولیت پانے لگا۔ ان ”چار بڑوں“ کا ہر افسانہ ایک اہم واقعہ ہوتا تھا جس پر لوگ باقاعدہ بات کیا کرتے تھے، اس کو اہمیت دیتے تھے۔ اس وقت کا افسانہ نگا جب کہتا تھا کہ منگو کو چوان اپنے اڈے میں بہت عقلمند سمجھا جاتا تھا تو پڑھنے والے اقرار میں سر ہلاتے تھے گویا وہ یہ جانتے ہوں یا اب جان گئے ہوں۔ اگر یہی بات آج کا افسانہ نگار کہے تو کو چوان کو تو خیر کیا پڑھنے والے اسے بھی بے وقوف سمجھنے لگیں گے۔ پڑھنے والوں سے اب افسانہ نگار کو اس بھر دسے کی بھی توقع فضول ہے جو کہانی سننے والے بچوں کو ہوتا ہے یا رات کے وقت الاؤ کے گرد جمع اہل قبیلہ کو اپنے قصہ گو پر۔ لکھنے والے اور پڑھنے والے کے درمیان متفقہ اقدار و عقائد کی غیر موجودگی افسانہ نگار کے لئے ایک عجیب صورت حال پیدا کر دیتی ہے، وہ کس طور اس کیفیت کو ابھارے کہ قاری اس کی

بیان کردہ بات کو حقیقت، یا حقیقی زندگی کی طرح تسلیم کرے۔ اس مسئلے کا حل ہر افسانہ نگار نے اپنے طور پر تلاش تو کیا ہے لیکن اس سے فن میں ضعف بھی آیا ہے۔ آج کے اردو افسانے کو ذہن میں رکھتے ہوئے ایک مغربی نقاد کے یہ جملے پڑھئیے :-

”ہمارے معاصرین ہمیں اس لئے پریشان کر رہے ہیں کہ انہوں نے یقین کرنا چھوڑ دیا ہے۔ ان میں سے مخلص ترین بھی ہمیں صرف یہ بتائے گا کہ خود اس کے ساتھ کیا ہوا تھا۔ وہ دنیا کی تعمیر نہیں کر سکتے کہ وہ دوسروں سے آزاد نہیں ہیں۔ وہ کہانیاں نہیں کہہ سکتے کہ انہیں یقین نہیں رہا کہ کہانیاں سچی ہوتی ہیں۔ وہ جنرلائز نہیں کر سکتے۔ وہ اپنے احساسات اور جذبات پر اعتبار کرتے ہیں بہ نسبت اپنی دانش کے، کہ جس کا پیغام ان کے لئے مبہم ہے۔“

ان کے برعکس پُرانوں کے پاس زندگی کے بارے میں ایک طے شدہ رویہ تو تھا کہ زندگی ”ایسی“ ہے مگر اس کے ذریعے سے انہوں نے یہ تو سمجھا کہ لوگوں کے ایک دوسرے سے، چیزوں سے، کائنات سے کیا رشتے ہوتے ہیں، اور اس کے ساتھ ہی انہیں یقین بھی تھا، ایسا یقین جو ان کی اپنی ذاتوں سے آگے بھی جاتا تھا۔ اور اگر یہ یقین حاصل ہو کہ آپ کے تاثرات دوسروں کے لئے بھی اتنے ہی معنی خیز ہیں تو اس طرح، بقول ورجینیا ولف، ”شخصیت“ کی گھٹن اور قید سے بھی رہائی مل جاتی ہے۔ اور اسی وجہ سے جین آسٹن کے



یہاں سلیقے کا وہ احساس ملتا ہے کہ ہر چیز، ہر جذبہ، ہر احساس، ہر مکالمہ، ہر جملہ اپنی جگہ اپنے قرینے سے ہے، اس کی جگہ متعین ہے اور کوئی دوسرا اس کی جگہ لے نہیں سکتا؛ اسی وجہ سے اس کے یہاں پرفیکشن کا اتنا احساس ہوتا ہے کہ ہنری جیمز کا سا "فلکشن شناس" ناقد بھی اسے پرفیکٹ آرٹسٹ لکھ گیا۔ جین آسٹن کا نام سن کر آپ کہیں گے کہ وہ اس معاشرے میں رہتی اور لکھتی تھی جہاں رکھ رکھاؤ، اخلاق و عادات ترقی کر کے 'مینز' کی منظم و مربوط شکل اختیار کر گئے تھے، لیکن یہ قاری سے مشترک عقائد کی ہم رشتگی والی پشت پناہی ہمارے یہاں بھی رہی۔

محمد حسن عسکری لکھتے ہیں :-

”طلسم ہوش ربا میں کسی میلے یا باغ یا دعوت کا بیان دیکھیے۔ چیزوں کی صرف و محض فہرست بنا کر لکھنے والا مطمئن ہو جاتا ہے کہ میں نے پڑھنے والوں کی دل چسپی کا سامان کر دیا، کیوں کہ وہ جانتا ہے کہ چیز کا نام لیتے ہی پڑھنے والے کے ذہن میں ایک مخصوص رد عمل پیدا ہوگا، اس لئے اسے صفات کے ذریعے قاری کے احساس کو لانگنے کی ضرورت پیش نہیں آتی۔“

”چیز کا نام لیتے ہی پڑھنے والے کے ذہن میں مخصوص رد عمل“ کا یہ یقین جو طلسم ہوش ربا کے مصنف کو حاصل تھا وہ آج کے افسانہ نگار کو حاصل نہیں؛ اسے اپنی دنیا کا خالق بھی بننا پڑتا ہے

اور اس کا ٹورسٹ گائیڈ بھی۔ روائتی معاشرے میں ایک مرکز تھا جہاں اشیاء مجتمع ہو سکتی تھیں اور ان کو حوالے فراہم ہوتے تھے، جس کے حساب سے چیزوں کی وقعت اور اہمیت متعین تھی، ضابطہ حیات مرتب تھا اور اشیاء کی معنویت مقرر تھی جس سے معاشرہ کا ادیب اور قاری بھی واقف بھی تھے اور اس سے اتفاق بھی کرتے تھے۔ مربوط و منسلک معاشرے کے فراہم کردہ نظام اقدار کی غیر موجودگی میں جدید افسانہ نگار کو اشیاء کو اپنے ذاتی، شخصی احساسِ وقعت و اہمیت کے مطابق رکھنا پڑتا ہے۔ اس صورتِ حال کی وجہ سے آزادی کا مزہ اور وجودی نظام لائے فکر بطور بونس حاصل ہوئے ہوں تو ہوئے ہوں۔ ادیب کی انا پر بے تحاشہ بوجھ بڑھ گیا ہے۔ آخر کو دنیا کی معنویت کا بوجھ سہارنا آسان تو نہیں۔ اور جب اپنی ذات اپنی انا ہی اچھے برے کا معیار ہو تو یہ صورتِ حال پیدا ہوتی ہے جس کی وجہ سے جدید اردو ادب کا بہت بڑا حصہ مریضانہ انا پرستی کا شکار ہوا ہے اور جس کی وجہ سے بہت سے معاصرین کی تحریروں کی ہی قبروں پر کتبے بن کر نصب ہو گئی ہیں۔ جدید اردو افسانے کی طباعی، ایچ، جدت سے انکار نہیں نہ اس امر کو محسوس کیا جاسکتا ہے کہ پچھلوں کے لادے ہوئے غیر ضروری بوجھ، سماجی حقیقت پسندی، پلاٹ کی جکڑ بندی اور اس قسم کے تمام جھام سے نجات دلا کر بے فکر آزادی کا کھلا کھلا احساس پیدا کیا ہے،



مگر اس کے باوجود اس میں ایک عمومی کوتاہی ملتی ہے۔ یوں لگتا ہے کہ اس میں کسی جزو لازم کا فقدان ہے۔ اس کی مثال اس دسترخوان کی ہے جو مٹر غن کھانوں سے لدا ہوا مگر جس میں وٹا منر کی کمی ہو۔ جدید اردو افسانہ گرجتا ہے برستا نہیں۔ اس کی چمکتی بھرپور تیزی شندی اپنے اندر نا آسودگی لئے ہوئے ہے۔ اور یہ ٹھنڈی آگ کی سی ضیائے بے حرارت آپ کو سب سے زیادہ اس کتاب میں ملے گی۔ ایک انتہا سے دوسری انتہا تک برق رفتاری سے گریز، ایک لمس گریزاں کہ بمشکل چھوٹا ہوا گذرتا چلا جاتا ہے اور پوری طرح گرفت میں نہیں آتا جو قاری کے کسی جذبے کا کیتھارسیس نہیں کرتا۔ اس میں وہ تمام کوتاہیاں، فقدان، قلتیں ملیں گی جن کا گلہ میں جدیدیت کے نام پر کر رہا ہوں، اور ان میں تہذیبی روایت کا وہ تسلسل بھی نہیں ہے جو کہانیوں کو مکمل کرتا ہے، ٹوٹے رشتوں کو جوڑتا ہے، ان کے باہمی تعلق کو متعین کرتا ہے۔ یہ پیراڈاکس اس کتاب کی صورتِ تعمیر ہے۔ یہ میری ضرورتِ المیہ ہے، کہ یہ کہانیاں اسی مربوط ضابطہ حیات کی غیر موجودگی کے بارے میں ہیں۔ اسی امر واقعہ کو تو میں کرا نیکل کر رہا ہوں۔

اب میں اپنی تقریر صفائی ختم کرتا ہوں اور اس سے پہلے کہ آپ اس پر استغاثہ دائر کریں میں گواہانِ صفائی کو بلاتا ہوں کہ میری گواہی دیں۔ مگر ایک بات پہلے بتا دوں کہ یہ تنقیدی اسٹیٹمنٹ

نہیں ہے وہ تو عسکری صاحب "جنرل" کے اختتامیے میں دے گئے تھے اور اس غضب کا کہ ابھی تک اسی طرح بر محل ہے، میں تو یہ کوشش کر رہا ہوں کہ وہ جو یار لوگوں نے کرٹسزم + فکشن کو جمع کر کے ایک چیز "CRITICITION" بنائی ہے تو اپنی کہانیوں کی کہانی سنادوں اور تنہائی کی اُس رُو کو سمجھوں جو چیخوف کے ماسکو سے جوئس کے ڈبلن اور شیر وڈ انڈرسن کے وینز برگ اور ٹیوہوتی ہوئی مجھ تک آتی ہے۔ اب میں اپنے اُداس کپتانوں کو طلب کرتا ہوں؛ بورس پاسٹرناک جس نے اپنی نظموں کی تعریف سن کر کہا تھا کہ "یہ سب ادنیٰ چیزیں ہیں، مجھے احساس ہو رہا ہے کہ ایک بالکل نیا دور، نئی ذمہ داریوں اور انسانی دل و وقار کی نئی کوششوں اور فریضوں کا دور، ایک خاموش عہد جس کا نام کبھی نہ پکارا جائے گا نہ بلند آواز میں اعلان ہوگا، ایسا وقت عملِ پیدائش سے گزر چکا ہے اور دن بدن نمودار ہوتا جاتا ہے بغیر کسی کی واقفیت کے۔ ان مبہم نئے اور گہمیر واقعات پر تفکر کے لئے لخت لخت، ذاتی نظمیں کہاں مناسب ہیں۔ صرف نثر اور فلسفہ ان سے بردا آزما ہونے کی کوشش کر سکتے ہیں، جیمز جوائس جس نے افسانے کو بشارت بنا دیا، جو اپنی روح کی بھٹی میں اپنی قوم کا فن کارانہ شعور خلق کرنا چاہتا تھا؛ آئزک بییل جس نے کہا تھا کہ بڑے سے بڑا ہتھیار دل پر اس طرح وار نہیں کر سکتا جیسے بالکل صحیح جگہ لگا ہوا فل اسٹاپ، اور جس نے کہا تھا کہ حکومت اور پارٹی نے ہمیں



سب کچھ دیا ہے، صرف ہمارا ایک حق چھین لیا ہے، اور وہ ہے  
 ہمارا یہ حق کہ ہم بُرا لکھ سکتے ہیں۔۔۔۔۔ بُری تحریر لکھنے کا حق،  
 جس نے اپنے لئے ایک نئی ادبی صنف وضع کی تھی: خاموشی کی صنف؛  
 جو راج لوئی بورخے جس نے خون و ہوس کے عہد میں اس خالصتاً  
 عبقری کہانی کو لکھا جس کی لیبرِ نتھ میں خوابوں کے چیتے مچلیں اور  
 ساری کائنات کا علم ایک کتاب میں سمٹتا دکھائی دے؛ آنرک  
 باشیوس سنگر جس کو گمان ہے کہ ساری دنیا، تمام ستارے، تمام سیارے  
 ایک اُلوہی تاریخ کے نمائندے ہیں اور ایک منبعِ حیات کے، ایک  
 ناقابلِ اختتام اور حیرت انگیز کہانی جو پوری کی پوری صرف خدا ہی کو  
 معلوم ہے؛ اور میرے استاد محمد حسن عسکری جن کا ایک جملہ ان کہانیوں  
 کی تصنیف کے دوران میرے کانوں میں رہ رہ کر گونجتا رہا کہ کہانی  
 کا نیریشن کلچر سے آتا ہے، نیریشن میں زبان کا مزاج رچا بسا ہوتا ہے۔  
 تو یہ ہیں میری کہانیاں اور یہ ہے ان کا فریم آف ریفرنس۔ اب  
 آگے آپ جانیں آپ کا کام، میں تو تماثہ سمیٹا اور پٹار ا بند کر کے  
 چلا، مگر چلتے چلتے دو ہا اپنی بولی کا ہے


گوری سودے سیج پر اور لکھ پر ڈارے کیس  
 چل خسرو گھر اپنے سانچہ بھتی چوندلیس

۱۹۸۱ء

صاحب طرز اشعار اور شاعر ابن الشاء مرحوم  
 کی یاد میں یہ کتاب النجم ترقی اردو



1445



RqbalHendi